

# علم اللغت

(شاهه لطيف جي حوالن سان)

ڊاڪٽر آفتاب اڀڙو



سنڌي ٻوليءَ جو بااختيار ادارو

پاران ايم ايڇ پنهور انسٽيٽيوٽ آف سنڌ اسٽڊيز، ڄامشورو.

علم اللغة (شاه لطيف جي حوالن سان)

تحقيق ۽ ترتيب: ڊاڪٽر آفتاب ابرو

ڇاپو: پهريون، نومبر 2021ع

ڪمپوزنگ: سيد آفاق شاه

لي آئوٽ: محمد رمضان

ٽائٽل: اسد الله پٿو

تعداد: 500

قيمت: 600/- روپيا

ناشر: سنڌي ٻوليءَ جو بااختيار ادارو حيدرآباد، سنڌ

Catalogue Reference  
Aftab Abro, Dr  
Lexicography  
Sindhi Language  
Sindhi Language Authority  
ISBN: 978-969-625-186-6

## LEXICOGRAPHY

By: Dr. Aftab Abro  
Edition: 1<sup>st</sup> November 2021.  
Quantity: 500  
Price: Rs: 600/-  
Composing: Syed Afaq Shah  
Layout: Muhammad Ramzan  
Title: Asadullah Bhutto  
Published by: Sindhi Language Authority, National Highway,  
Hyderabad, Sindh, 71000, Pakistan.  
Tel: 022-9240050-51, 53  
E-mail: contact@sindhila.edu.pk  
Website: www.sindhila.org  
Printed by: M/S Ali Hussnain Process & Printing Services Hyderabad. \_\_\_\_\_  
Digitized by M. H. Panhwar Institute of Sindh Studies, Jamshoro.

# علم اللغت

(شاه لطيف جي حوالن سان)

تحقيق ۽ ترتيب

ڊاڪٽر آفتاب اڀڙو



سنڌي ٻوليءَ جو بااختيار ادارو

حيدرآباد، سنڌ

2021ع



## ارپنا

سنڌ جي مھان مُنتظم، تعليمي ماهر  
شاھ لطيف جي فڪر کي اجاگر ڪندڙ  
مھربان استاد، پروفيسر محمد سليم ميمڻ جي نالي

- ڊاڪٽر آفتاب ابڙو



## فهرست

- 7 • ناشر نوٹ
- 9 • مقدمو
- 24 • ڊاڪٽر فهميده حسين
- 29 • ڊاڪٽر آفتاب ابرو
- ڊاڪٽر محمد عمر اڻي
- پنهنجي پاران

## علم لغت

- 61 Lexicology 1 علم لغت
- 85 Etymology 2 علم ذاتوي اشتقاق
- 101 Philology 3 علم لسان
- 109 Semantics 4 علم معني
- 125 سنڌي ٻوليءَ جون لساني خاصيتون ۽ خوبيون 5
- 130 Assimilation • خاصيت ادغام
- 133 Metathesis • خاصيت اڪرمٽ
- 138 Mutation • خاصيت بدل
- 153 Elision • خاصيت حذف
- 164 Apocope • آخري حرف ڪيرائڻ
- 172 Adopted Words • دخیل لفظ
- 194 Prefixes & Suffixes • اڳياڙيون ۽ پڇاڙيون
- 202 نتيجا 6
- 213 بيليوگرافي •

## ناشر پاران

’لغت نويسي‘ هڪ باقاعدي علم آهي، جنهن ۾ ڪن اصولن ۽ قاعدن هيٺ لغتن جي تياري ٿيندي آهي. اهي اصول ۽ قاعدا بين الاقوامي آهن. مختلف ٻولين جي لغتن کي ڏسبو ته اندازو ٿيندو ته لغت سازي جيتوڻيڪ لسانيات جي هڪ شاخ آهي، پر آهستي آهستي ان جا ڪي ڌار قاعدا، اصول ۽ ضابطا به طئي ٿي چڪا آهن، ۽ انهن کي ئي آڏور کڻي هڪ مستند ۽ مڪمل لغت تيار ڪري سگهجي ٿي.

سنڌي ٻولي ’لغت نويسيءَ‘ جي حساب سان شاهوڪار ٻولي آهي. 1853ع ۾ سنڌي ٻوليءَ لاءِ عربي سنڌي رسم الخط رائج ٿيڻ سان ئي لغتن جي تياري ۽ اشاعت جو سلسلو شروع ٿيو جيڪو هن وقت تائين هلندڙ آهي. سنڌي – سنڌي توڙي ٻه – ٻوليائي لغتن سان گڏ سنڌ ۾ ڪيتريون ئي گهڻ موضوعاتي لغتون به ڇپيل آهن، جن جو تعداد سون ۾ آهي. اهڙيءَ طرح سنڌي ٻوليءَ جي بااختيار اداري به هن سلسلي ۾ وڏو ڪم ڪيو آهي. اداري لغتن کي ڪتابي صورت ۾ ڇاپڻ سميت انهن جون ’ائڊرائڊ ايپليڪيشنون‘ پڻ تيار ڪري ’پلي اسٽور‘ تي رکيون آهن، جن تان هزارين سنڌي ماڻهو فائدو وٺي رهيا آهن.

هيءُ ڪتاب ’علم اللغت‘ سنڌيءَ ۾ لغت نويسيءَ تي پهريون جامع ڪتاب آهي. ڇاڪاڻ ته هن کان اڳ هن موضوع تي ڪي مقالا ۽ مضمون ته ضرور



ملن ٿا، پر هي پھريون ڀيرو آهي جو هن علم تي هيءَ باقاعدي ڪتاب ڇپجي پڌرو ٿي رهيو آهي.

ڊاڪٽر آفتاب اڀڙو سنڌي ٻوليءَ جو ناميارو اديب ۽ لسانيات ۽ لغت نويسيءَ جو ماهر آهي. هن محنت ۽ جذبي سان هيءَ ڪتاب لکي سنڌي ٻوليءَ جي بااختيار اداري حوالي ڪيو. مصنف لغت نويسيءَ سان پيدا ٿيل دلچسپي ۽ حوصلو افزائي لاءِ ڊاڪٽر نبي بخش بلوچ جا خط ۽ حوالا به پنهنجي مهاڳ ۾ ڏنا آهن. جنهن مان پتو پوي ٿو ته لغت جي ماهرن سان پاڻ عقيدت جا ڪيئن نه پير پاتا اٿس. هن ڪتاب جي اهميت کي محسوس ڪندي اداري جي اشاعتي ڪميٽيءَ ان کي بنا دير منظور ڪندي ڇپائڻ جو فيصلو ڪيو ۽ اڄ هيءَ ڪتاب اوهان جي هٿن ۾ آهي. لغت نويسيءَ جي موضوع تي هن قسم جي ڪتاب لکڻ تي ڊاڪٽر آفتاب اڀڙي کي مبارڪون ڏجن ٿيون ۽ اميد ڪجي ٿي ته هو سنڌي ٻولي ۽ ان سان لاڳاپيل موضوعن تي پنهنجي علمي استعداد کان سنڌ جي ماڻهن کي روشناس ڪرائيندو رهندو.

ڊاڪٽر محمد علي مانجهي  
چيئر مئن

01 آڪٽوبر، 2021ع  
حيدرآباد، سنڌ

## مقدمو

ڊاڪٽر آفتاب ابڙي جو هيءُ ڪتاب لغتداني ۽ لغت سازيءَ جي هنر کي سمجهڻ ۽ سمجھائڻ جي ڏس ۾ هڪ اهم ڪتاب آهي. سنڌي ٻوليءَ ۾ ان موضوع تي ڪو باقاعدي ڪتاب موجود ڪونهي. سواءِ ڪجهه مضمونن يا مقالن ۽ مختلف لغتن جي مهاڳن يا مقدمن جي، جن ۾ به گهڻو ڪري لغت سازيءَ جي تاريخ بيان ڪئي وئي آهي. انهن ۾ ڪن يونان کان ابتدا ڏيکاري آهي ته ڪن عربي ۽ ڪن وري سنسڪرت ۾ ان هنر جي ارتقاء تي روشني وڌي آهي. سنڌي ٻوليءَ ۾ اهو هنر صرف ڏيڍ ٻه سئو سال اڳ کان نظر اچي ٿو ان ڪري ان کي ٿورن لفظن ۾ بيان ڪيو ويو آهي. پر ٿي سگهي ٿو ابوالحسن ۽ مخدوم محمد هاشم ٺٽويءَ جي دور ۾ مدرسن ۾ سنڌيءَ ۾ مذهبي تعليم ڏيڻ دوران ڪي ڏکين لفظن جون لڙهيون تيار ڪيون ويون هجن، جن جون معنائون يا مترادف جائز شاگردن جي لاءِ ضروري هجن (۽ اهڙو امڪان به آهي) پر جيئن ذڪر ڪيل مٿين عالمن ۽ ٻين جا ڪتاب (مقدمه الصلوات 1700ع وغيره) محفوظ رهجي ويا تيئن اهڙو ڪو ڪتاب دستياب ٿي نه سگهيو آهي. ان ڪري سنڌيءَ ۾ لغت سازيءَ جي ابتدا اوڻيهين صديءَ کان ڳڻپ ۾ اچي ٿي.

موجوده دور ۾ لغت جو علم (Lexicology) علم لسانيات (Linguistics) جي هڪ شاخ آهي. جنهن ۾ لغت سازي (Lexicography) هڪ مضمون طور شامل آهي. لسانيات يا ٻوليءَ جي علم جون گهڻي شاخون آهن، جن کي سمجهڻ ۽ سمجھائڻ لاءِ ان علم جا ماهر 'ٻولي' جي هڪ بنم مختصر ۽ جامع وصف ڪندا آهن. سا اها ته: "ٻولي پاڻمرادو اختيار ڪيل آوازي

علامتن جي تنظيم آهي.“ انهي وصف جي وضاحت ڪرڻ سان ٻوليءَ کي جوڙيندڙ سمورا عنصر سمجھ ۾ اچي وڃن ٿا، اچو ته ان وصف جي اڪيل ڪري ڏسون:

✽ پالمرادو۔ خودبخود بنا ڪنهن شعوري ڪوشش جي پنهنجي آواز پيدا ڪندڙ عضون جي مدد سان ابتدائي انسان آواز ڪرڻ شروع ڪيا، انهن بنيادي قدرتي آوازن جي باري ۾ ڄاڻڻ واري علم کي ’علم صوت‘ يا ’علم آواز‘ (Phonetics) چيو وڃي ٿو. انهن آوازن جي مخصوص ترڪيب ۽ ترتيب بابت ڄاڻ يا علم کي علم صوتيات (Phonology) چئجي ٿو جنهن جي ذريعي لفظن جي نمڻ ۾ انهن آوازن جي بيمڪ واري جاءِ، ترتيب ۽ نموني (pattern) جو اڀياس ڪبو آهي (جيڪي هر ٻوليءَ ۾ مختلف هوندا آهن)، جنهن جو ننڍي ۾ ننڍو جزو صوتيو (phoneme) سڏبو آهي، جنهن جي تبديليءَ سان ڪنهن به لفظ جي معنيٰ ۾ تبديلي اچي ٿي. لسانيات جي هڪ استاد انهن ٻنهي ۾ فرق بابت لکيو آهي ته اسان جا گڻ جيڪي آوازي صوت (Phones) ٻڌن ۽ سڃاڻن ٿا، انهن بابت ڄاڻ کي علم صوت (Phonetics) چئجي ٿو پر جڏهن انسان جو دماغ انهن آوازن جي ترتيب ۽ تنظيم موجب انهن کي چونڊي ڌار ڪري ٿو ۽ سڃاڻڻ جي عمل (Cognitive Process) مان گذري ٿو ته ان بابت ڄاڻڻ جي علم کي صوتيات (Phonology) چئجي ٿو. معنيٰ ته فونيتڪس لساني آوازن بابت آهي ۽ فونالاجي، ٻوليءَ جي انهن آوازن جي ترتيب بابت آهي، جيڪي علامتن طور استعمال ٿين ٿا.

- آوازن جي ترتيب سان ٺهيل ايڪا ”لفظ“ سڏجن ٿا، جيڪي دراصل ڪنهن نه ڪنهن خيال جي علامت هوندا آهن، انهن علامتن اندر موجود خيال يا تصور تائين پهچڻ جي علم کي معنويات (Semantics) چئبو آهي، جيڪڏهن ڳالهائيل لفظ ڪنهن خيال جي علامت آهي ته ائين چئي سگهجي ٿو ته لفظ خيال جو لباس آهي. جنهن جون مختلف شڪليون، ڌار ڌار نمونا ۽

ترڪيون آهن، جن مان ڪن جي دائمي صورت هوندي آهي ته ڪي وري وقت جي رواج (Fashion) موجب بدلجندا رهندا آهن، جنهن جو سبب سماجي ثقافتي، معاشي يا انفرادي تجربا ٿي سگهن ٿا. نتيجي طور وقت گذرڻ سان جيئن رواج بدلبا آهن، تيئن لفظن ۾ به تبديليون اينديون آهن. ڪي لفظ متروڪ ٿي ويندا آهن، ڪن جون معنائون بدلجي وينديون آهن ته ڪيترا نوان لفظ ايجاد به ٿيندا آهن يا اڏارا ورتا ويندا آهن.

هر لفظ جو بنيادي خيال اهر هوندو آهي ۽ ان جو ثقافتي پسمنظر به هوندو آهي، جي اهو پسمنظر نه رهي ته اهو لفظ به استعمال ۾ نه رهندو. يا جيڪڏهن رهندو به ته بس ڪن تاريخي واقعن، پهاڪن يا چوڻين ۾ ڪڏهن ڪڏهن ٻڌبو پر آهستي آهستي نئون نسل ان کان بنهه اتواقف بڻجي ويندو. مثال طور لفظ ”دانگي“ آهي. هاڻي جيئن ته دانگيءَ جي جاءِ تي ”تٽو“ اچي ويو آهي ته اهو لفظ عام گفتگوءَ مان نڪري ويو آهي، صرف ڪي وڏي عمر جا ماڻهو ڪن خاص موقعن تي استعمال ڪندا آهن، جيئن: ”رت دانگيءَ تي به وري پوندو آهي“ يا ”فلاڻي جي منهن تي دانگي گهمي پئي آهي“. اهي ٻول به نئين نسل لاءِ اوپرا آهن، وقت گذرڻ سان ۽ ٻين ٻولين سان گهڻي له وچڙ جي ڪري ائين لفظ گم به ٿي ويندا آهن ته ڦري به ويندا آهن. جيئن ”چنبو“، ”چنڇڙ- پنجر“ يا مرڱو ئي معنيٰ ۾ تبديلي اچي ويندي آهي جيئن ”ارمان“= ”ڏک“، ”ارمان“= خواهش، ”ارمان“= افسوس، ”انجام“= وعدو، ”انجام“= پڄاڻي وغيره. سنڌيءَ ۾ اڏارن ورتل لفظن (Loan Words) ۾ گلاس، اسٽيشن (ٿيشڻ)، اسڪول، اسپتال وغيره شامل آهن. جيڪڏهن اهڙيءَ ريت لفظن جي نڪرڻ يا متروڪ ٿيڻ، داخل ٿيڻ يا تبديل ٿيڻ جو عمل فطري هوندو ته اهڙي ٻوليءَ کي آزاد ۽ خودمختيار ٻوليءَ جو درجو ڏيندا آهن ۽ ان کي وهندڙ درياھ سان تشبيھ ڏيندا آهن. باقي زوري ٽنبيل يا گهڙيل لفظ اول ته جاءِ ڪونه وٺندا، پر جي قبول پئجي به ويا ته

اهي ان ٻوليءَ جي مزاج مطابق شڪل ڦيرائي بنم مختلف ٿي ويندا جيئن Hinges مان انجيس يا Cupboard مان ڪٻٽ وغيره. پوءِ ان تي گرامر جا اصول به سنڌيءَ وارا لاڳو ٿيندا (مذڪر مؤنث، جمع واحد وغيره).

آزاد ۽ خودمختيار ٻوليون، لفظ وٺنديون، چنڊينديون ۽ بدلائينديون رهنديون آهن، پر بنيادي لفظ ۽ انهن سان لاڳو قاعدا ساڳيا رهندا آهن. چو ته انهن جو بنيادي ڪارج ڪونه بدلبو آهي ۽ اهي گهريلو سماجي، ثقافتي، سياسي، ڪاروباري يا ڪمرشل، معاشي، مذهبي، اخلاقي، علمي، ادبي ۽ عملي (Functional) ڪارج سر ڪندا رهندا آهن ۽ انهن موضوعن (Topics) ۽ مضمونن (Subjects) بابت ڪتابن، پرنٽ ۽ اليڪٽرانڪ ميڊيا جي وسيلن ۾ واهپي يا استعمال ۾ رهندا آهن، ٿي سگهي ٿو ته انهن مان ڪن جو استعمال گهڻو ته ڪن جو گهٽ هجي، سوانهن مان ڪي گهڻ استعمالي (High Frequency) هوندا آهن ته ڪي گهٽ استعمال ۽ ڪنهن وقت وري گهڻو اثرائتو (Effective) ڪردار ادا ڪندا آهن. ڪي لفظ تمام اهم هوندا آهن ته ڪي وري مخصوص معنائون رکندڙ هوندا آهن، جن جا متبادل اوتري تيز معنيٰ ڪونه ڏيندا آهن، جيئن ”ٽڳائڻ“ = ڪسڻ، ڪسڪائڻ، گم ڪرڻ، ڪٽي وڃڻ مان ڪا به معنيٰ مڪمل مفهوم ادا نٿي ڪري.

ڪي ڪي لفظ مخصوص شعبن يا ڌنڌن پيشن سان لاڳاپيل هوندا آهن، جن ۾ وقت سان ساڳيو ترڪ ۽ تبديل ٿيڻ جو عمل جاري رهندو آهي. مشينن جي ايجاد کانپوءِ ڪيتيءَ جا اوزار، لوهارڪا وکر تبديل ٿيندا وڃن ته ڪيترائي لفظ گم ٿيندا وڃن ۽ نوان لفظ ۽ اصطلاح انهن جي جاءِ وٺندا وڃن. سنڌ ۾ عربن ۽ پوءِ ارغونن، ترخانن ۽ مغلن جي دور ۾ عربي-فارسي لفظ متعارف ٿيا، ان کان اڳ سنسڪرت ۽ هنديءَ جا لفظ پيا استعمال ٿيندا هئا. پاڪستان ٺهڻ کانپوءِ اردوءَ جي وڌندڙ اثر کي محسوس ڪيو ويو. پر هاڻي گلوبلائيزيشن يا عالمگيريت جي ڪري سنڌيءَ سان گڏ خود اردوءَ وارا به انگريزيءَ جي اٿل کان خطرو محسوس ڪري رهيا آهن، پر اها تبديلي اڻ ٿر آهي ۽ ان کي بند ٻڌڻ جون ڪوششون سوچي سمجهي ڪرڻ گهرجن.

پنمنجي ٻوليءَ جي مروج لفظن کي محفوظ ڪرڻ ضروري آهي. ان لاءِ لغتون ۽ لفظن جون فهرستون جوڙڻ به گهرجن پر نون ايندڙ لفظن ۽ اصطلاحن کي روڪڻ يا متبادل ڳولڻ وقت جو زيان آهي. دنيا جي ڪيترن لسانيات جي ماهرن جو خيال آهي ته موضوعاتي اصطلاحن (Terminology) جو ترجمو ڪرڻ يا انهن جا متبادل ڳولڻ وقت ۽ قوت زيان ڪرڻ برابر ٿيندو جيڪا شيءِ جنهن ملڪ ايجاد ڪئي آهي ۽ ان جو نالو به پنمنجي ٻوليءَ ۾ رکيو آهي. ان کي اسم خاص (Proper Noun) سمجهي قبول ڪرڻ گهرجن ۽ ان جو ترجمو ڪرڻ کان پاسو ڪرڻ گهرجي. جيئن ڪمپيوٽر، ڪئميرا، فرج، ٽيليفون، ٽيليويزن، ريڊيو فلاپي، سي ڊي، يو ايس بي وغيره ۽ ٽيڪنالاجيءَ سان سلهاڙيل ٻيا ڪيترا اصطلاح آهن. اهي انهن شين جي ايجاد ڪرڻ وارن جا رکيل نالا آهن. انهن کي انهن ئي نالن سان سڏڻو پوندو جيئن ڪنهن Wood.Mr کي اسين ”ڪاٺ“ يا ”جهنگ“ نٿا سڏي سگهون. ”آفتاب ابڙي“ تي سندس ماتنن جيڪو نالو رکيو آهي. بدلائي ان کي ’سج ابڙو‘ ۽ ”ماهتاب محبوب“ کي ’چنڊ پرين‘ نٿا چئي سگهون، تيئن ٽيڪنيڪل ۽ ٽيڪنالاجيڪل اصطلاحن جا متبادل ۽ مترادف به نٿا آهن. ان ڏس ۾ اردو زبان جي هڪ عالم شان الحق حقيءَ ڪٿي لکيو آهي ته ”اصطلاحن جي ترجمي وارا ڪتاب لفظن جو قبرستان هوندا آهن.“ ٻي ڳالهه ته سائنس ۽ ٽيڪنالاجيءَ جي ميدان ۾ ايتريون ٽڪريون تبديليون ٿي رهيون آهن جو انهن کي قبول ڪرڻ ۽ سمجهڻ تي پنمنجون توانايون صرف ڪرڻ بدران ويهي متبادل ڳولجن اها عقلمندي ڪانهي. ها انهيءَ شعبي يا مضمون جا ماهر پاڻ سمجهي ٻين کي خاص ڪري شاگردن کي خيال ۽ تصور پنمنجي ٻوليءَ ۾ سمجهائي سگهن ٿا پر اصطلاحن کي نالن وانگر استعمال ڪرڻو پوندو.

سنڌ ۾ اڄڪلهه نئين هوا هلي آهي ته گلاس، اسٽيشن (ٽيشن) ڪوپ ساسر انجن، مشين (سلائي مشين!) وغيره جا متبادل لفظ يا قديم لفظ ڳولي ڪڍجن ۽ اهي ٻيهر مستعمل ڪجن. (انهن لاءِ قديم لفظ ٿي نٿا سگهن جو

اهي ان وقت هٿا ٿي ڪونه، پاڻ ايجادون ڪريو ۽ نالا رکڻ، خودمختيار ۽ آزاد بولين ۾ ائين ڪرڻ تقريباً ناممڪن هوندو آهي. هر لفظ جو پنهنجو هڪ پسمنظر هوندو آهي. ان کي جيئن جو تيئن قبول ڪرڻ ٿي بهتر آهي. (ها جيڪي اڳتي مروج لفظ آهن. انهن کي بچائڻ جي ڪوشش ضرور ڪرڻ گهرجي). ٻي صورت ۾ اردوءَ وانگر انگريزيءَ جا ڏکيا لفظ ڪيڏي عربيءَ جا اڃا به ڏکيا ابوالقوڙا لفظ ٽنڀڙ واري روايت تي هلڻو پوندو. جيئن انگي حساب ۾ LCM يعني (Lower Common Multiple) کي ”ذواضعف اڪل“ ٿا چون. جنهن کي اسان جا پراڻا استاد ”ننڍي عامر پڇ ڀٽ“ چوندا هئا.

بهرحال لفظن جي ٺهڻ، جوڙجڪ ۽ ان عمل جي قاعدن قانونن جي علم کي علم صرف (Morphology) چيو وڃي ٿو. ڪي بنيادي لفظ مفرد سادا هوندا آهن، ڪي مرڪب ته ڪي پيچيده. لفظ جي ڌاتوءَ مادي يا بنياد مان ڦيرن (Inflection) ذريعي ۽ حالتن موجب ٿيندڙ ڦيرين گهيرين مان ٺهندڙ لفظن ۽ هڪ لفظ مان ٻئي لفظ جي نڪرڻ (Derivation) جي عمل جو اڀياس به علم صرف ذريعي ڪبو آهي. اڳياڙين - پڇاڙين جو نظام به ان علم جي دائري ۾ اچي ٿو.

ڪنهن به ٻوليءَ جي تحفظ لاءِ ضروري آهي ته لفظن جا جيڪي بنياد هجن، انهن کي رڪارڊ ڪجي. بنيادي لفظ جي فاعلي، مفعولي، جري، عددي (واحد - جمع) صنفِي (مذڪر - مؤنث) حالتن ۽ ڦيرن سان ٺهندڙ صورت جي اهميت هوندي آهي. جيڪڏهن ڪو فعل آهي ته مصدر مان امر ۽ پوءِ فعل جا مختلف قسم ۽ صيغا متعدي (Transitive) لازمي (Intransitive)، باقاعدي (Regular) يا بيقاعدي (Irregular) قسم ٺهن ٿا يا وري معروف (Active Voice) ۽ مجهول (Passive Voice) صيغا وغيره وجود ۾ اچن ٿا. مٿي ذڪر ڪيل حالتن ۾ زمانن (حال، ماضي، مستقبل) ۽ انهن جا قسم جاري يا استمراري، مدامي، قريب، بعيد وغيره) ۽ فعلن جا ڦيرا (Conjugation) پڻ ٿين ٿا. مختلف لفظن جون سموريون صورتون ۽ اسم جا، صفتن، ظرفن وغيره جا ڦيرا (Declension and

(Inflection) سڀ اهم هوندا آهن. جيڪي هر ٻوليءَ ۾ پنهنجي ڌار سڃاڻپ رکندا آهن. ان کان سواءِ معاون فعل آهن: هو هئا، هوندو هوندا، ٿو ٿي، ٿا، ٿيون، پيو پئي، پيا، پيون وغيره ۽ انهن جو مکيه فعلن سان جنس ۽ عدد موجب ٺهڻ جو عمل پڻ ’علم صرف‘ جي ذريعي سمجهي سگهجي ٿو.

پر انهن سمورن لفظن مان گفتگوءَ جو هڪ ايڪو هڪ جملو ٺاهڻ لاءِ انهن جي جملي ۾ جيڪا بيمڪ يا جاءِ هوندي آهي يا ڪارج هوندو آهي. ان موجب انهن تي نالا رکيل هوندا آهن. هر هڪ کي ڳالهائڻ جو جزو (Part of Speech) هئڻ ناتي نالو ڏنل هوندو آهي. اسم ضمير، فعل، صفت، ظرف، حرف جر، حرف جملو حرف ندا وغيره جيڪي مختلف زمانن ۾ حالتن موجب ڦيرا کائيندا آهن، انهي ۽ سموري عمل ۾ لفظن جي جملي ۾ حيثيت ۽ ڪردار جي ڄاڻ جي علم کي وري علم نحو/ نحويات (Syntax) چئبو آهي.

هاڻي ڏٺو وڃي ته انهن سمورن پهلون جو لغت سازيءَ جي هنر سان ڪهڙو ۽ ڪيترو تعلق آهي ۽ هڪ لغت ساز لاءِ انهن بابت ڄاڻڻ ڪيترو ضروري آهي.

جنهن وقت لغت جوڙيندڙ هڪ لفظ کڻي، ان کي لغت ۾ داخل ڪري ٿو ته هن کي ان ۾ موجود آوازن/ اکرن ۽ انهن جي اچارن لاءِ مقرر حروف صحيح ۽ حروف علت ۽ اعراب موجب ترتيبوار رکڻو پوندو ان لفظ جي بنيادي يا مکيه مفرد صورت کي سڃاڻڻو پوندو ان کانپوءِ ان مان نمندڙ ٻيا ثانوي (Secondary) لفظ ۽ انهن جا مختلف حالتن (Cases) ۾ گردان، ڦيرا ۽ تبديليون وغيره به لکڻا پوندا، جملي ۾ لفظ جي حيثيت (Position) ۽ نحوي حالت جي به خاطري ڪرڻي پوندي، ساڳيو لفظ پنهنجي پوزيشن ۽ بيمڪ جي جاءِ ۽ ڪارج سبب مختلف جزو به ٿي سگهي ٿو مثلاً ”چوڪرو تڪو ڊوڙي ٿو.“ لفظ ”تڪو“ هن جملي ۾ ظرف آهي ۽ فعل سان لڳي ٿو ”هيءُ هڪ تڪو گهوڙو آهي“ ۾ هي ساڳيو لفظ صفت آهي، جيڪو اسم سان لڳي ٿو. فعلن جي معاملي ۾ تمام خبرداريءَ سان ڦيرا سمجهڻا پوندا. فعل



متعديءَ جو ڦيرو. فعل لازميءَ جي ڦيري کان بلڪل جدا ٿيندو آهي. اهو ئي سبب آهي جو ان جي اهميت کي ڏسندي انگريزي ڊڪشنرين ۾ لفظ (فعل) ڏيڻ کانپوءِ پهرين اکر v.int ۽ v.t لکيل ملندا آهن، جيڪي مخفف آهن Verb transitive and verb intransitive جا. ساڳيءَ ريت باقاعدي ۽ بي قاعدي فعلن جا لفظ مختلف انداز ۾ ٻيا لفظ جوڙيندا آهن. مثال:

”پڇڻ“ مصدر مان ”پڇ“ امر نهي ٿو ماضيءَ ۾ ”پڳو“ (ج ڦري ڳ ٿي)

”پڇڻ“ مصدر مان ”پڇ“ امر نهيو پر ماضيءَ ۾ ”پنو“ (ج جي بدران ن)

”پڇڻ“ مصدر مان ”پڇ“ امر نهيو پر ماضيءَ ۾ ”پڳو“ (ج مان مان ڳ)

”سڃڻ“ مصدر مان ”سڃ“ امر ٿيو پر ماضيءَ ۾ ”سجيو“ (ج تبديل ڪان ٿي)

”وڃڻ“ مان ”وڃ“ ماضيءَ ۾ ويو (ج جو ’ي‘ ۾ تبديل ٿيڻ)

سو چئبو ته لغت جوڙڻ واري کي لفظ جي صرفي ۽ نحوي جوڙجڪ،

بيمهڪ ۽ ڦيرن جي خبر هئڻ به لازمي آهي.

هاڻي اچون ٿا معنويت يا معنيات (Semantics) ڏانهن، جيڪو لغت

جو اهم بنيادي مقصد آهي. ان جي هڪ شاخ اهڃاڻن (Symbols) بابت

(Semiotics) به آهي. ڪنهن به سني لغت ۾ لفظن جا مطلب (Denotations)،

لاڳاپيل مفهوم (Connotations)، استعمال ۽ اطلاق جي حد يا دائرو (Range

of Application) ۽ ان ريت لغوي لفظي معنيٰ يا اصطلاحي معنيٰ، سماج ۾

مروج مفهوم ٿيندا آهن. لفظ جو استعمال يا اطلاق ڪٿي ٿي سگهي ٿو يا

ڪٿي نٿو ٿي سگهي، اهو ان مان معلوم ٿيندو آهي.

مثال طور هڪ لفظ آهي ”مرڻ“ جنهن جو مطلب آهي: جسماني طرح

ساه بند ٿيڻ. ظاهر آهي ته اهو انسان توڙي هر ساهواري سان لاڳو ٿيندو. ان

جي لاءِ ٻيا مروج مطلب آهن: ”انتقال ڪرڻ يا ٿيڻ“ ”گذاري وڃڻ“، ”وفات

ڪري وڃڻ“، ”وصال ٿيڻ“، ”رحلت ڪري وڃڻ“، ”وفات ڪرڻ“، ”پيالو

ڪرڻ“ ”جان بحق ٿيڻ“ – ”شميد ٿيڻ“ انهن سڀني جو مفهوم آهي: ”موت

اچڻ“. پر ڇا اهي لفظ يا فقر هڪ ٻئي جا متبادل يا مترادف چئي سگهجن

ٿا؟ سماج ۾ هڪ جي جاءِ تي ٻيو استعمال ڪري سگهجي ٿو؟

- وٽائي جو گڏهه مري ويو يا گهٽيءَ ۾ ڪٿو مٿو پيو آهي.
- فلاڻو ماڻهو ڪالهه مري ويو، گهٽيءَ ۾ هڪڙو ماڻهو مٿو پيو هو.
- پر ڇا ڪنهن دوست، مٿ مائٽ يا ڪنهن احترام لائق شخص لاءِ ائين چوڻ مناسب سمجهيو ويندو؟ ان جي بدران چئبو ته:
- منهنجو دوست گذاري ويو. يا ڪالهه منهنجو فلاڻو مائٽ گذاري ويو.
- منهنجي اسڪول جي استاد جو انتقال ٿي ويو آهي يا وفات ڪري ويو آهي.
- جانور جي مرڻ کي گذاري وڃڻ وفات ڪري وڃڻ يا فوت ٿي وڃڻ نٿو چئي سگهجي.

• وري اڃا ٻيا مفهوم ڏسو:

- شاهه لطيف فلاڻي سال رحلت ڪئي.
- سندن وصال صفر جي مهيني ۾ ٿيو.
- اهي ٻئي لفظ ڪنهن عام ماڻهوءَ جي مرڻ وقت ڪو نه چئبا، صرف اهڙين شخصيتن لاءِ چئبا، جيڪي موت کي محبوب حقيقيءَ سان وصال (ملڻ) جو ذريعو سمجهندا هجن.
- ٻه ڏماڪي ۾ سئو کان وڌيڪ ماڻهو جان بحق ٿيا. (پنهنجي ملڪ جي ماڻهن لاءِ ميڊيا ۾ چون)
- ڀارت ۾ دهشتگرد حملي ۾ سئو کان وڌيڪ ماڻهو مارجي ويا (دشمن يا ڌارئين ملڪ لاءِ چون)

- سرحد تي ڊرون حملي ۾ هيترا فوجي شهيد ٿي ويا (شهيد ٿيڻ جو اصطلاح عام موت کان مختلف معنيٰ رکي ٿو)

هاڻي ڏٺو وڃي ته هڪ سادي حقيقت ”موت“ (جسماني طور ساهه بند ٿي وڃڻ) جي لاءِ ڪيتريون لغوي، اصطلاحي، سماجي ۽ علامتي معنائون موجود آهن، ان ڪري ڪنهن به سٺي لغت ۾ لغوي يا لفظي معنائن سان گڏ اهڙا مفهوم به سمجهائڻا پوندا آهن، جن جو اطلاق مختلف موقعن (Situations) ۽ حالتن موجب ڪيو ويندو آهي.

ماضيءَ ۾ جڙيل اڪثر لغتن ۾ لفظ جي معنيٰ جي جاءِ تي متبادل يا مترادف لفظ ڏيڻ جو رواج هوندو هو. جنهن کي جديد دور ۾ ايترو پسند نٿو ڪيو وڃي، ٻن ٻولين واري لغت ۾ بيشڪ متبادل ۽ مترادف جائز ٿا سمجهن، پر هڪ ئي ٻوليءَ جي لغت ۾ نه!

لفظ جي لغت ۾ داخلا جو مطلب ان جي سمجهاڻي ڏيڻ، تشريح هئڻ گهرجي. معنائن بدران صرف متبادل ۽ مترادف توڙي ضد ڪوشن (Thesaurus) ۾ ڏبا آهن، البت ماهر سمجهاڻيءَ کانپوءِ مترادف ڏيڻ ۾ ڪو حرج ڪونه ٿا سمجهن.

مثال طور ”پير“ لفظ ڏسو. ان جي معنيٰ انسان يا جانور جي ڄنگهه جو آخري حصو جنهن کي زمين تي رکي هلي ٿو. ڀڳ ”ڇاڀي“ تالي کي ڪولڻ لاءِ ڌاتوءَ جو ٺهيل هڪ اوزار. ڪنجي.

لغت ۾ لفظن کانسواءِ پهاڪا، چوڻيون، ضرب المثل، اصطلاح ۽ ورجيسون وغيره به سمجهاڻا پوندا آهن. ڪنهن به مکيه لفظ جي داخلا کانپوءِ ان جي وياڪرڻي حيثيت، معنيٰ ۽ ان مان ٺهندڙ لفظن کانسواءِ ان جي اصطلاحن، پهاڪن چوڻين ۾ استعمال کي بيان ڪري تشريح يا سمجهاڻي ڏيڻ به لغتدان جو ڪم آهي.

لفظ جي صورتخطي، لکڻ جي اها صورت آهي، جيڪا اڪثر ڪري مقرر هوندي آهي. اسان جي شاگردن کي لپي، لکت (Script) الفابيٽ يا الف ب جي پتي (صحيح ترتيب (Order) سان) ۽ صورتخطي ۽ هجي (Orthography and Spelling) جي اصطلاحن ۾ اڪثر مونجهارو ٿيندو آهي، پر هڪ لغت جو ٽرينڊڙ کي ان بابت چڱيءَ طرح معلوم هئڻ گهرجي. دنيا جي هر ٻوليءَ وانگر سنڌي ٻوليءَ جي به هڪ معياري صورتخطي مقرر آهي، جنهن موجب ٻوليءَ جا ماهر لفظن جي املا يا هجي مقرر ڪندا آهن. لغت نويس ڪنهن گهريل لهجي يا سمورن لهجن ۾ مروج لفظ ڏيئي سگهي ٿو، پر دنيا ۾ لسانيات جا ماهر لغتدان معياري لهجي جي لفظ جي لکڻ جي صورت يا هجي کي ترجيح ڏيندا آهن. ترقي يافتہ ٻولين ۾ لسانيات جا ماهر

بهر حال انگريزي ٻوليءَ جي ڊڪشنرين کي لفظ جي صحيح صورتخطي ڏسڻ لاءِ پڻ استعمال ڪيو ويندو آهي پر سنڌي جي لغتن ۾ بنا ڪنهن وضاحت جي سموريون صورتون پنهنجي پنهنجي اکرن جي ترتيب موجب مختلف جاين تي ڏنل ملنديون (جڏهن ته مقرر صورت کي مکيه لفظ طور ڏئي ڏنگين ۾ باقي صورتن بابت وضاحت ڪري سگهجي ٿي)۔ اهڙا ڪيئي حل طلب مسئلا لغت ذريعي حل ڪري سگهجن ٿا.

✽ هاڻي آخر ۾ اچون ٿا علم اشتقاق (Etymology) تي:

انگريزي ڊڪشنرين ۾ سڀ لغتدان هڪ ڳالهه تي متفق آهن ته ڪنهن به لفظ جي داخلا ۾ سڀ کان آخر ۾ ان جو اصل ماخذ، بڻ بنياد ۽ تاريخي ارتقاء ڄاڻائجي، ان ڪري ڏٺو ويو آهي ته آخر ۾ جرمنڪ، يوناني، لاطيني يا اينگلو سيڪسن بنيادن بابت ڄاڻايل هوندو آهي. ان مان نه صرف لفظ جي سڃاڻپ ٿئي ٿي پر ان جي انگريزيءَ ۾ اچڻ کان اڳ مروج صورتخطين (Spelling) ۽ معنائن بابت به معلوم ٿئي ٿو بلڪل ساڳيءَ طرح سنڌيءَ جي عالمن به ڪوششون ڪيون آهن پر اهي سنڌيءَ جي بڻ بنياد بابت موجود مختلف مفروضن جي بنياد تي منجهيل رهيا آهن. ڪن عالمن لفظن جا بنياد ۽ اشتقاق سنسڪرت مان ڳوليا آهن ۽ ڪنهن نه ڪنهن ريت چڱي ٽائي

لفظي هڪجهڙاين مان ويهي انومان ڪيا آهن. جيڪڏهن ٻن لفظن ۾ گهڻي مماثلت ملي اٿن ته نتيجو اهو ڪڍيو اٿن ته اهو لفظ تتسم (ساڳيو سنسڪرت جو) ذريعي سنڌيءَ ۾ آيو هوندو پر جي لفظ ۾ ٿوري گهڻي تبديلي محسوس ڪئي اٿن ته ان کي تدبوءَ (سنسڪرت مان ڦريل) ڄاڻائي وري به ماڻهي پڪي ڪئي اٿن. پر جيڪڏهن لفظ جي سنسڪرت سان ڪا به هڪجهڙائي نٿي ملي ته پوءِ ان کي ”ديسي“ چيو اٿن. اها نياڳي الائجي سياڳي ديسي ٻولي نه ڄاڻ ڪيتري سخت جان هئي جو دنيا ۾ سڀ کان سگهاري سمجهي ويندڙ قوم آرين جي سڀ کان سڌريل سنواريل پوتر ٻوليءَ سنسڪرت کان لکي ڇپي ڪي پنهنجا لفظ سانڍي سگهي هوندي پوءِ به ڪير اهو مڃڻ لاءِ تيار ڪونه ٿيو ته اها هتان جي اصلوڪي (Indigenous) ٻولي آخر وٺي ڪيڏانهن! ڇا ان جا ڳالهائيندڙ سمورا ماڻهو مري ڪپي ويا ۽ ٻاهران آيل ماڻهن سندن زبانون ڪٿي ڇڏيون. ڊاڪٽر ترمپ پنهنجي سنڌي گرامر جي ڪتاب ۾ ان ديسي ٻوليءَ بابت گهڻا اشارا ڏنا آهن.

ٻئي طرف گذريل پندرهن سو سال اڳ هن خطي ۾ آيل عربن جي ٻوليءَ پاران به تقريباً ساڳيو سلوڪ ڪيو ٿو ڀائنجي، ان کانپوءِ ارغونن، ترخانن ۽ مغلن جي ٻولي فارسيءَ به ساڳيو ئي رويو اختيار ڪيو پر هيءَ آرين کان اڳ جي هن ڌرتيءَ جي نثر ٻولي پوءِ به ساهه کڻندي رهي آهي. ڌاريا ته ڌاريا پر پنهنجن عالمن به سنڌي ٻوليءَ جي ڪيترين ئي لفظن کي عربي-فارسيءَ مان آيل ثابت ڪرڻ جي ڪوشش ڪئي ۽ ان کي پنهنجي مقدس لساني گروه سان سلهاڙڻ جي ذريعي تقدس ڏيڻ جي ڪوشش ڪئي. نيٽون پنهجي گروهن جون پاڪ هيون، سنڌي ٻوليءَ کي پنهنجي پنهنجي الهامي ٻوليءَ سان ڳنڍڻ ذريعي هنن ان کي به محترم بنائڻ تي چاهيو جنهن کي هڪ ٽيون گروه آسمان مان لاهي ڌرتيءَ جي زبان ثابت ڪرڻ لاءِ سندرو ٻڌي بيٺو ۽ اهي اهڙا نثر ۽ پڪا هئا جو نيٺ اڳين کي سندن ڳالهه کي قبول ڪرڻو ئي پيو.

سوهاڻي سنڌي لغت جوڙڻ وارن لغتدانن کي سوچي سمجهي اشتقاق

ڪيڏا پوندا. مٿي ذڪر ڪيل منمنجي بيان جي ثابتيءَ ۾ سنڌي لغت مان نه پر هڪ اردو لغت ”نوراللغات“ مان هڪ لفظ جي بنياد بابت مثال ڏيڻ ڪافي ٿيندو.

عربي زبان ۾ ”علم هندس“ حسابي علم يا ميٿميٽڪس کي چئبو آهي ۽ ”هندس“ اردو توڙي عربيءَ ۾ انگن کي چوندا آهن، البيرونيءَ ۽ ٻين ڪن عرب عالمن ان جو ڪارڻ اهو لکيو آهي ته ڇاڪاڻ جو اهو علم ”هند“ کان آيل هو ان ڪري ان کي اهو نالو ڏنو ۽ ”هندس“ مان مراد ”هند“ مان يا ”هند“ جو آهي. (ياد رهي ته هند تي اهو نالو سنڌ تان پيو آهي جيئن انڊس مان انڊيا تي). انهيءَ لفظ مان ”المهندس“ لفظ ٺهيو جنهن جي معنيٰ آهي حسابي علم جو ماهر يا ”هندس دان“، خاص ڪري جاميٽريءَ جو ماهر. هاڻي نوراللغات ۾ لکيل آهي ته اهو فارسي لفظ ”اندازه“ جو معرب (عربيءَ ۾ بدلايل) لفظ آهي. اهڙي ساڳي ڪوشش اسان جي عالمن به ڪئي آهي ۽ ڪيترن سنڌي لفظن کي عربيءَ مان آيل ڄاڻايو آهي، مثلاً ”ڪاتي“ کي عربي قاطع مان نڪتل ڄاڻايائون. جڏهن ته ڏٺو وڃي ته اهڙن لفظن جو ته هڪ سڄو نظام سنڌيءَ ۾ موجود آهي. جيئن ڪٽڻ، ڪٽرڻ، ڪاٽڻ، ڪپڻ، ڪٽ، ڪاٽ، ڪاٽر، ڪاتي، ڪٽر-ڪٽر يا وري ڪٽيل، ڪٽريل، ڪپيل، ساڳي طرح ’توم‘ کي توم مان، ’پوتيءَ‘ ۽ پوتڙي کي فوطه مان، اجرڪ کي ازرق مان ڪڍيو ويٺا آهن. ڪڏهن ڪنهن ائين نه سوچيو ته متان اهي لفظ هتان اوڏانمن ويا هجن. البيروني اهڙن لفظن جي وڏي فهرست پنمنجي ڪتاب ۾ ڏني آهي، جيڪي اصل سنڌي هئا.

ان موضوع تي اڻ ڌريو ٿي تحقيق ڪرڻ جي ضرورت آهي ۽ لغتن ۾ فيصلا صادر ڪرڻ بدران امڪان ڏيڻ سان سوچ جي عمل کي هٿي ملندي ڪيپٽن جارج اسٽئڪ جي سنڌي-انگريزي ڊڪشنريءَ ۾ هن خالص سنڌي اکر ڌار لکيا آهن، انهن مان به لاڙي لفظ کي ڌار نشان ڏنو اٿس. سنسڪرت، عربي، فارسي ۽ ٻين ٻولين لاءِ الڳ نشانين رکيون اٿس.

سنڌي ٻوليءَ ۾ هيءُ ڪتاب لکي، ڊاڪٽر آفتاب اڀڙي ڄڻ ته بينل

پاڻيءَ ۾ هڪ پٿر اڇلايو آهي. ان سان سنڌي ٻوليءَ ۾ انهيءَ موضوع سان نه صرف دلچسپي وٺندي پر ٿي سگهي ٿو ته اهڙو اتساهه ملي جو يونيورسٽين ۾ ان موضوع تي تحقيق جا در کلي پون.

گذريل پنجاه سالن کان درس تدريس سان واسطو رکڻ جي ڪري حاصل ٿيل تجربي مان مون کي اهو اندازو ٿيو آهي ته سنڌ ۾ سنڌي ٻوليءَ جي بنيادي گرامر بابت تمام گهٽ ماڻهن کي ڄاڻ آهي. ان ڪري سنڌي ٻوليءَ جون پنهنجيون اصولون ڪيون خوبيون ۽ خاصيتون به تمام گهٽ ماڻهن کي معلوم آهن. موجوده دور ۾ انهن ٿورن ماڻهن مان ڊاڪٽر آفتاب ابڙو به هڪ آهي. جيڪي هن وقت سنڌ ۾ سنڌي ٻوليءَ جي گرامر ۽ لسانياتي پهلون بابت سٺو مطالعو ۽ جوڳي ڄاڻ رکندڙ آهن. هن کي علم اشتقاق (Etymology) جي جيڪا ڄاڻ آهي، اها ٻئي ڪنهن ۾ مون ڪانه ڏني آهي. مون کي اميد آهي ته آفتاب سنڌي ٻوليءَ جي انهن نرالن خوين کي نروار ڪرڻ ۾ پنهنجو ڪردار ادا ڪندو جيڪي ان کي سنڌ کان سواءِ دنيا جي هڪ اهم ماخذ ٻوليءَ جي صورت ۾ قبول ڪرائڻ ۾ مدد ڪنديون. مون کي ٻي اميد آهي، انهن نوجوان ڪمپيوٽر ماهرن ۾ جيڪي ڏينهن رات هڪ ڪري سنڌي ٻوليءَ جي ڪمپيوٽرائيزيشن لاءِ پاڻ پتوڙي رهيا آهن ۽ مائڪرو سافٽ، گوگل، وڪيپيڊيا ۽ سوشل ميڊيا فورمن تي سنڌي ٻوليءَ جو ڪيس وڙهي رهيا آهن. ڊاڪٽر آفتاب جهڙن ٻوليءَ جي ڄاڻن کي انهن جي رهنمائي ڪرڻ گهرجي ته جيئن هو پنهنجين ڪاوشن ۾ ڪامياب ٿين. سنڌو لکت جو ڦورو ڦولڻ ۾ به اهي ڪمپيوٽر جا ماهر مدد ڪري سگهن ٿا. انهيءَ لاءِ به انهن کي لساني اصول ڄاڻندڙن جي ضرورت آهي. اسين پنهنجو وقت گذاري آيا سين. هاڻي موجوده ٽهيءَ تي اهو وڏو بار آهي، فرض ۽ قرض آهي ته اهي پنهنجي ماءُ ٻوليءَ جي خدمت ۾ سوڀارا ٿين.

ڊاڪٽر فهميده حسين

18 اپريل، 2020ع

ڪراچي، سنڌ

حوالا:

- (1) سنڌي ٻولي: مختلف لساني پهلو۔ ڊاڪٽر فهميده حسين، سنڌي لئنگئيج اٿارٽي، حيدرآباد، 2012ع
- (2) تحقيق۔ تحقيقي جرنل جلد 18 شمارو 2۔ جولاءِ۔ ڊسمبر 2010ع  
جلد 1۔ شمارو 1، جنوري۔ جون 2010ع
- (3) Lexicography: Principles & Practice by Hartman RRK Academia Press, London, 1983.
- (4) Manual of Lexicography by Zgusto, Academia Moulon 1971.



## په اکر ڪتاب بابت

سنڌيءَ ۾ لسانیات تي اڃا تائين اسان وٽ خاطر خواهه ڪم ڪونه ٿيو آهي. خاص طور لغت سازي (Lexicography) جي حوالي سان، ڊاڪٽر آفتاب ابڙو لغت نويس (لغت جوڙيندڙ) آهي ته لغت جو ماهر (Lexicologist) به هڪ دانءَ شخص جو جُئون جي حد تائين عشق، سندس هن انوکي ۽ نئين ڪاهوڙي علمي لسانی جدت ۾ عيان آهي. جنهن کي هو ”علم لغت“ شاهه لطيف جي حوالن سان - پيش ڪري ٿو. تقريباً 200 صفحن جو هڪ Innovative (اختراعي) گم سنڌي زبان ۽ ادب ۾ پنهنجي نوعيت ۽ محنت جو اولين گم ۽ ڪاوش آهي. سندس سير حاصل ”تعارف“ (Preface) بذات خود علم لغات جي تاريخ ۽ جاگرافي آهي. نهايت صراحت ۽ وضاحت سان قابل تحقيق نگار پنهنجي موضوع سخن تي روشني وڌي آهي. بيشڪ سندس اهو چوڻ بجا آهي ته ”ٻولي جي درست جوڙجڪ، بيهڪ ۽ استعمال لاءِ گرامر (Grammar) ڪليدي ڪردار ادا ڪندا آهن، جڏهن ته لغتون لفظن جي صحيح صورتخطي، معنيٰ ۽ لسانی خوبين کي بيان ڪنديون آهن.“ انهيءَ عمل ۾ لفظن کي گڏ ڪرڻ، لکڻ، ايڊٽ ڪرڻ ۽ ترتيب ڏيڻي سميوڙ (Compilation) اچي ٿو. ڊاڪٽر آفتاب هن فن کي جنهن نفاست سان نڀايو آهي، ان جي پريم ڪهاڻي سندس لفظن ۾ علم لغت سان لڳاءُ جي سفر بابت بخوبي بيان ڪيل آهي. ”علم لغت“ جي اهميت بابت سندس علمي ۽ طويل تذڪرو تاريخي ڄاڻ مهيا ڪري ٿو ۽ تمام گهڻي اهميت جو حامل آهي. اسان جهڙن مُبتدين لاءِ ڊاڪٽر نبي

بخش بلوچ جا خط ۽ ذاتي ملاقاتون جنهن اڪير، ٻاٻوه سان ورجايون ويون آهن، اُهي هن نفسانفسي جي دور ۾ وڏي غنيمت آهن! ڇاڪاڻ ته هاڻي ته ڊاڪٽر بلوچ جي واکاڻ ڪرڻ به چڻ ڪو جوڪم جو فعل آهي.

آمر واقعي ڊاڪٽر گربخشاڻي، پيرومل آڏواڻي ۽ ڊاڪٽر سنديلو صاحب جن لغت نويسي جي جهان جا روشن درخشان چراغ (سراج منير) آهن. جديد لسانياتي تحقيق جو آغاز ۽ اعجاز ڊاڪٽر بلوچ جي يادگار 5 جلدي ”سنڌي جامع لغات“ آهي. هيءَ تحقيقي لغت (ڪتاب) ”علم لغات“ جي جديد ريسرچ جي (Methodology) تحت ترتيب ڏنل ۽ لکيل آهي. جديد (Lexicography) جا ٻه بنيادي (سٽ) آهن: عملي لغت سازي (Practical Lexicography) ۽ (Theoretical Lexicography) (نظري لغت سازي). هتي ڊاڪٽر ابڙي صاحب ٻنهي کي هڪ ئي هنڌ گڏيو آهي، ڇاڪاڻ ته اهي هڪ ٻئي سان Disciplinary طور لازم ملزوم آهن. عملي لغت سازي ۾ لفظن کي گڏ ڪرڻ (جيئن ڊاڪٽر بلوچ ڪندو هو ۽ ايڊٽ ڪري پوءِ لکندو رهيو). نظري يا نظرياتي لغت سازي ۾ (Semantics) ۽ (Linguistics) جا (Syntagmatic) ۽ (Paradigmatic) قاعدا آچن ٿا، جيڪي Technical وٿون آهن ۽ انهن جو وستار سان ذڪر ڊاڪٽر ابڙو Semantics ۾ ڪري ٿو جيڪو سنڌي لغت سازي جي Discipline (صنعت علمي) لاءِ بلڪل جديد اوسر آهي. ڪتاب جو باب پهرين علم لغت بابت آهي، جنهن ۾ محقق لفظن جا تصور (Ideographs) بيان ڪري ٿو جيڪي قديم تحريرن (Pictographs) ۾ مصر ۽ موهن جي دڙي جي ٻولي واري لکت ۾ ظاهر آهن. آفتاب سني لسانياتي بحث ۽ وسيع تناظر ۾ علم لغت جو احاطو ڪري ٻولين ۾ تبديلين جا چار وڏا سبب بيان ڪري ٿو: (1) پيداواري ذريعا (2) مذهب جو اثر (3) جنگين، ٻوڏن، زلزلن ۽ قدرتي آفتن سبب لڏپلاڻ (4) واپاري يا ثقافتي لاڳاپا وغيره. حوالا به موزون ۽ مناسب ڏنل آهن، خاص طور تي عبراني (Hebrew) زبان بابت Bilingual لغتن جي عربن جي آمد

(Advent) جي حوالي سان اها ڄاڻ ڪارآمد آهي ته عربي لفظن کي سمجھائڻ لاءِ لغتون تيار ڪيون ويون، ڇاڪاڻ ته عرب ان علم کان اڳ ئي واقف ها. برسبيل تذڪره اهو ٻڌائڻ به گهرجي ها ته خود سر رچرڊ برٽن پاڻ هڪ وڏو (Arabist) (عربي لساني علمن جو ماهر) هو جنهن جي آخري راءِ موجب سر بارٽل فرير جي ڪاميٽي سنڌي لپي لاءِ عربي-فارسي طرز کي سرڪاري طور تي منظور ڪيو ۽ ديوناگري کي نامنظور ڪيو هو. ”علم لغت“ جي تشريح مُستند حوالن سان ڪيل آهي. Concordance معنيٰ ”ضميمي“ بجاءِ ”اشاريو“ لکڻ گهرجي ها. بائبل ۽ قرآن مجيد جون Concordance هاڻي گهڻي تعداد ۾ دنيا ۾ لکجن پيون ۽ استعمال ۾ به آهن. ڪوش جا پاڻا (Elements of Dictionary) به سٺي طرح سمجھايل آهن. ساڳي ريت لغت جي بنيادي جُزن جي وضاحت به تمام منطقي ۽ صريح آهي. لغت نويسي جي مُختصر تاريخ ۽ طريقيڪار (Methodology) به معلوماتي ۽ مفيد آهي ۽ ڪافي معلومات اڳ ئي دستياب آهي پر هتي ورجائڻ لازم هو.

علمي حوالا بيشڪ مُستند آهن، خاص طور آڪسفورڊ يونيورسٽي جي (International Encyclopedia of Linguistics) جو ۽ ايڊورڊ فني گن صاحب جو. باب ٻيون ”علم ڏاتو يا اشتقاق“ جي Definition انگريزي ۽ سنڌيءَ ۾ موزون آهي. خاص طور تي بين اللساني خوبي جي سبب. يوناني لفظ Etymos آهي ۽ نه ڪي Etymon جيڪو اميد ته درست سمجهيو ۽ ڪيو ويندو. ٻولين جا تقابلي ڏاتو ۽ سندن علمي درجا ۽ بحث هتي ڪارآمد ۽ مائع دار وٽون آهن. ”گنڍ“ بابت تاريخي روايتون جديد ريسرچ ۽ تجسس جو ذوق ۽ جذبو جاڳائڻ ٿيون ۽ ڊاڪٽر آفتاب ابڙي صاحب جي وسيع مطالعي جو دليل ۽ غماز آهن.

”علم لسان“ (Philology) وارو ٽيون باب لفظن جي تاريخ ۽ سندن سفر، ثقافت، سماجي پسمنظر (Perspectives)، ادبي لاڙن بابت بحث ڪري ٿو ۽ مرزا

فلاڊاجيڪل (Philological Curiosities-1911) ريسرچ ٿيڳ جي انوڪي ڪيٿوراڻسٽيز، بابت ياد ڏياري ٿو ته، هي سنڌي زبان ۽ اُن موضوع تي واحد ڪتاب (اڃا تائين به) آهي. جنهن ۾ انگريزي، سنسڪرت، عربي، فارسي، ٿرڪي، هندي وغيره لفظن جا مثال ڏنا ويا آهن. ڊاڪٽر ٽرنر جي (A Comparative & Etymological Dictionary of Nepali) (وڏي مستند ڪتاب) جو حوالو قابل ذڪر آهي. جنهن ۾ هو ٻڌائي ٿو ته سنڌي ٻولي مان 60-70 سيڪڙو لفظ ٻين ڀرپاسي وارين ٻولين ۾ داخل ٿيا. باب چوٿون (Semantics) يا ”علم معنيٰ“ خالص نظري (Theoretical) لسانياتي صفت مان اچي ٿو ۽ هن علم جي عام طرح هن طرح وضاحت ڪيل آهي:

“The Branch of linguistics and logic concerned with meaning. Lexical Semantics is concerned with the analysis of word, meanings and relations between them.” (Oxford Dictionary)

ڊاڪٽر آفتاب واري (Definition) ايڊورڊ فني گن جي ڪتاب Language: Its Structure and Use مان اُخڏ ڪيل آهي. جيڪا وڌيڪ ڏکيري ٿيڪنيڪل ۽ ڏرسٽ پڻ آهي. باب پنجن، ڇهون، ستون، اٺون، نائون، ڏهون ۽ يارهون خالص سنڌي ٻولي جي لسانيات بابت علمي ڇنڊڇاڻ آهن. جن ۾ قابل ۽ لائق محقق سنڌي ٻولي جون لساني خاصيتون ۽ خوبيون جيڪي مشرقي ٻولين عربي، فارسي ۽ اردو/هندي ۾ مشترڪ آهن، سي بيان ڪيون آهن ۽ انهن خاصيتن کي هو خاصيت ادغام (Assimilation)، خاصيت قلب (Metathesis)، خاصيت بدل (Mutation)، خاصيت حذف (Elision)، دخیل لفظ (Adopted Words) ۽ آخر ۾ اڳياڻيون ۽ پڇاڻيون (Prefixes and Suffixes) چئي ٿو. اهو ’ويا ڪرڻ‘ Grammar (صرف و نحو) ۽ Composition (علم انشاء) جي دنيا جو بنيادي مباحثو آهي ۽ ان کي علم لغات ۾ اولين حيثيت حاصل آهي. جنهن جو ذڪر پاڻ شروع ۾ ڪري آيا آهيون. منمنجي خيال ۾ علم لغات ۾ شاهه جي ڪلام جي حوالي سان

هي پُر مغز طويل مقالو يا Thesis آيا مُڪمل ناهي، جيستائين هن ۾ ڊاڪٽر آفتاب Glossary يا ٽيڪنيڪل اصطلاح شامل نه ڪندو جيڪي رسالي ۾ گمين، ڪاسمين هارين، نارين، جي ڌنڌن ۾ ڪتب اچن ٿا ۽ رسالي ۾ بار بار اچن ٿا ۽ تصوف (Mysticism) يا قرآني (Colloquial Terms) (چوڻيون، ضرب الامثال) رسالي مان سمجهڻي هڪ/ ٻه الڳ بابن ۾ تربيت ڏئي، هن ڪم کي وڌايو وڃي. پنهنجي نوعيت، فطرت، علمي Concept, Vision جو هيءَ لاشڪ آولين ڪم آهي ۽ هن کي خاص طور اهڙي طرح سان Methodology (ترتيب)، ڏئي، جوڙڻ مُشڪل ڪاوش هئي پر هي پيار جو پورهيو (Labour of love) آهي جنهن کي علم لغات جا شمسوار ٿي ڪري سگهن ٿا. آءُ ڊاڪٽر آفتاب ابڙي کي جس توڙيان، جنهن هن دقيق ڪم کي سمجهو بنائي عام پڙهندڙن لاءِ پيش ڪيو آهي.

گل محمد عمر اڻي

## پنهنجي پاران

ٻوليءَ جي درست جوڙجڪ، بيمڪ ۽ استعمال لاءِ گرامر ڪليدي ڪردار ادا ڪندا آهن. جڏهن ته لغتون لفظن جي گرامر موجب درست صورتخطي، حيثيت، صحيح استعمال، معنائن ۽ لساني خوين کي محفوظ ڪنديون آهن. تاريخ ۾ تهذيبي ٻولين جي ترقي، ترويج ۽ تحفظ لاءِ اهڙا اڀاءُ ورتا ويا هئا. سنسڪرت جو گرامر پاڻيڻيءَ عيسوي سن کان ڇهه-ست سؤ سال اڳ لکيو ۽ وقت پڄاڻا عالمن ۽ پندتن سنسڪرت جي خاص لفظن جي سمجهاڻي لاءِ ڪيئي عمديون لغتون جوڙيون، انهن جي آڌار تي ڏکڻ ايشيا توڙي دنيا جي ڪيترن ئي ملڪن ۾ سنسڪرت ٻوليءَ ممتاز حيثيت حاصل ڪري ورتي. ان زماني ۾ سنسڪرت ٻولي سماج جي اوچي طبقي وارن ۾ ڳالهائڻ-ٻولهائڻ لاءِ استعمال ٿيندي هئي. ان جي ثابتي خود پاڻيڻي جي 'ويا ڪرڻ' مان ملي ٿي. (1)

انگريز 17 هين صدي عيسويءَ ۾ هندستان ۾ آيا ته سنسڪرت بابت اهڙا عمدا ۽ مُستند ڪتاب ڏسي کين يقين ٿي ويو ته هن خطي ۾ بنيادي ۽ مائيدار ٻولي فقط سنسڪرت آهي ۽ ٻيون مڪاني ٻوليون، جن کي پراڪرتون ٿي چيو ويو، ان مان ورتيون ويون آهن. تمام گهڻو پوءِ ڏيئي عالمن تحقيق ڪري ٻڌايو ته حقيقت ان جي برعڪس آهي. بنيادي ٻوليون هتي جون اصلوڪيون ٻوليون يا پراڪرتون آهن، جن جي آڌار تي سڌاريل سنواريل سنسڪرت ۽ پالي ٻوليون جوڙيون ويون، جيڪي ترتيبوار 'هندو ڌرم' ۽ 'ٻڌ ڌرم' جون ترجمان بڻيون ۽ ڌرم جي ڦهلاءَ سبب سڄي خطي ۾ ڦهلجي ويون.

اهڙيءَ طرح 'آرامي'، 'شرياني'، 'عبراني' ۽ 'عربي' ٻولين لاءِ پڻ بندوبست ڪيا ويا. انهن بابت لکيل قديم گرامرن ۽ لغتن جي آڌار تي ٻولين جي تدريس ۽ تعليم بابت ڪتاب ترتيب ڏنا ويا. عربي ٻوليءَ جي رسم الخط بابت تاريخي ۽ تفصيلي ذڪر مون پنهنجي ڪتاب ”سنڌي رسم الخط جي اوسر“ ۾ پڻ ڪيو آهي، جيڪو اشاعت هيٺ آهي.

اها به هڪ حقيقت آهي ته اسان جو گرامر ۽ لغت ڏانهن رويو مجرماڻي حد تائين غفلت وارو رهيو آهي. مونکي اعتراف ڪرڻ ڏيو ته اڄ تائين سنڌي ٻوليءَ جي سٺيءَ جوڙجڪ ۽ صوتياتي بيمڪ مطابق نه ته ڪو معياري گرامر جوڙيو ويو آهي نه وري ڪا مستند جامع لغت جوڙي ويئي آهي. عربن جي دور (711ع) کان هتي مذهبي تعليم جي ترويج لاءِ دووايه (Bilingual Dictionaries) ’عربي-سنڌي‘ تيار ٿيا. جڏهن ارغونن-ترخانن جي دور ۾ فارسيءَ زور ورتو ته ’فارسي-سنڌي‘ لغتون تيار ٿيون. انهن جو ڪارج مدرسن ۾ پڙهندڙن طالبن تائين محدود هوندو هو. ان دور ۾ جڙندڙ دو وارين ۽ سه وارين جو علمي ۽ فني معيار بنهه گهٽ هوندو هو. راقم وٽ ٻه چار اهڙيون لغتون موجود آهن. انهن کي موجوده دور ۾ رائج فني لحاظ کان لغت سڏڻ مناسب نه ٿيندو. اهي لفظن جون لڙهيون آهن، جن جي سامهون هم معنيٰ لفظ ڏنا ويا آهن. انهن ۾ لغت جا فني معيار ۽ قدر ناپيد نظر ايندا.

سنڌ ۾ انگريزن جي دور ۾ پهرئين ڏهاڪي ۾ جديد گرامر ۽ لغت نويسيءَ جو بنياد پئجي چڪو هو. جنهن جي شروعات سن 1845ع کان مانواري ڪيپٽن اسٽئڪ ڪري ”انگريزي - سنڌي“ لغت جوڙي جيڪا 1849ع ۾ ڇپائي پڌري ڪئي، ان عرصي ۾ هن ”A Grammar of Sindhi Language“ تيار ڪري ورتو. سندس ٻي لغت ”سنڌي-انگريزي“ 1855ع ۾ سندس نائب سر ايلس برو سرڪاري خرچ تي ڇپائي، جارج اسٽئڪ، جنهن سنڌي گرامر تي ڪم اڳ ۾ شروع ڪيو هو سو پنهنجي ڪتاب جي تعارف (Introduction) ۾ لکي ٿو ته: ”ان (ڪم) دوران مون مڪاني ماڻهن سان (سنڌي) گرامر بابت ڳالهائين ٿا، ڪين ڪا خبر ئي نه هئي نه وري ڪين ڪا دلچسپي هئي، جن کي تعليم پرائڻ

جو ڪو شوق هو تن مان مسلمان عربي۔ فارسي ڪتاب ۽ هندو ديوناگري۔ گرمکيءَ ۾ لکيل ڪتاب پڙهي پورو ڪندا هئا“۔ (2)

ڪيپٽن جارج اسٽئڪ جي انهن ٻنهي لغتن کانپوءِ 1866ع ۾ هڪ انگريز مشنري عالم جارج شرت (1843-1887ع) ”اڪر ڌاتو“ جي نالي سان مختصر لفظن تي مشتمل (250 لفظ) هڪ لغت جوڙي جنهن ۾ سندس خيال موجب سنسڪرت ٻوليءَ مان نڪتل سنڌي لفظن جا ڌاتو ۽ انهن جون معنائون ڏنل آهن. هن لغت جو ٻيو ڇاپو 1893ع ۾ حيدرآباد مان شايع ٿيو. 1868ع ۾ لڪشمن وشنو پراجيئي ”انگريزي۔ سنڌي لغت“ مرتب ڪئي، جيڪا بمبئي مان ايڊيوڪيشن ڊپارٽمينٽ شايع ڪئي.

اُن لغت جي شايع ٿيڻ جي ڪجهه وقت کان پوءِ جارج شرت ۽ ٻن سنڌي عالمن منشي اڏارام ٿانورداس ميرچنداڻي (1833-1883ع) ۽ مرزا صادق علي بيگ (1845-1898ع) گڏجي ”سنڌي۔ انگريزي لغت“ لکي، جيڪا سنڌ ايڊيوڪيشن ڊپارٽمينٽ 1879ع ۾ ڪراچيءَ مان شايع ڪئي. هيءَ پهرين لغت آهي، جيڪا عربي خط ۾ لکيل آهي. ڊاڪٽر نبي بخش خان بلوچ ۽ ڊاڪٽر جيٽلي لکيو آهي ته هن لغت جي تياريءَ ۾ هُنن آخوند عبدالرحيم عباسي (وفات: 1878ع) جي اڻ ڇپيل مسودي (سنڌي۔ فارسي) مان پڻ مدد ورتي، جيڪو اٿارٽي پوءِ 1993ع ۾ ڇپرايو. ذڪر هيٺ لغت ۾ تقريباً 21 هزار سنڌي لفظن جون معنائون انگريزي ٻوليءَ ۾ ڏنل آهن ۽ جهونن سنڌي لفظن جو وڏو ذخيرو شامل ڪيو ويو آهي. هنن عالمن جي ڪوشش هئي ته صورتخطيءَ جي حوالي سان ان کي مستند لغت ڪري جوڙجي. جنهن ۾ هو ڪنهن حد تائين ڪامياب به ويا. (راقم جي تجويز تي اها ڊڪشنري نئين سر ڪمپوز ڪري هڪ اداري پاران شايع ٿي رهي آهي).

جارج شرت (A.H. Abaigal) وٽ هو. (3) پريمنند ميوارام جڏهن پنهنجون لغتون جوڙي رهيو هو تڏهن هن اُن نسخي مان به گهڻو فائدو حاصل ڪيو هو. هن وقت اُن قلمي نسخي متعلق ڪا به خبر ناهي ته ڪٿي آهي. پنجاب حڪومت



جي هڪ انگريز عملدار ايڊورڊ اوبرائن (Edward O'Brien)، ”ملتانِي- پنجابي- سنڌي“ لفظن جي فهرست يعني ”گلاسري“ لکي، جيڪا پنجاب حڪومت 1881ع ۾ لاهور مان ڇپائي پڌري ڪئي. اُن جو ٻيو وڌايل ڇاپو جي. ولسن (J. Wilson) ۽ هري ڪشن ڪيول جي تصحيح سان لاهور مان 1903ع ۾ شايع ٿيو. هن لغت ۾ ايڊورڊ اوبرائن ملتانِي لفظن جي ڀيٽ پنجابي ۽ سنڌي لفظن سان ڪئي آهي. سنڌيءَ جي هڪ ٻئي عالم جهڙنمل نارومل وسڻائيءَ، جي. شرٽ جي طرز تي ”وڻڻپتي ڪوش“ جي نالي سان مختصر لفظن جو هڪ ڪوش لکيو جيڪو 1886ع ۾ حيدرآباد مان شايع ٿيو. اُن جو ٻيو ڇاپو 1904ع ۾ ڪراچيءَ مان ۽ ٽيون ڇاپو سنڌي ادبي بورڊ 1964ع ۾ شايع ڪيو. هن لغت ۾ پڻ ان وقت جن لفظن کي سنسڪرت ٻوليءَ مان نڪتل ٿي سمجهيو ويو آهڙن سنڌي لفظن جا ڏاتو ۽ انهن جون معنائون ڏنل آهن.

اهڙيءَ ريت سنڌي ٻوليءَ بابت لغتون جڙنديون رهيون. جنهن جي جامع فهرست مانواري سائين ناسف علي شيراز ”سنڌي لغت نويسي جي تاريخ ۽ بئليوگرافي“ ٽن حصن ۾ ٽماهي مھراڻ، (سنڌي ادبي بورڊ) ۾ ڇپائي، بعد ۾ ان ۾ تاج جويي صاحب ۽ ڊاڪٽر مرليڌر جيتلي پاران ڪي معمولي واڌارا ڪيا ويا، پر اصل تحقيق سائين شيراز صاحب جي آهي. سندس ڪاٿي مطابق 2000ع تائين اهڙين لغتن جو انگ 140 جي لڳ ڀڳ ٻيھي ٿو.

علم لغت جي اهميت بابت سائين ناسف علي لکي ٿو ته:

”دنيا جي ڪنهن به ٻوليءَ کي سمجهڻ لاءِ اُن جي علم صرف و نحوه ۽ علم اللغه جو مطالعو تمام ضروري آهي. ڪابه ٻولي اوستائين پوريءَ طرح سمجهي نه سگهجي، جيستائين اُن ٻوليءَ جي محاورن، اصطلاحن، ٻهاڪن، چوڻين ۽ لفظن جي معنائن کي نٿو سمجهيو وڃي. اهو ان صورت ۾ ئي ممڪن ٿي سگهي ٿو جڏهن اُن ٻوليءَ جي لغتن جو مطالعو ڪيو وڃي. اُن کان علاوه مختلف دؤرن ۾ اُن ٻوليءَ جي لفظن ۾ جيڪي تبديليون ٿين ٿيون، انهن جو تقابلي جائزو ورتو وڃي ته جيئن لفظن اندر سمايل

اونهي معنيءَ کي آسانيءَ سان سمجھي سگھجي. مثلاً سنڌي ٻوليءَ ۾ ڪجهه لفظ جيڪي اڳ استعمال ٿيندا هئا، هاڻ اُهي استعمال ۾ نٿا اچن. ڪيترن ئي لفظن جي لکڻيءَ ۾ به فرق اچي ويو آهي. اڳ اسين لفظ ’چيا‘ ۽ ’لکندا‘ هئاسين، هاڻ اُن کي ’چيائين‘ ڪري ٿا لکون. شاهه جي دور جي ٻولي ۽ اڄڪلهه جي مروج ٻوليءَ ۾ به ڪافي فرق آهي. اها تبديلي ٻوليءَ جي واڌاري ۽ صحت لاءِ ضروري آهي. ٻوليءَ جي ترقيءَ جو مدار ٻوليءَ ۾ نون لفظن جي داخلا ٿيڻ تي آهي، جنهن سان ٻولي وڌيڪ شاهوڪار ٿئي ٿي.“

ڊاڪٽر مرليڊر جيئن ئي لغت متعلق لکي ٿو:

”ڪنهن به ٻوليءَ جي اڀياس ڪرڻ لاءِ اُنهيءَ جي وياڪرڻ ۽ لفظن جي معنيٰ، اصطلاحن، محاورن ۽ پهاڪن جي معنيٰ جو علم هئڻ ضروري آهي.“ (4)

مٿي بيان ڪيل وصفن کي آڏور کڻي چئي سگھجي ٿو ته:

علم لغات اُهو علم آهي، جنهن ۾ ڪنهن ٻوليءَ جي لفظن کي الف ب وار ترتيب ڏئي، انهن جون معنائون ڏنيون وڃن. ڳالهائڻ جي جزن (Parts of Speech) طور انهن جي سڃاڻپ ۽ جملي ۾ انهن جي نحوي حيثيت ۽ بيمڪ، درست صورتخطي، معنيٰ ڏاتن/اشتقاقن وغيره کانسواءِ محاورن، اصطلاحن، پهاڪن ۽ چوڻين جو مطالعو ڪيو وڃي ٿو ته جيئن اُن ريت جوڙيل لغت ذريعي ٻوليءَ جو اڀياس آسانيءَ سان ڪري سگھجي ۽ لفظن جي مطلب ڪيڏڻ ۾ ڪنهن به قسم جي غلطيءَ جو امڪان نه رهي.

اسان جي مطالعي مطابق سنڌي ٻوليءَ ۾ ”علم لغت“ جي اهميت بابت سڀ کان پهريان ڌيان مانواري ڊاڪٽر گربخشاڻي شاهه جي رسالي جي

معني ڪيل وقت پهرئين جلد جي 'مقدمي' ۾ چڪايو هو. گربخشاڻي صاحب لکي ٿو:

”علم لغات، جنهن جي رستي اها ترقي ممڪن آهي، تنهنجو ڪنهن به سماءُ نه لڌو آهي. خود سنڌي لغت نويسن به علم لغات جي اصولن ۽ سنڌيءَ سان ٻين مشابهت رکندڙ ٻولين بابت کوجنا نه ڪئي آهي. انهيءَ سبب کان سندن لغتون آڏوريون ۽ خام رهجي ويون آهن؛ ۽ ڪيترن نوج سنڌي اڪرن جي معنيٰ پوري ۽ صحيح نه ڏني ويئي آهي. البت ڏکي بازيءَ جي ڪمي ڪانهي. شاهه جي رسالي ۾ ڪيترا لفظ آهن، جن جي معنيٰ ته صفا اوت تي ڪئي ويئي آهي. لغت نويسيءَ جا اهڙا انتها رستا سنڌ ۾ ئي اختيار ڪيا ويا آهن. جيستائين ماڻهو سنڌيءَ جي با ترتيب تحصيل نه ڪندا، تيستائين ڪنهن به ترقيءَ جي اميد رکڻ اجائي آهي.“ (5)

ڊاڪٽر گربخشاڻي جو ”شاهه جو رسالو“ جلد پهرين، جنهن ۾ ’مقدمو‘ به شامل آهي، اهو ڪمشنر پريس ڪراچيءَ مان 1923ع ڌاري شايع ٿيو. جنهن ۾ هن سنڌي لغتن جي غير معياري هجڻ جي شڪايت ڪئي آهي. ان وقت تائين سنڌي ٻوليءَ بابت هيٺيون لغتون شايع ٿي چڪيون هيون:

- (1) انگريزي- سنڌي ڊڪشنري- ڪيپٽن اسٽئڪ 1849ع
- (2) سنڌي- انگريزي ڊڪشنري- ڪيپٽن اسٽئڪ 1855ع
- (3) اکر ڏاتو- پادري شرٽ 1866ع
- (4) انگريزي- سنڌي لغت لڪشمن وشنو 1868ع
- (5) سنڌي- انگريزي ڊڪشنري- جارج شرٽ، مرزا صادق علي بيگ، منشي اڌارام ٿانورداس 1879ع
- (6) وڻتپتي ڪوش، جهتمل نارومل وسڻائي 1866ع
- (7) ’غريب اللغات‘ پيرومل مهرچند آڏواڻي 1907ع

(8) سنڌي-انگريزي ڊڪشنري پرمينند ميوارام 1910ع

(9) لغات لطيفي مرزا قليچ بيگ 1914ع

مٿي ذڪر ڪيل لغتن مان اسٽئڪ جون ڊڪشنريون ديوناگري لپيءَ ۾ هجڻ ڪري عام شاگردن لاءِ ڪارگر ثابت نه ٿيون. (پر هاڻي اهي ميڊم فهميده حسين جي ڪوششن سان عربي-سنڌي لپيءَ ۾ سنڌي ٻولي اٿارٽي پاران آنديون ويون آهن.) باقي ٻيون جيڪي لغتون لکيون ويون، سي الف-ب مطابق سنڌي لفظن جون لڙهيون آهن، جن ۾ نه گرامر وارو ڀاڱو آهي، نه وري ٻولي جي اصليت ۽ ڌاتن بابت ڪا وضاحت آهي.

ان هوندي به پيرومل مهرچند آڏواڻي لکي ٿو ته پادري شرت واري 'اڪر ڌاتو' نصاب تي رکيل هئي ۽ هن پاڻ به اها پڙهي. لکي ٿو ته:

"پادري شرت صاحب حيدرآباد مشن اسڪول جو مينيجر هو. هو صاحب سنسڪرت جو چڱو ڄاڻو هو. سنڌي ۾ پنهنجي سر هڪ ڪتاب 'اڪر ڌاتو' ٺاهيو هئائين، جو اڳي اسڪولن ۾ درسي ڪتاب طور ڪم ايندو هو. سن 86-1885ع ڌاري مان انگريزي پهرين، ٻيو درجو پڙهندو هوس، ۽ اهو ڪتاب مون پاڻ به اسڪول ۾ پڙهيو هو." (6)

ڪاڪي پيرومل مهرچند آڏواڻيءَ، مثال طور اها معياري لغت پيش ڪئي آهي، جيڪا ڪل 42 صفحن 250 اڪرن تي مشتمل آهي. نه ته ان ۾ اڳيان ڪو پيش لفظ يا مهاڳ لکيل آهي. نه وري آخر ۾ ڪي حوالا يا لغتن جا نالا ڏنل آهن. ان ۾ چند سنسڪرت وارن لفظن جي سنڌيءَ ۾ معنيٰ ڏنل آهي. ٻيو ٿيو مڙئي خيرا! ان کي به ڪنهن حوالي سان لغت جي جديد اصولن مطابق معياري ته ڇا، موچارين لغتن ۾ به شامل ڪري ڪين سگهيو.

## علم لغت سان لڳاءُ جو سفر

1970ع واري ڏهاڪي تائين، سنڌ جي پرائمري اسڪولن کي هوشيار شاگردن جي حوصلي افزائي لاءِ سنڌ سرڪار پاران علم ادب، سائنس، لوڪ ادب، مڪاني قصن ڪهاڻين ۽ عام معلومات جا ڪتاب مفت ڏنا ويندا هئا

تہ جيئن هو ذهين ٻارن کي انعام طور ڏين ته جيئن منجهن علم ادب جو جذبو جاڳي. انهن ڪتابن تي پڻ لفظ ”انعامي ڪتاب“ لکيل هوندو هو. اها روايت انگريزن جي دور کان شروع ٿي. ان دور ۾ اخبارن ذريعي پڌرو ڪيو ويندو هو ته فلاڻي موضوع تي چوٿين درجي لاءِ سنڌ جي اسڪولن لاءِ درسي ڪتاب گهريل آهن، ان ۾ هيٺين اسمن جو ذڪر هئڻ گهرجي. اشتهار جي جواب ۾ عالم اديب، استاد ڪتاب لکڻ شروع ٿي ويندا هئا ۽ مقرر تاريخ اندر مسودا دفتر داخل ڪرائيندا هئا. ان لاءِ ٻه ڪاميٽيون جڙيل هونديون هيون. ابتدائي ڪاميٽي موضوع ۽ مواد چڪاس ڪندي هئي. ان مان ڪي ٻه چار موزون مسودا ثانوي ڪاميٽي کي ڏياري موڪليندي هئي. ان ڪاميٽيءَ ۾ تعليمي ماهرن سان گڏ اعليٰ عملدار به شامل هوندا هئا. عام طور پهرئين ٽن نمبرن تي ايندڙ ڪتاب سرڪار شايع ڪرائيندي هئي. انهن جي ليکڪن کي ترتيبوار انعام به ڏنا ويندا هئا ۽ پهرين نمبر تي ايندڙ ڪتاب کي ’درسي ڪتاب‘ طور منظور ڪري اسڪولن ۾ رائج ڪندا هئا. باقي ٻئين ۽ ٽئين نمبر تي آيل ڪتاب شايع ڪرائي مدي ۽ انعامي ڪتابن طور اسڪولن ۾ ورهايا ويندا هئا. پاڪستان ٺهڻ کانپوءِ به اشتهارن ۾ ڪتاب شايع ڪرائي جمع ڪرائڻ جي هدايت ڪئي ويندي هئي. ان وقت، وڏا عالم اسڪالر، وڏي محنت ۽ جستجو سان ڪتاب تيار ڪرائي، تعليم کاتي ۾ جمع ڪرائيندا هئا.

منمنجو والد صاحب حافظ سعدالله ابڙو ڳوٺ گابر مسٽر (تعلقو ڏوڪري ضلعو لاڙڪاڻو) ۾ پرائمري اسڪول جو هيڊ ماستر هو. اهڙا ڪتاب مون سرڪاري طور مليل ڪاٺ جي پيٽيءَ ۾ ڏٺا. اندازن چاليهارو ڪتاب موجود هئا. جيئن ته اهي رجسٽر تي داخل هوندا هئا ۽ سرڪاري امانت سمجهيا ويندا هئا، ان ڪري شاگردن کي صرف پڙهڻ لاءِ ڏيندا هئا. يا وري ڪي استاد کڻي ويندا هئا. منمنجي علم ادب سان دلچسپي ڏسي والد صاحب اجازت ڏيندو هو ته مان پنمنجي پسند جا ڪتاب کڻي پڙهان ۽ حفاظت سان واپس رکان، ڇاڪاڻ ته اهي ڏيڍ اسٽاڪ رجسٽر تي چڙهيل هئا. جنهن جي سالياني چڪاس ٿيندي هئي.

آءِ جڏهن 1966ع ڌاري پنجين درجي ۾ پڙهي رهيو هوس ته شروع ۾ مون به ڪتاب کنيا: هڪ ”وينجهار“ ليکڪ: عبدالڪريم سنديلو ٻيو ”ڪڇ ڪوڏيون“ ليکڪ: عطا حسين شاهه موسوي ٻئي ڪتاب لوڪ ادب بابت هئا. وينجهار ۾ لفظن جي ڀڃ گهڙ هئي، اهي پڙهي، ڏاڍو خوش ٿيندو هوس. اهڙيءَ ريت چاهه وڌندو رهيو. ’ڪڇ ڪوڏيون‘ به لاجواب ڪتاب آهي. ان کان علاوه مرزا قليچ بيگ جا ڪتاب: گلن جي توڪري، راسيلاس، انڪوائري آفيسر۔ ڪليات خادم دنيا جي جاگرافي وغيره پڙهيا. انين درجي کان وٺي ميٽرڪ تائين، اسڪول ۾ سڀني شاگردن کان سنڌي مضمون ۾ منمنجنون مارڪون وڌيڪ هونديون هيون. سنڌي مضمون سائين لال بخش پيرزادو پڙهائيندو هو ٻهراڙي (ٻلهڙيجي) جو ماڻهو هو. کيس سنڌي توڙي انگريزي ٻوليءَ تي چڱي دسترس حاصل هئي. انور پيرزادي کي بنيادي انگريزي پڻ سائينءَ سيکاري هئي، کيس سنڌي محاورن تي سٺي دسترس هئي. ڇهين درجي کان انين درجي تائين اسڪولن ۾ عربي/فارسي پڙائيندا هئا. اسان عربي پڙهياسين. بنيادي عربي اسان کي هڪ اردو استاد سيد شهاب الدين پڙهائي. نائين درجي ۾ هوس ته سائين مولوي هدايت الله ٻُگهيو ملتان جي هڪ وڏي مدرسي جامع العلوم مان عربي عالم فاضل جو ڪورس مڪمل ڪري واپس ڳوٺ (ڪپٿاڻي) آيو هو. گرمين جي ويڪيشن ۾ والد صاحب کي عرض ڪيم ته مون کي عربي سکڻ جو گهڻو شوق آهي، اجازت ڏيو ته سائين هدايت الله وٽان سکي اچان، حالانڪ اسان جو سائين گهريلو اٿڻ ويهڻ هو پر بابا اجازت نه ڏني ۽ عربي جو شوق اتي رهيو. بعد ۾ ٻُگهئي صاحب کان عربي صرف نحو جا ابتدائي سبق ورتم. عربي مصدريءَ فعل مضارع مون کي سائين هدايت الله سمجهايو. سائين ٻُگهئي صاحب کان عربي سکڻ جو سلسلو اڄ تائين جاري آهي. مون جڏهن ’جونئير اسڪول ٻڪشنري‘ جوڙي پئي، تڏهن سائين ان ۾ وڏي مدد ڪئي. اها بعد ۾ خبر پئي ته سائينءَ جو علم لغت واري شعبي سان به شغف آهي. شادي مراديءَ تي ساڻس جڏهن به ملاقات ٿيندي آهي ته اسان جو موضوع عربي گرامر ۽ صرف جا صيفا هوندا آهن.

برسبيل تذڪره، عرض ڪندو هلان ته 93-1992ع ۾ واندڪائي جا ڏينهن هئا. ان دوران استاد محترم ڊاڪٽر عبدالڪريم سنديلو پاران تيار ڪيل (نامڪمل) ”اشتقائي لغات لطيف“ تي ڪم ڪري رهيو هوس، ته مانواري مظهر يوسف ”تاريخ مظهر شاهه جهاني“ جو اردو مسودو ڏنو. جنهن ۾ لڳ ڀڳ 60-70 سيڪڙو فارسي هئي، باقي اردو مواد هو. ان کي سڌاري موجوده خط ۾ آڻيو هو. هن مون کي ڪتاب جو فارسي مسودو به ڏنو. خوش قسمتيءَ سان اسان جي گهر جي سامهون هڪ مدرسو هو جتي ڪاظمي صاحب (افغاني) معلم ٻارن کي قرآن شريف پڙهائيندو هو. منهنجي ساٿس دعا سلام ٿي. سٺن اخلاقن وارو عالم هو. ست سال عربستان ۾ رهيو ۽ رواني سان عربي ڳالهائيندو هو. فارسي سندس مادري زبان هئي. کيس عرض ڪيم ته فارسي سکڻ جو شوق آهي، هو پنهنجي طرفان ابتدائي ڪورس وٺي آيو. روزانو شام جو وٽس پڙهڻ ويندو هوس. ان وچ ۾ تاريخ مظهر شاهه جهاني جا ڏکيا فقرا به سمجهائيندو هو. کانئس ابتدائي سبق سکيم، فارسي گردانن جي ڄاڻ ٿي، فعل- فاعل ۽ مصدر جي به ڄاڻ ٿي. باقي ڪن سببن ڪري، اهو شوق جاري رکي نه سگهيس. ڪتاب به تيار ٿيو. جيڪو سنڌي ادبي بورڊ پاران شايع ٿيو. ايڊيٽر طور منهنجو نالو لکيو ويو.

لغت سان لڳاءُ جو ’سلو انگورين پلو‘ هو. ڏينهن ڏينهن چاهه وٽندو رهيو. آخر هڪ ڏينهن محترم سائين ڊاڪٽر عبدالڪريم سنديلي جو در ڪڙڪايم. کيس من جي مدعا بيان ڪيم، سائينءَ جي رعبدار شخصيت اڳيان اکر نه پيا اچن، ايترو سوڀياد اٿم ته کيس ”وينجهار“ ڪتاب جي ڪهاڻي ٻڌايم. سائين ڏاڍو خوش ٿيو. تاڪيد ڪيائين ته جڏهن به ڳوٺ اچان ته ساٿس ضرور ملان. ان وقت مان اطلاعات کاتي ۾ 11هين گريڊ ۾ سينئر ٽرانسليٽر ڀرتي ٿي چڪو هوس. پوءِ کيس مضمون لکي ڏيکارڻ شروع ڪيم. سنڌي ٻوليءَ جا نج لفظ پڙهي، سائين خوش ٿيندو هو ۽ انهن جي صحيح استعمال بابت ٻڌائيندو هو. ان دور ۾ سائين گورنمينٽ ڊگري ڪاليج لاڙڪاڻي جو پرنسپال هو. ايڏو وڏو ماڻهو ۽ اعليٰ درجي جو عالم، ان پاران ايتري عزت ملڻ تي، بيحد خوشي ٿيندي هئي. اڪثر مانجهاندو

سائينء وٽ ٿيندو هو. ان ۾ به خاص اهمتار ڪيو ويندو هو. پنج ڇه ڪلاڪ ڪچري ٿيندي هئي. اُهي رتيءَ واريون رهاڻيون، مٿن ۾ مٽجي ويون. محترم سائين مون کي پٽن جيترو پيار ڏيندو هو.

هڪ ڏينهن (1976ع) شام جو مان وٽس ڪاليج ۾ ملڻ ويس، فوري طور اندر گهرايو ويو. چانمن بسڪوٽن کانپوءِ سندس آفيس ۾ ويٺل ٻن پروفيسرن کي چيائين ته ڪراچي کان مهمان آيو آهي، ساڻس ڪچري ڪرڻي آهي، اوهان ڪلاس ۾ وڃو. سندن وڃڻ کانپوءِ سائين ڪنهن عملدار سان فون تي ڳالهائيندي، ڪو ڪم چيو، جيڪو بنهه سائينءَ جي خاندان سان تعلق رکندڙ هو. مان اٿڻ لڳس، ته مون کي ويهڻ لاءِ چيائين. ان مان مون کي خاطري ٿي ويئي ته سائين مون تي پورو پروسو ڪري ٿو ۽ مون کي گهرياتين جيان گهري ٿو.

شروع ۾ جيڪي تحقيقي ۽ تنقيدي مضمون لکندو هوس، سي سائينءَ کان چيڪ ڪرائيندو هوس. سائينءَ جا سمجهايل نُڪتا هيٺين سان هندائڻ لڳس. آخر دل جهلي درسي ڪتابن تي هڪ تنقيدي مضمون لکيم، جيڪو ماهوار پيغام آڪٽوبر-نومبر 1986ع ۾ شايع ٿيو. اهو مضمون مون محترم ڊاڪٽر نبي بخش خان بلوچ، سائين سنديلي، ڊاڪٽر مرليڏر جيتلي ۽ ڪن ٻين عالمن ڏانهن موڪليو. سائين ڊاڪٽر غلام علي الانا سان ان دور ۾ عليڪ سليڪ ڪا نه هئي. سڀني وٽان سڀني موٽ ملي، پر سڀني کان وڌيڪ سائين سنديلي صاحب ساراهيو ۽ ڊاڪٽر بلوچ صاحب ٻڌڻ دل کولي داد ڏنو.

هوڏانهن ڊاڪٽر مرليڏر جيتلي دهليءَ مان خط لکي، منهنجي ادبي صلاحيتن جي ساراهه ڪئي:

”دهلي: 1-6-1988ع

پيارا پيءُ آفتاب،

ڏٺيءَ جي مهر سان شال سدائين خوش هجين. گهڻي وقت کان وٺي تنهنجي خط جو انتظار هو. شايد گهڻين مشغولين سبب احوال لکي نه سگهيو آهيان.



مون مارچ 88ع جي شروع ۾ سنڌي اصطلاحن، چوڻين ۽  
پماڪن تي هڪ مضمون رجسٽرڊ پوسٽ رستي توکي موڪليو هئو.  
اُهو اُميد ته پمتو هوندو ۽ نظerman ڪڍيو هوندو...

شاهه لطيف جي ٻوليءَ ۽ لفظن جي اوسر توڙي سندس Style  
جي خاصيتن تي به لکان پيو. اهو تنهنجي ريسرچ جو موضوع پڻ  
آهي. اهو ميٽر پڻ توڙا نهن موڪلي ڏيندس. تنهنجي خط جو انتظار  
رهندو آهي. جواب جلد موڪليندا ڪريو.

اوهان جو پاءُ - مرليدتر جيتلي

Delhi, D-127, Vivek Vihar

1990\_03\_20ع

”پيارا پاءُ آفتاب،

شال سدائين خوش هجي.

ڪراچيءَ ۾ ڪجهه گهڙيون توسان ملاقات ٿي. پر روح رُچنديون  
رهائيون ڪرڻ جو موقعو نه مليو. اسين جڏهن ڪراچيءَ ۾ واپس پهتاسين.  
تڏهن سليم ميمڻ جي گهر لٿل هئاسين. مان روز تنهنجي آفيس مان فون تي  
پڇندو هوس. پر اُتان خبر پئي ته صحت نيڪ نه هئڻ سببان ڪجهه ڏينهن  
موڪل تي آهن. مطلب ته وري مڪاميلو ٿي نه سگهيو. مون دهليءَ پمچڻ تي  
توڪي خط لکيو پر اُن جو به جواب نه آيو آهي. اهڙي رکائي واجب نه آهي.

خط جي پويان ست ڪتاب لکيا اٿم اُهي ’برهان ڪتاب گهر‘ جي  
مالڪ عبدالغني هٿان ڏياري موڪليندا. ٻيڻ مهتاب اڪبر راشديءَ وٽ  
هلي نه سگهياسين مان تنهنجي آسري ويٺو رهيس. هڪ ٻن هنڌ ملي ته  
ڏوراپو ڏنائين. ٻيڻ مهتاب راشديءَ کي منهنجا سک پريا سلام ۽ آداب  
پهچائيندين. ٻڌڻ ۾ آيو آهي ته سراج الحق ميمڻ سنڌي لئنگئيج اٿارٽي  
جون واڳون سنڀاليون آهن! ان طرفان ڪهڙا پراجيڪٽ شروع ڪيا اٿو؟  
اوهان کي هجيئن (Spellings) جي مسئلي تي ۽ صورتخطيءَ جي معياري  
روپ مقرر ڪرڻ کي اوليت ڏيڻ گهرجي.“

(ڊاڪٽر مرليڌر جيٽلي هڪ خط ۾ ڊاڪٽر عبدالڪريم سنديلي کي لکيو ته جامع سنڌي لغات جو بورڊ نئين سر جوڙڻ گهرجي.)

”اوهان (سنديلو صاحب) جو مضمون پڙهڻ بعد خود ڊاڪٽر بلوچ صاحب به محسوس ڪيو هوندو ته ڊڪشنريءَ ۾ گهڻيئي اوڻايون آهن، سنڌي قوم ۽ سنڌي ادب جي پلائيءَ لاءِ ڪيس ان ڳالهه ۾ ضد نه ڪرڻ گهرجي.“

ڊڪشنري ۾ سڌارا ۽ واڌارا ڪرڻ ڪنهن هڪ عالم جو ڪم نه آهي. ان ڪري انهي رٿا کي عمل ۾ آڻڻ لاءِ علم لغات جي ماهرن جي هڪ ڪاميٽي مقرر ڪرڻ نهايت ضروري آهي. اها ڪاميٽي اوهان جي زير-صدارت نھڻ گهرجي يا سنڌي ادبي بورڊ جي موجوده چيئرمئن جناب مخدوم محمد زمان ”طالب الموليٰ“ صاحب جن ان جا صدر ٿين. ٻيا عالم جن طرف منمنجو ڌيان وڃي ٿو اهي هن ريت آهن: ڊاڪٽر نبي بخش خان بلوچ، ڊاڪٽر غلام علي الانا محمد ابراهيم جويو مولانا غلام مصطفيٰ قاسمي، آفتاب آبرو وغيره سنڌ ۾ جيڪي عالم آهن، اهي اوهان کان ڳجهه نه آهن. انهن جا نالا آوهين شامل ڪري سگهو ٿا.“

اوهان جو وڇڙيل ڀاءُ۔ مرليڌر جيٽلي“ (7)

سنڌي ادب جي ٻين نالي وارن اديبن ۽ عالمن ۾ ڊاڪٽر ميمڻ عبدالمجيد، ڊاڪٽر عبدالجبار جوڻيجو، محترم ڊاڪٽر فهميده حسين، ڊاڪٽر غلام نبي سڌايو، سيد اظھر علي گيلاني، سائين مينمون خان بلوچ، سائين شمشيرالحيدري، غلام مصطفيٰ مشتاق ميمڻ وغيره شامل هئا. انهن مختلف ملاقاتن ۾ منمنجي مهارتن جو سٺي نموني ذڪر ڪيو. اهڙي داد رسيءَ تي دل وڌي ويئي ۽ خود اعتماديءَ ۾ اضافو ٿيو.

ميمڻ فهميده حسين

جنهن وٽ مون ڪراچي يونيورسٽيءَ ۾ ايم اي سنڌي ٿي ڪئي، جنهن وٽ اڳتي هلي پي ايڇ ڊي پڻ ڪيم. منمنجي ان لساني ۽ لغاتي ذوق کي اڃا ڪرڻ ۾ سندس وڏو هٿ آهي. ميمڻ ڊاڪٽر فهميده لاءِ عرض ڪندو هلان ته پاڻ علم لسانيات، لغات ۽ گرامر ۾ وڏي مهارت رکي ٿي. انهن

موضوعن سان لاڳاپيل سندن ترتيب ڏنل ڪتاب (1) انسائيڪلوپيڊيا سنڌيانا (9 جلد) (2) انسائيڪلوپيڊيا آف شاھ عبداللطيف ڀٽائي (2 جلد) شاھ لطيف چيئر، (ڪراچي يونيورسٽي) مفصل سنڌي لغت (3 جلد) ڪلاسيڪي شاعرن جي لغت، اسٽئڪ جون ٻئي لغتون (انگريزي-سنڌي، سنڌي-انگريزي) اسٽئڪ جو گرامر، ڊاڪٽر اربست ٿرومپ جي نادر ۽ شاھڪار گرامر جو ترجمو سرگريٽرسن جي ٻولين بابت سروي جو سنڌي ٻوليءَ سان واسطو رکندڙ جلد (8) جو ترجمو جنهن ۾ سنڌي ٻولي ۽ ان جي لهجن بابت نهايت اهم معلومات ڏنل آهي. سنڌي ٻوليءَ جي ارتقا ”سنڌو لکت“، سنڌي ٻولي: مختلف لساني پھلو ”سنڌي ٻولي ۾ گرامر نويسي جي ارتقا“ (اصل ۾ محترم شاذيه ڀٽافي جو تيار ڪيل آهي. پر ان جي مکيه هنڌن تي ميمڊم جي معلومات بکي پئي) ميمڊم کي اها ڄاڻ ورثي ۾ ملي، ڇاڪاڻ ته سندن والد صاحب محمد يعقوب ميمڊم سنڌي گرامر جو تمام وڏو ڄاڻو هو جنهن لاءِ سنڌي ٻوليءَ جو هاڪارو عالم ڊاڪٽر غلام علي الانا صاحب پنهنجو ترتيب ڏنل شاندار ڪتاب ”سنڌي ٻوليءَ جو تشريحي گرامر“ (اٿارٽي 2010ع) جو انتساب ڪندي لکي ٿو ته ”آءٌ پنهنجي هيءَ ڪاوش، منهنجي استاد محترم ماسٽر محمد يعقوب ميمڊم صاحب کي اربين ٿو جنهن مون کي ”سنڌي وياڪرڻ“ جا اصول ۽ گردان ان زماني ۾ سيکاريا، جڏهن آءٌ ايم. اي (پريوس) جو شاگرد هوس“.

ڪتاب ۾ شامل ميمڊم فهميده حسين جو مقدمو پڙهڻ سان اندازو ٿي ويندو ته هن نه صرف علم لغت ۽ ان سان لاڳاپيل علمن جو ڀرپور استعمال ڪندي ان فن بابت بنيادي ڄاڻ ڏني آهي، جيڪا هڪ طرح ان علم جي ڪنجي (ڪليڊ) آهي، جيڪا ڪتاب ۾ آيل فني ڄاڻ، اصطلاحن، مثالن ۽ محاورن کي آسان لفظن ۾ پڌرو ڪري ٿي. ”مقدمو“ پڙهڻ کانپوءِ ڪتاب ۾ آيل معلومات سمجهڻ ۾ تمام وڏي آساني ٿئي ٿي.

ميمڊم پنهنجي موهي پاءُ ۽ سنڌي ٻوليءَ جي نالي واري عالم محترم سائين سراج الحق ميمڊم کي مشورو ڏنو ته هو شاھ لطيف بابت جنهن جامع ۽ گهڻ رخي لغت تي ڪم ڪري رهيو هو ان لاءِ مون کي گهرائي ۽ ڪم

وئي، جو ميڊم پرکي ورتو هو ته مون ۾ لغت بابت ڪي لچڻ آهن. ان کان اڳ به مان وقت بوقت سائين سراج صاحب سان هلال پاڪستان اخبار جي آفيس ۾ ملڻ ويندو هيس. ٻوليءَ بابت ڪي سوال ٺاهي ويندو هوس ۽ سائين انهن جا جواب ڏيندو هو. پوءِ جڏهن سائين اخبار ڇڏي ۽ وڪالت واري آفيسن ۾ ويهڻ لڳو ته سائين سان اتي ملڻ ويندو هوس، ان ۾ آءٌ ۽ چندريگر روڊ واري آفيس ۽ ميٽروپول واري آفيس ۾ ملاقاتن لاءِ سائين ڏينهن ۽ وقت مقرر ڪيو هو.

سائين پنهنجي وڪالت جي ڪيسن ۾ انتهائي مصروف رهندو هو. پر پوءِ به مون کي وقت ڏيندو هو ظاهر آهي ته سائين سراج پاران هفتي ۾ ٻه ڪلاڪ ڏيڻ منهنجي لاءِ غنيمت هئا. وڏي ڳالهه ته ان وقت سائين مون کي هڪ هزار رپيا ماهوار وظيفو به ڏيندو هو. سائين جي صلاح سان مون آمريڪن لائبريريءَ ۾ داخلا ورتي. ڇا ته لائبريري هئي، ڇا ته اتي پڙهائي جو ماحول! شام جو ٻه ڪلاڪ اتي پڙهندو هوس. اهو سلسلو منهنجي يادگيريءَ مطابق اڍائي ٽي سال رهيو. مون ان دوران سائين سراج صاحب وٽان ڪافي پرايو. نه صرف لسانيات ۽ لغات پر علم ادب بابت به سائين ليڪچر ڏيندو هو. هاڻي سائين سراج صاحب سان ڪچمري ڪرڻ ۾ وڌيڪ لطف ٿي آيو. سائينءَ جو اعتماد وڌندو رهيو ايتري قدر جو سنڌ يونيورسٽيءَ ۾ سنڌي ليڪچرار جي لاءِ اشتعار آيو. ان وقت وائيس چانسلر سائين مظهر الحق صديقي هو. سراج صاحب سفارش جي سخت خلاف هو. جو هن پنهنجي پائرن، پيٽن يا پتن لاءِ به ڪنهن کي سفارش ڪرڻ کان هميشه صاف انڪار ڪيو هو. پر منهنجي لاءِ هن صديقي صاحب کي چيو ته ”جيڪڏهن آفتاب اتي مقرر ٿيو ته اميد ته هو سنڌي ٻوليءَ جي وڏي خدمت ڪندو. مان سفارش جي خلاف آهيان پر آفتاب غريب ۽ باصلاحيت ڇوڪرو آهي.“ سائين سراج صاحب، سائين عبدالحميد آخوند کي به مون لاءِ سفارش ڪئي هئي، ان وقت سائين آخوند صاحب ڊائريڪٽر ڪلچر هو. اڃا ثقافت کاتو مڪمل طور نه جڙيو هو.

ستر واري ڏهاڪي جي آخري سالن ۾ ٻن ٽن سالن لاءِ ڪراچي

يونيورسٽيءَ جي هاسٽل ۾ رهڻ ٿيو. اردو شعبي جو سربراھ، اردو ٻوليءَ جو هاڪارو عالم ڊاڪٽر ابوالليث صديقي صاحب هو. وٽس آفيس ۾ ملاڪ ويس ته موچاري موٽ ڏٺائين ۽ شام جو گھر اچڻ لاءِ پڻ چيائين وقفي سان وٽس گھر (يونيورسٽي ڪالوني) ۾ ويندو هوس. سوالن جا جواب فهميدي نموني ڏيندو هو. سراج صاحب مون کي IPA (International Phonetic Alphabet) سمجھائي هئي. اهو سوال صديقي صاحب کان به پڇيم هن خاطر خواه جواب ڏنو ۽ هٿ لکيل هڪ چارٽ پڻ ڏنو جنهن ۾ انگريزي - اردو ۽ سنڌي صوتيا سمجھايل هئا. ساڻس نيازمندي وارو تعلق به ٿي سال رهيو. اردو لسانيات بابت سنو سمجھايائين. کيس هندي لفظن جي پڇ گھڙ بابت سٺي ڄاڻ هئي.

اڳتي هلي جڏهن سائين سراج صاحب سان رهاڻيون ٿيون ته سندس راءِ معلوم ڪيم ته پاڻ صديقي صاحب لاءِ سٺي راءِ ڪين رکنڊو هو. وري ڪانئس پڇيم ته مون وٽ شوڪت سبزواري جو اردو ٻولي بابت ڪتاب ’اردو لسانيات‘ موجود آهي. ان لاءِ به منع ڪيائين چيائين ته ان جي پيٽ ۾ ڊاڪٽر اسلم فرخي (آصف فرخي جو والد) جا ڪتاب پڙهندو ڪر. سائين سراج صاحب سنڌي عالمن بابت به الڳ راءِ رکنڊو هو ۽ وقت به وقت ان جو اظهار به ڪندو هو.

هڪ ڀيري سائين سراج کان پڇيم ته سائين! آخر سنڌو لکت (Indus Script) جو پورو چو نه ٿو پڇي؟ جواب ۾ چيائين ته اسان جي ان ۾ دلچسپي گھٽ آهي. ان سبب ٻاهرين عالمن جي به دلچسپي گھٽ آهي. جيستائين ڪو مقامي ماڻهو انهن عالمن سان گڏ نه ويهندو نتيجا درست نه نڪرندا. ڪانئس وري پڇيم ته ڀلا ملڪ ۾ ڪو اهڙو عالم آهي، جيڪو اهو مسئلو حل ڪري؟ وراڻيائين ته ها، پروفيسر دائي جيڪڏهن ٻيا خفا پاسيرا ڪري هڪ منو ٿي ويهي ۽ کيس گهريل شيون مهيا ڪجن ته هو اهو مسئلو حل ڪري سگهي ٿو جو هو سنو آرڪيالاجسٽ، تاريخدان ۽ Epigraphy (قديم لکتن پڙهڻ جو علم) جو ماهر آهي. سائين کي عرض ڪيم ته اوهان

حڪومت کي چئو... پر اهي ارمان اڌورا رهجي ويا.

آسي (1980ع) وارو ڏهاڪو مون لاءِ ڀاڳن وارو ثابت ٿيو. هر طرف پذيرائي ٿي، محنت ۽ دلي لڳاءُ سان لکيل مضمونن رنگ لاتو. ايتريقدر جو مانوارو سائين ڊاڪٽر نبي بخش خان بلوچ اسلام آباد مان گهي، منهنجي اطلاعات کاتي واري آفيس (سنڌ سينٽر-سامهون پي آءِ اي بڪنگ آفيس) ۾ ملڻ آيو. مون وٽ کيس ويهارڻ لاءِ مناسب جاءِ نه هئي، ان ڪري ڊائريڪٽر ڪريم بخش خالد جي آفيس ۾ ويٺو. منهنجي لکڻين جي ڏاڍي ساراهه ڪرڻ لڳو. بعد ۾ ڊاڪٽر بلوچ صاحب اهڙو اظهار پنهنجي خطن ۾ به ڪيو. هتي مثال خاطر سندس خطن مان ٻه چار ٽڪرا پيش ڪريان ٿو:

اسلام آباد، مورخه 21-12-86

ادا آفتاب، السلام عليڪم

رسالي ”پيغام“ (آڪٽوبر-نومبر 1986ع) سان گڏ اوهان جو خط پمٽو البت خط پوءِ نظر آيو ۽ اڳ ۾ رسالو ڏنم ۽ اوهان جو مضمون ”درسي ڪتابن جو جائزو“ پڙهيم. نهايت خوشي ٿي جو اوهان پوري سنجيدگيءَ سان جائزو پيش ڪيو آهي، جيڪو اميد ته سنڌ ٽيڪسٽ بورڊ لاءِ ڪارآمد ثابت ٿيندو ۽ ٻئي ايڊيشن ۾ ڪتابن جي درستي ٿي سگهندي. حقيقت ۾ بورڊ کان به وڌيڪ لائق مصنفن ۽ ايڊيٽرن کي هن مضمون تي توجهه ڏيڻ گهرجي. اوهان هي مضمون لکي جيڪا خدمت ڪئي آهي، تنهن لاءِ مبارڪباد اڳتي لاءِ بهتر ائين ٿيندو جو سڌو بورڊ ڏانهن لکو. وري به مبارڪ!

مخلص نبي بخش

اسلام آباد، مورخه 31-12-86

محترم آفتاب، السلام عليڪم

مون کي اوهان جي مضمون گهڻو خوش ڪيو آهي. خوشي انهيءَ تي ٿي آهي، جو اوهان سنڌي ٻوليءَ جي مزاج ۽ سنڌي نثر جي سٽاءَ کي سمجهو ٿا. مون کي اهڙو ڪو سنجيده سمجهدار گهڻي وقت کان وٺي ڪونه مليو. جنهن ڪري پانيم ته سنڌي ٻوليءَ جو مستقبل انهي ڪري به خطري ۾ آهي

جو ٻوليءَ جي صحت کي ڪو سمجھڻ وارو ڪونهي. ماشاء الله اهو وهم ختم ٿيو. ٻي خوشي انهيءَ ڪري ٿي، جو اوهان ۾ پهاڪي، چوڻي ۽ اصطلاح کي سمجھڻ جي صلاحيت آهي. جنهن جي مون کي ضرورت آهي. لوڪ ادب تجويز هيٺ اول چاليهه ڪتاب جدا جدا موضوعن تي مرتب ڪرڻا هئا، جن مان اوڻيتاليهن تي خاطر خواه ڪم ٿي چڪو آهي. ”پهاڪن“ وارو ڪتاب باقي آهي. ڏهه هزار کن ”سليپن“ جو مواد گڏ ٿيل آهي مگر ڪنهن لائق ڪارڪن جي ضرورت آهي، جيڪو ان کي وڃي جدا ڪري اوهان مدد ڪري سگهو ته اطلاع ڏيندا ته وڌيڪ گفتگو ڪجي. آءٌ شايد جنوري جي ٻئي هفتي ۾ ڪراچي - حيدرآباد اچان. اميد ته بخير هوندا.

مخلص نبي بخش“ (8)

محترم سائين بلوچ صاحب اهڙي ريت تي دفعا وڙ ڪري منهنجي آفيس ۾ مون سان ملڻ آيو. هڪ طرف سائين سنديلي صاحب جي محبت، ٻئي طرف ڊاڪٽر بلوچ جي همت افزائي، ٽئين طرف ڊاڪٽر جيتلي جا ڌڙا ڌڙ خط چوٿين طرف محترم سائين ڊاڪٽر غلام علي الانا صاحب جي قدر داني، ميلهه مهتاب راشديءَ جي پٽ. سائين ابراهيم جويي جو سيڙجي منهنجي ’پيغام‘ رسالي واري آفيس ۾ اچي ٻوليءَ ۽ سنڌي رسم الخط بابت ڪچهريون ڪرڻ سبب خود اعتمادِي وڌي ۽ علمي صلاحيتن ۾ اضافو ٿيو.

ڪلچر کاتي ۾ منهنجي بدلي، محترم سائين ڊاڪٽر بلوچ صاحب جي چوڻ تي ٿي. سائين بلوچ صاحب، سائين عبدالحميد آخوند صاحب کي چيو ته جيڪڏهن کاتي ۾ علمي ۽ ادبي ڪم ڪرڻ گهرو ٿا ته پوءِ اطلاعات کاتي مان آفتاب ابڙي کي گهرايو. ائين ئي ٿيو. مون کي سائين آخوند صاحب گهرايو. مون به ڊاڪٽر بلوچ صاحب جي لفظن جو مان رکيو ۽ ڪافي محنت سان ڪم ڪيو. آخر اڳتي هلي سائين ممتاز مرزا سان شاعر لطيف جي قلمي نسخي جي پڙهڻين تي اختلاف ٿي پيو. هن آخوند صاحب کي شڪايت ڪئي ۽ ماحول بگڙجي ويو. وقت ثابت ڪيو ته منهنجي راءِ درست هئي. تفصيل لاءِ ڏسو: تازو ثقافت کاتي حڪومت سنڌ پاران شايع ٿيل ”گنج شريف“ جو مهاڳ.

اڃانڪ ملڪ جو ڦر ڦريو ۽ محترم بينظير صاحبہ جي حڪومت آئي. ميڊم مهتاب راشدي ثقافت کاتي جي سيڪريٽري مقرر ٿي. ان کان اڳ، آءٌ سائس لياقت لائبرريءَ ۾ گڏ ڪم ڪندو هوس. ميڊم کي منهنجي صلاحيتن جي پرڪ هئي. ميڊم مون تي بي حد اعتماد ٿي ڪيو ۽ آءٌ تيئن محنت سان ڪم ڪرڻ لڳس. ڏکين حالتن ۾ به مون سندس اعتماد کي چيهو نه رسايو. ڪڏهن به سائس ڪوڙ نه ڳالهايو. اهو وقت مون لاءِ سونهري دور هو ڪاش بينظير ڀٽو صاحبہ جي حڪومت ختم نه ٿئي ها، ته مان ڪنهن وڏي پد تي پهچي وڃان ها.

ان علمي سفر ۾ آءٌ لغت سان لنءِ لائيندو رهيس. جيستائين سائين سنديلو صاحب ۽ سائين بلوچ صاحب حال حيات هئا. سندن نظر ڪرم رهي. آءٌ وٽائن سنڌي ٻولي ۽ لغت بابت فيض پرائيندو رهيس. لغت بابت مضمون به لکندو رهيس. جيڪي هٿ آيا، ان جو وچور هيٺين ريت آهي:

• ”لطيف لغت جي ضرورت“ شاهه عبداللطيف ڀٽائي - احوال ۽ افڪار ڊسمبر 1981ع، سنڌ اطلاعات کاتو

• ”شاهه جي رسالي جو لغوي جائزو“ نذر لطيف - ڊسمبر 1982ع

• ”لغت جي اهميت“ ماهوار پيغام جولاءِ 1985ع، سنڌ اطلاعات کاتو.

1987ع ۾ مون وڏي همت ڪري سنڌي ادبي بورڊ پاران شايع ٿيل جامع سنڌي لغات جي جلد - 5 تي تنقيدي مضمون لکيو. پڙهو ته محترم سائين بلوچ صاحب ناراض ٿيندو پر سائين نه صرف ناراض نه ٿيو بلڪه ٻاجهه جي پڙي سان، هڪ تفصيلي خط لکيو جنهن ۾ جامع سنڌي لغت جو مذڪور هو ان خط مان به ٿي ٽڪرا پيش ڪرڻ گهران ٿو:

”اسلام آباد، مؤرخه 87-04-06

ادا آفتاب وعلیکم السلام اوهان جو خط مؤرخه 27 اپريل 1987ع پهتو. پڙهي خوشي ٿي. لغت جو ڪم پيچيدو آهي پر جي پنهنجي ٻوليءَ سان محبت آهي ته اهو ڪرڻو پوندو.



انسوس جو ”جامع سنڌي لغات“ جو ڪم جنهن رٿا سان شروع ڪيو ويو ۽ جنهن محنت سان ان جو مڪمل مسودو تيار ڪيو ويو تنهن جي ڇپائيءَ لاءِ پهرئين جلد تي مون عملي ۽ تحقيقي نظر ڪئي ۽ ان کي اعليٰ پيماني تي ايڊٽ ڪيو ۽ ڇپائيءَ جي دوران ان جي پروفن تي ذاتي توجهه ڏنو. پهريون جلد ڇپيو ته دنيا جي دستور موجب ڪن صاحبن کي اها ڳالهه پسند نه آئي ته ايڏو ڏکيو ڪم ڪنهن جي هٿان چو پورو ٿيو. نتيجي طور ٻين جلدن جي ڇپائيءَ جو ڪم ڪنهن نه ڪنهن بهاني روڪيو ويو. منهنجي مشورن کي نظر انداز ڪيو ويو پر مقصد پورو نه ٿيو. 1977ع ۾ مون وري به بورڊ کي صلاح ڏني ۽ رٿ ڏني، جنهن موجب 1987ع تائين سڄو مواد وڌيڪ اضافن سان ايڊٽ ٿي شايع ٿي وڃي ها. پر ان وقت آءٌ بورڊ جو ميمبر ڪونه هوس، جو ڪن مهربانن جي ڪوشش سان مون کي ”سنڌي ادبي بورڊ“ جي ميمبريءَ کان آڄو ڪيو ويو هو. انهيءَ ڪري 1977ع واري رٿا منظور نه ٿي ۽ بورڊ فيصلو ڪيو ته مسودو جيئن آهي، تيئن ڇاپي ڇڏجي ۽ اشاعت جي نگراني بورڊ جي چيئرمئن مولانا قاسميءَ جي حوالي ڪئي وئي....

ڪم جو طريقو ڪار هن طرح رکيو ويو آهي ته ٻئي جلد کان ڪم شروع ڪجي، جنهن جا پهريان نوي کن (يا زياده) صفحا مون ايڊٽ ڪيا هئا پر باقي سڄو مسودي جي صورت ۾ ڇپيل آهي.

هن ڪم لاءِ لائق ۽ ڄاڻو ڪارڪنن جي ضرورت آهي. مون سوچيو ته اوهان کي بدلي ڪرائي سنڌي ادبي بورڊ ۾ وٺي اچون. ان ڳالهه تي اوهان سوچيندا، في الحال جيئن ته وقت بچائڻو ۽ ڇپائي فوراً شروع ڪرڻي آهي. انهيءَ لاءِ ٻه چار ڪارڪن رکبا، جيڪي جتي آهن، اتي پنهنجي فراغت ۾ ڪم ڪندا. اوهان ان ۾ شامل ٿيو ته نهايت خوشي ٿيندي جو آءٌ اوهان جي سوچ جي معيار کان مطمئن آهيان. ڪم هن طرح ڪبو جو ڇپيل جلد 2 آڏو رکبو. هر صفحي تي جتي جتي درستين جي ضرورت محسوس ٿئي، اتي ڳاڙهي يا سائي (Ball Point) سان درستيون ڪبيون ته جيئن ڪمپوزنگ وقت نروار ٿي بيمن....

خط ڊگهو ٿي ويو. شايد ايڏو ڊگهو خط مون ويجهڙ ۾ ڪونه لکيو آهي. پاڻ تائين رکندا ته بهتر. خاموشيءَ ۾ ڪم ڪرڻ سعادتي آهي. مون کي ان جو ذاتي تجربو آهي. جواب لکندا.

مخلص نبي بخش“ (9)

2003ع ۾ سنڌي لئنگئيج اٿارٽيءَ هڪ خانگي اداري جي اشتراڪ سان ”اردو-سنڌي لغت“ شايع ڪرائي. جيڪا ’فيروز اللغات-اردو‘ جو چرپو هئي. مون خط لکي، ان وقت جي چيئرمئن ڊاڪٽر قاسم ٻگهئي صاحب کي اهڙي غير معياري ڪم شايع نه ڪرڻ جي صلاح ڏني. پر هو باز نه آيو. جڏهن لغت شايع ٿي ته ان تي تفصيلي تنقيدي مضمون لکيم جيڪو هلال پاڪستان ۾ 18 اپريل 2003ع تي شايع ٿيو.

1991ع کان 1993ع تائين ڏاڍا ڏکيا ڏينهن گذريا، جو ان دوران آءٌ ثقافت کاتي پاران نوڪري تان معطل هيس. ان دوران منهنجو هڪ پرائو مهربان مظهر يوسف سمراڻ ٻڌو، منهنجي گهر آيو ۽ چيائين ته وقت نه وڃاءِ. سنڌي ٻارن لاءِ درسي نصاب مطابق ڊڪشنري تيار ڪر. هن گهريل ڪتاب به وٺي ڏنا ۽ ماهوار خرچ لاءِ به ٻه چار هزار ڏيندو هو. منهنجا ٻار مون سان گڏجي ڪم ڪندا هئا، انهن کي الڳ خرچي ڏيندو هو. بهرحال مون مواد تيار ڪري ورتو ۽ ڪتاب 1992ع ۾ شايع ٿيو. سنڌي ٻوليءَ ۾ پنهنجي نوعيت جي اها پهرين ڊڪشنري هئي، ان جو نالو: ”سنڌي-جونئر اسڪول ڊڪشنري“ رکيو ويو. جونئر اسڪول ڊڪشنري ان ارادي سان ته ميٽرڪ کان مٿي وارن ٻارن لاءِ ”سينئر اسڪول/ڪاليج ڊڪشنري“ تيار ڪئي ويندي ان جا ڪيئي ڇاپا پڌرا ٿيا. ان کي وڌائي هاڻي اداري جي نالي سان ”پيڪاڪ اسڪول ڊڪشنري“ نالو رکيو اٿم. ان ۾ ڪافي سڌارا ۽ واڌارا ڪيا اٿم. ان جي تمام سٺي موٽ ملي آهي. اها ڊڪشنري 2019ع ۾ شايع ٿي آهي.

مانوارو سائين ڊاڪٽر غلام علي الانا صاحب سنڌي ٻولي ۽ گرامر جي بهتريءَ لاءِ هميشه پاڻ پتوڙيندو رهيو آهي. منمنجي لغوي ڪم کي به ساراهيندو رهيو آهي. پاڻ پنهنجو ڪتاب “The Origin and Growth of Sindhi Language Published by Institute of Sindhology” (2002)

اعزازي طور ڏنائين. ان تي پنهنجي شفقت سان هيٺيون نوٽ لکيو هيائين:

“Presented with highest regards to Mr. Aftab Abro whose contributions to Sindhi Linguistics are countless. I am personally satisfied with his work in the field of Sindhi Lexicography. -Sd. 26-03-2003.”

پاڻ جڏهن اٿارٽيءَ ۾ چيئرمئن هو ته مونکي اٿارٽي پاران ٻارن لاءِ ڊڪشنري جوڙڻ جو ڪم ڏنو هئائين، مون اها تيار ڪري مواد اٿارٽيءَ حوالي ڪيو هو پر پوءِ ’مانوارو‘ سائين قاسم ڀگهيو صاحب چيئرمئن ٿي آيو ته هن الانا صاحب جا تقريباً سڀ پراجيڪٽ رد ڪيا. منمنجي ڊڪشنري به ان جي ور چڙهي ويئي.

مشهور اداري آڪسفورڊ يونيورسٽي پريس پاران، تعليم کاتي، حڪومت سنڌ جي اسڪولي ٻارن لاءِ انگريزي-سنڌي ۽ انگريزي-اردو ڊڪشنريون تيار ڪيون ويون. سنڌيءَ واري ڊڪشنري غير معياري هئي. ان تي تنقيدي مضمون لکيم. جنهن ۾ ڪوڙ سارين غلطيون جي نشاندهي ٿيل هئي. ان مان مثال خاطر ٻن لفظن جو ذڪر ڪجي ٿو:

”انگريزيءَ ۾ لکيل هو ‘He cat’ ۽ ‘She cat’ ان جو ترجمو ڪيل هو: نر ٻلو ۽ مادي ٻلو۔ Gallery جي معنيٰ لکيل هئي: ٻاهر نڪتل ڇڄو جتي ڪپڙا سڪاڻبا آهن. اهو تنقيدي مضمون مون وٽ اڄ به ساندليل آهي. اهو خط جڏهن محترم امينه سيد کي مليو تنهن جاچ ڪرائي ته ان جو ايڊيٽر صاحب ڊوڙندو مون وٽ آيو ۽ صرف ايترو چيائين ته ادا منمنجي نوڪريءَ جو سوال آهي..... مون کڻي ماڻ ڪئي.

مليزم فهميده حسين جي سربراهيءَ ۾ 2011ع ۾ سنڌي لئنگئيج اٿارٽيءَ پاران هڪ نئين اسڪيم ”مفصل سنڌي لغت“ جي نالي سان منظور

ڪرائي ڪم شروع ڪرايو ويو. جنهن تحت سنڌيءَ ۾ موجود شايع ٿيل اڳوڻين ويهارو کن لغتن ۽ ’جامع سنڌي لغات‘ جي اندر موجود لفظن ۾ ٻيهر نئين سر واڌارن ۽ سڌارن سان 20 جلدن ۾ اها لغت جوڙڻ جي رٿا تي ڪم شروع ٿيو ان ۾ مونکي سينئر ايڊيٽر طور مقرر ڪيو ويو ان جا 5 جلد شايع ٿي چڪا آهن ۽ ڇهون چڪاس هيٺ آهي. ميڊم فهميده جي دؤر ۾ ڪم سٺو ۽ معياري ٿي رهيو هو. ڇاڪاڻ ته ايڊٽنگ جو ڪم ميڊم پاڻ ڪندي هئي ۽ ان ۾ مناسب واڌارا ۽ فعلن جا گردان ڏيندي هئي. هاڻي اهو ڪم نالي ماتر ٿي رهيو آهي، جنهن بابت خط لکي اداري کي آگاه ڪيو اٿم.

”اشتقاقي لغات لطيف“ منمنجي پياري سائين ڊاڪٽر عبدالڪريم سنديلي جي تيار ڪيل لغت آهي، جنهن ۾ شاهه لطيف جي چونڊ لفظن جي معنيٰ ۽ ذاتو ڏنا اٿائين. ان لغت تي سائين 1950ع کان ڪم ڪندو رهيو. ڪم ڇپڻ هالو هو سندس خيال هو ته ڊاڪٽر گربخشاڻي جتي اهو ڪم ڇڏي ويو آهي، ان کي اڃا به معياري ۽ مڪمل ڪجي. زندگي سندس ساٿ نه ڏنو ۽ اها لغت اڌ ۾ ڇڏي ويو... هن وقت آءٌ ۽ سندس لائق پٽ ڊاڪٽر اسلم سنديلو اهو ڪم گڏجي پورو ڪري رهيا آهيون. سنديلي صاحب به اهڙي ڀارت پتن کي ڪئي هئي. ڪوشش آهي ته اهو ڪم مڪمل ٿي ڪري ”ڊاڪٽر عبدالڪريم سنديلو اڪيڊمي“ طرفان شايع ٿئي. ’اشتقاقي لغات لطيف‘ جو پهريون جلد شايع ٿي چڪو آهي، ٻئي جلد تي ڪم هلي رهيو آهي.

لُغت سان عشق جو قصو ڊگهو آهي. ڪڏهن به ڪٿي به لغت بابت ذڪر ٿيندو هو/ آهي ته وس آهر ان ۾ حصو ضرور وٺندو رهيو آهيان. ٻيو ته به ڌيان سان ٻڌندو ضرور آهيان. ڪٿان نوان چار لفظ مليا ته ڪٿان ڇوڏڻن! سڀ سنڀاري رکندو آهيان ۽ مهل موقعي جي حساب سان انهن کي استعمال ڪندو رهندو آهيان. ميڊم فهميده حسين، ڊاڪٽر سنديلي صاحب توڙي ڊاڪٽر بلوچ صاحب پاران لغت جي ترقيءَ ۽ ترويج بابت سڀ سبق ياد آهن. ڊاڪٽر سنديلو صاحب لغتن جي خريد ڪرڻ جون صلاحون ڏيندو هو ۽ آءٌ ڪوشش ڪري اهي وٺندو هوس. ان حوالي سان

مختلف ٻولين جي مُستند لغتن جو چڱو موچارو ذخيرو گڏ ٿي ويو آهي. سنڌي ٻوليءَ جي ته ڪا ڊڪشنري مشڪل سان اوجھل هجي، البت عربي، فارسي، سنسڪرت، هندي اردو گجراتي وغيره ۽ مختلف مضمونن: Geography, Geology, Physics, Chemistry, Philology, Religions, Arts, Science, Mathematics, Writers, Linguistics, International Encyclopedia of Linguistics. جون لغتون موجود آهن. لغتن مان لفظ ڪيئن تر ت ڳولجن ۽ ماڻن ڏسڻ جون واٽون سائين سنڌيلي مرحوم سيڪاريون.

ڊاڪٽر بلوچ صاحب مونکي ٻه ڀارتون ڪري ويو: هڪ ته سنڌي پهاڪن ۽ اصطلاحن تي ڪم ڪريان. اهڙو اظهار سائين ثقافت کاتي پاران ڪوٺايل هڪ پروگرام ۾ (ممتاز مرزا آڊيٽوريم حيدرآباد) ۾ ڪيو هو. انهن مان اصطلاحن تي ڪم تقريبن پورو ڪري ويو آهيان. جڏهن ته ”پهاڪن“ تي ڊاڪٽر صاحب جي ڏنل هدايتن مطابق معياري ڪم اڃا ڪرڻو آهي. انشاءالله پهرين فرصت ۾ انهن ۾ هٿ وجهبو. اميد ته اهڙو ڪم ڪبو جيئن ڊاڪٽر صاحب جي روح کي راحت اچي. ان کان علاوه ڊاڪٽر صاحب هڪ پيري ڌيان چڪايو ته سنڌي ظرف (Adverbs) ٻين ڏيهي ٻولين جي ڀيٽ ۾ وڌيڪ گهرا ۽ مائيدار آهن. ان جون ڪوڙ ساريون نرالون خصوصيتون ۽ رخ آهن. انهن کي نروار ڪرڻ جي ضرورت آهي، سو وقت ڪڍي به انهن (ظرفن) تي ضرور تحقيقي ڪم ڪجانءِ. سائين سان وعدو ڪيو هيم وقت مليو ته پنهنجي مُحسن سان اهي پار پاريندس. (ان قصي کي اتي ختم ڪريون ٿا...)

پروفيسر محمد سليم ميمڻ:

ايم اي سنڌيءَ ۾ منمنجنو استاد هو. ساڻس نياز منڊي جو تعلق 1975ع کان آهي، جيڪو وقت پڇاڻان وڌندو ئي رهيو آهي. ان ۾ سائين جي شفقت ۽ مهربانين جو ڪمال آهي.

مون ايم اي ڪرڻ کانپوءِ ستت ئي ڪراچي يونيورسٽيءَ ۾ پي ايڇ ڊي (Ph.D) ۾ داخلا ورتي. عنوان هو: ”شاهه جي رسالي جو لساني اڀياس“ تحقيقي

ڪم پورو ٿيڻ تي هو ته استاد سائين ڊاڪٽر نواز علي شوق (گائيد) ڪن ”مهربانن“ جي چوڻ تي ڪم ۾ رنڊڪ وجهي ڇڏي ڪم مان آءُ به مطمئن ڪو نه هيس. جو استاد محترم لسانيات جي باري ۾ پنم گهٽ ڄاڻ رکندڙ آهي. پوءِ پي ايڇ ڊي تان ارواح ٿي ڪڍي ويو. ماڻ ڪري ويهي پيا تحقيقي ڪم ڪندور هيس.

ان وچ ۾ اردو يونيورسٽي جي پروفيسر ظفر اقبال جيڪو ان وقت آرٽس فيڪلٽيءَ جو ڊين به هو ان سان ريجھ رهائڻ ٿي. سائين اصل ۾ لاڙڪاڻي شهر ۾ تمام گهڻو عرصو گذاريو. اتي ڪاليجن ۾ پڙهايو کيس سنڌي سٺي ايندي هئي. ان صلاح ڏني ته آءُ ”سنڌي اور اردو زبانون ڪي باهمي رشتي“ جي عنوان تي ڪم ڪريان. کانئس ٻه هفتا مهلت ورتن ان وچ ۾ ميڊم مهتاب اڪبر راشدي ۽ محترم ڊاڪٽر نبي بخش خان بلوچ صاحب سان خط لکي مشورو ڪيم. ميڊم راشدي کي اها پڻ آڇ ڪيم ته آءُ سندس شخصيت تي اهڙو ڪم ڪرڻ گهران ٿو. ميڊم راءِ ڏني ته آءُ شمشيرالحيدري جي ادبي خدمتن تي ڪم ڪريان. البت ڊاڪٽر بلوچ صاحب صلاح ڏني ته اردو يونيورسٽيءَ ۾ ان موضوع تي ڪم ڪريان. جنهن سان ملڪي سطح تي نالي ڪيڙ ۾ موقعو ملندو. پروفيسر ظفر اقبال سان مليس. هن دير ٿي نه ڪئي ۽ ماهرانه انداز ۾ مقالي جا پاڻا (synopsis) لکي ڏنا. جيڪي ڪٿي آءُ رجسٽرار صاحب وٽ ويس. ان مون کان رواجي ٻه چار سوال پڇيا ته مون کيس خاطر خواه جواب ڏنا. سٺي اچي اتي آڻڪي ته هو صاحب چئي ته ڊاڪٽر ميمڻ عبدالعجيد سنڌي صاحب سنڌي لسانيات تي وڏو ڪم ڪيو آهي. مون کيس عرض ڪيو ته ميمڻ صاحب ڪي ٻه چار مضمون لکيا هوندا، البت هو لسانيات يا لغات جو ماڻهو نه هو. ان تي هو ضد ٻڌي بيهي رهيو. هڪ ٻه دفعا سائنس ملاقات ڪيم پر هو پڙ ڪڍي بيهي رهيو وڌيڪ مون به کيس منت ڪانه ڪئي. البت ڊين (Dean) صاحب کي دانن ڏنم. وريو ڪجهه به ڪين. پوءِ وري چپ جو روزو رکي، سوڙ پائي سمهي رهيس.

آخر هڪ ڏينهن محترم سائين سليم ميمڻ صاحب جي فون آئي، چيائون ته مون سان يونيورسٽيءَ ۾ ملي وڃ. سائنس ملڻ ويس. چيائين ادا، پي

ايڇ ڊي ۾ داخلا وٺ. هي آخري سال آهي، پوءِ ان جو سڄو نظام بدلجي رهيو آهي. اوهان کي ڏاڍي مشڪل ٿيندي سائين جي شفقت ڀريئي انداز آڏو انڪار ڪري آءُ به نه سگهيس، ٻين لفظن ۾:

جوڳيءَ جاڳايوس، ستو هئس ننڊ ۾  
تهان پوءِ ٿيوس، سنڌي ڀريان پيچري  
(قاضي قادن)

اهڙيءَ ريت مون ميڊم فهميده حسين جي نگرانيءَ ۾ پي ايڇ ڊي ڪرڻ لاءِ رجسٽريشن ڪرائي. ان وچ ۾ پي ايڇ ڊي جي حوالي سان يونيورسٽيءَ ۾ ڪوٽ سارا مسئلا سامهون آيا، پر سائين جي سهڪار سان سڀ سٺا ٿيندا ويا. سائين جو وڪ وڪ تي ساٿ رهيو. آخري پي ايڇ ڊي مڪمل ڪري پار پياسين. اڳتي هلي شاهه لطيف چيئر طرفان ”انسائيڪلو پيڊيا آف شاهه عبداللطيف ڀٽائي“ بابت پراجيڪٽ شروع ٿيو ته مون کي ان ۾ ايڊيٽر طور ڪنيو ويو. ان دوران سائين سان وڌيڪ ويجهڙائي ٿي، جو ”انسائيڪلو پيڊيا“ جون اڪثر گڏجاڻيون، سنڌي ٻولي اتارتي حيدرآباد ۾ ٿينديون هيون. اچڻ وڃڻ سائين سان گڏ ٿيندو هو. ان دوران سائين سان ڪافي ڪچهريون ٿينديون هيون. اڳتي هلي، سائين آغا سليم صاحب، سائين سليم ميمڻ صاحب، منظور احمد ڪناسرو صاحب، نثار ميمڻ صاحب سان جوڙ ٺهيو پوءِ ته ڪافي رهائيون ٿيون. ثقافت کاتي لاءِ اهم پراجيڪٽ انهن ڪچهرين ۾ رٿيا ويندا هئا، جن تي اڳتي هلي عمل به ٿيو. وقت گذرندو رهيو اطلاعات کاتي مان رٿائرمينٽ وٺي، اچي پنهنجي اداري ’پيڪاڪ‘ ۾ وينس. ڪم هلندو رهيو. ان دوران زماني جي لحاظ کان، جڏهن به ڪي ڏکيا ڏينهن آيا ته صرف سائين سليم صاحب ئي ڪم آيو.

ميڊم پروفيسر فهميده حسين صاحب جي اتارتي ۾ چيئر پرسن طور وڃڻ کانپوءِ، انسائيڪلوپيڊيا آف شاهه عبداللطيف جي تيار ڪرڻ جو سڄو بار سائين سليم صاحب جي ڪلن مٿان پيو. انتهائي ڏکيو ۽ اينگهائيندڙ ڪم آهي. ڇهه ايڊيٽر: سيد امداد حسيني، ڊاڪٽر آفتاب اٻڙو تاج جويو، ڊاڪٽر رحمان گل پالاري، سليم ڀٽو لطيفي، پروفيسر عبدالله

ملاح هر هڪ جو رخ الڳ، ڪي پيرائون ڪٿين ته ڪي وري شامل ڪن. ڪي ايڊيٽر نئون مواد شامل ڪن. انهن سڀني کي ڀيٽي هڪ ڪرو ۽ بامقصد بڻائڻ انتهائي پيچيدو ڪم آهي. جنهن کي سائين پنمنجي همت، جستجو ۽ اعليٰ صلاحيتن سان مڪمل ڪري ڏيکاريو. ميڊم فهميده حسين ۽ ڊاڪٽر الانا جن آخري مرحلي تائين هن سان شامل رهيا. انسائيڪلوپيڊيا جو ٻيون جلد به ڇپجي پڌرو ٿي چڪو آهي.

پوءِ محترم سائين محمد سليم ميمڻ صاحب وڙ ڪري، منهنجي دلي خواهش مطابق ”جامع لغات لطيف“ جو پراجيڪٽ منهنجي حوالي ڪيو ته منهنجا ٿڪ لهي پيا. 1981ع کان من اندر جيڪا لوچ هئي سا ماني ٿي. زندگي جو مول مقصد ساڀيان ٿيندي نظر آيو.

’جامع لغات لطيف‘ جو پهريون جلد 2018ع ۾ شايع ٿيو جنهن ۾ پنج سر: ڪلياڻ، يمن ڪلياڻ، ڪنڀات، برو ۽ گهاٽو شامل آهن. ٻئي جلد ۾ سر سامونڊي، سريراڳ، ڪاهوڙي، ڪاپائي، پرياتي، بلاول، ڪاراييل، ڏهر، رپ ۽ پورب تائين ستر مڪمل ڪري ورتا آهن.

اهو جلد ڇپائي جي مرحلن ۾ آهي. ان کان پوءِ وارو جلد، سسٽي جي پنجن سرن: آبري، ديسي، معذوري، ڪوهياري ۽ حسيني بابت هوندو. چوٿون جلد شاهه جي سورمين بابت هوندو. پنجين جلد ۾ باقي مواد آڻڻ جي ڪوشش ڪنداسين.

آءٌ پنهنجي ليکي مطمئن آهيان ته محترم سائين سراج صاحب شاهه جي رسالي جي لغت بابت جيڪي ڪجهه سمجهايو ۽ جيڪو لغت جو خاڪو ٺاهيو هيو ۽ سندس هدايتن پٽاندر مون ڪارڊ به ڇپايا هئا. هي لغت ان مطابق آهي. (سائين سراج صاحب جي لغت جو دائرو اڃا وسيع هو) هن لغت ۾ گنج سميت تقريبن سڀني مشهور عالمن جي رسالن کي سامهون رکيو ويو آهي. اهڙي طرح شايع ٿيل رسالي جي سڀني لغتن (روشني- ڊاڪٽر بلوچ سميت) کي سامهون رکيو ويو آهي. هر هڪ لفظ جي معنائن تي باقاعده غور وڇار ڪيو ويو آهي. هر هڪ عالم جي مختلف پڙهڻين جو



اڀياس پڻ پيش ڪيو ويو آهي. ان کان علاوه هر هڪ لفظ بابت 5 کان 12 اضافي لغتن جو تنقيدي مواد شامل ڪيو ويو آهي. ڪن هنڌن تي اختلاف جي صورت ۾ مون ”وضاحت“ جي عنوان سان اضافي ڄاڻ پڻ ڏني آهي. آءٌ خاطريءَ سان چوان ٿو ته هن کان اڳ، شاهه لطيف بابت اهڙو تحقيقي لغاتي ڪم نه ٿيو آهي. گربخشاڻي صاحب جيڪو نور نچوڻيو آهي، ان جو آءٌ مداح آهيان، ڏاتن بابت مون ڊاڪٽر گربخشاڻي، ڊاڪٽر عبدالڪريم سنديلي ۽ ڊاڪٽر بلوچ تي پاڙيو آهي.

پلٽون پل جو چيم ڪونهي، غلطيون مون کان به ٿيون هونديون، پر وس آهر ڪا ڪمي ڪانه ڇڏي اٿم. اهو سبب هو جو ”جامع لغات لطيف“ جي پهرين جلد تي سنڌي لئنگئيج اٿارٽيءَ پاران عالمن جي ڪاميٽي طرفان ڪيل فيصلي موجب مون کي انعام ۽ ايوارڊ ڏنو ويو.

انهن سڀني ڪمن ۽ ڪارنامن کي سرانجام ڏيڻ ۾، ڪليدي ڪردار محترم سائين سليم صاحب جو آهي. سندس وڏو سارڻ جهڙا نه آهن سندس قربن جو ڪو ڪاٿو ڪونهي. البت پنهنجي دلي اطمینان خاطر هي پيار جو پورهيو، سندس نالي ڪريان ٿو. شل قبول پئي.

گل محمد عمرالهي صاحب:

عمرالهي صاحب کي آءٌ ’لغتن جو عاشق‘ سڏيندو آهيان، عمرالهي صاحب منهنجي لغت واري ذوق کي ڏاڍو پسند ڪندو آهي. وٽس شاندار لغتن جو ذخيره موجود آهي، جن جو هن گهرائي سان مطالعو ڪيو آهي. تازو پنهنجي هڪ تحقيقي مضمون ”جديد اردو جي پهرين صوتياتي لغت“ (روزاني ڪاوش- 15 اپريل 2020ع) ۾ مون کي به ياد ڪيو اٿائين لکي ٿو ته ”ڀاڻ وٽ سنڌيءَ جا مختلف لهجا آهن، جن کي هڪ معيار تي آڻڻ لاءِ اهڙي صوتياتي لغت آڻڻ ضروري آهي. اشتراقي لغتون ڊاڪٽر نبي بخش خان بلوچ ۽ ڊاڪٽر عبدالڪريم سنديلو ٺاهيون ۽ هاڻي ڊاڪٽر آفتاب ابڙو شاهه عبداللطيف جي ڪلام تي تحقيقي لغت ٺاهي رهيو آهي ۽ وڏي عرق ريزي سان ڪم ڪري رهيو آهي“.

سائين عمرالهي صاحب جا لک لائق جو مون جهڙي هڪ شاگرد کي ايتري اهميت ڏين ٿا. سو حجت ڪندي کين عرض ڪيم ته سائين ”علم لغت“ بابت ڪتاب تي پيش لفظ لکي ڏيو. سائين جن پنهنجي فياضي سان هڪ شاندار ليک لکي موڪليو. جنهن ۾ منهنجي علمي ڪمن جي ساراهه ڪئي اٿائين. ڪجهه صلاحون به ڏنيون اٿائين، سڀ اکين تي، ان پورهئي لاءِ سائين جا احسان ميان ٿو ۽ اميد ٿو ڪريان ته مستقبل ۾ به سائين جو شفقت وارو هٿ رهندو.

ڊاڪٽر اسلم سنديلو: اسلم لاءِ مون وٽ حيثيت هڪ ڀاءُ واري آهي. جيڪڏهن منهنجو ڪو حجت وارو دوست ۽ ساٿي آهي ته اهو ڊاڪٽر اسلم آهي. هميشه آندڙي مانجهي سڏ ۾ ساٿي رهيو آهي. کيس پنهنجي لائق والد جا سبق ياد آهن، ان آڌار ڏاڍي عزت ڪندو آهي. اڏا اسلم جا احسان جو ضرورت وقت والد صاحب جي لائبرري مان گهريل ڪتاب ڳولي ڦولي ڏيندو آهي.

جاويد بوزدار: نهايت فهميدو ۽ فرمانبردار مون سان ”جامع لغات لطيف“ واري پراجيڪٽ ۾ ڪم ڪري رهيو آهي. بنيادي طور هو صحافي آهي، پر تحقيقي ڪم ۾ به دلچسپي رکي ٿو. گذريل چئن سالن کان مون سان گڏ آهي. کيس علم لغت ۽ لسانيات جا سبق سيکايا اٿم، جن کي هو سمجهي ويو آهي. ان مطابق هن وقت هو لطيفي لغت تي نهايت سمجهداريءَ سان ڪم ڪري رهيو آهي. ڏکين حالتن ۾ به هن ڪڏهن منهن ۾ گهنج نه آندو ۽ صبر سان ڪم ڪندو رهي ٿو.

عبدالڪريم آزاد سميجو: آزاد به انهن محققن مان هڪ آهي. جنهن کي لغت جي فن جي ڄاڻ آهي. ڪتاب جي تياري وقت مختلف اصطلاحن بابت ساڻس صلاح مشورو ڪندو هيم. وٽس به لغتن جو چڱو ذخيره موجود آهي. پاڻ هن وقت ”ڍاٽڪي“ لهجي بابت لغت تيار ڪري رهيو آهي. آزاد، پنهنجي مزاج ۾ سُلچڻو ۽ کانڌ وارو ڪاهوڙي آهي.

ڊاڪٽر رياضت ٻرڙو: باهت ۽ اورچ اديب آهي. ملڪ نهڻ کان پوءِ سنڌي لغتن ۽ گرامر بابت جيڪو ڪم ٿيو آهي ۽ ڪهڙيون ڊڪشنريون ۽

گرامر جا ڪتاب شايع ٿيا آهن، سي سڀ وٽس موجود آهن. رياضت ٻرڙي جي ٻي ايڇ ڊي جو موضوع آهي: ”سنڌي لغت نويسيءَ جو تحقيقي مطالعو“ ان حوالي سان تمام سٺو ڪم ڪيو اٿائين. منهنجو دلي دوست آهي.

مختيار احمد ملاح ته بنهه ويجهو دوست آهي. کيس اجازت هوندي آهي ته منهنجي غير موجودگيءَ ۾ ذاتي لائبرري مان ڪو ڪتاب کڻي وڃي سگهي ٿو. کيس حوالن (References) ڳولڻ جو هنر آهي. ان کان علاوه انٽرنيٽ مان استفادو حاصل ڪرڻ خوب ڄاڻي.

نياز سرڪي دلي دوست آهي، ڪتاب ڪڍي ڪرڻ جو ڪوڏيو آهي. هي ٺل شهر، ضلعو جيڪب آباد ۾ رهي ٿو. سنڌي ادب، تاريخ، لغت، گرامر وغيره بابت انمول ڪتاب وٽس موجود آهن. کائنس جڏهن به ڪتاب جي گهر ڪئي اٿم، وڙ ڪري اتان موڪليندو آهي. ان ۾ ڪڏهن ڪٿي ڪانه ڪندو آهي. نياز ۽ نثرت وارو مٿس آهي. هميشه جيءَ سان جيءَ ڪندو آهي. مظهر علي ابڙو (ڏوتيو) شهيد بينظير يونيورسٽيءَ ۾ پڙهائيندو آهي، کيس جديد لسانيات، گرامر ۽ ڪمپيوٽر سائنس جي تمام سٺي ڄاڻ آهي. عالمگيرت (Globalization) جي موضوع تي مهارت رکي ٿو. سندس ڪوششن سان سنڌي ٻولي پاڪستان مان پهرين ٻوليءَ طور عالمي ٻولين جي سٽ (Digitization) ۾ شامل ٿي آهي. سندس ڪوششن کي قدر جي نگاهه سان ڏٺو وڃي ٿو. مظهر به مون کي ڪافي ويجهو آهي. آءٌ ’ويجهو دوست‘ انهن کي پٺيان ٿو جيڪي وقت تي ڪم اچن ۽ سڏ ۾ ساٿي ٿين.

انهن پيارن دوستن کان علاوه ڪوڙ سارا ٻيا به دلي دوست آهن، جيڪي ضرورت وقت علمي ڪمن ۾ مددگار ٿين ٿا، عزت ڪن ٿا ۽ پيار پائن ٿا، ڊيگهه سبب انهن جا نالا ڪونه ٿو ڏيان.

لغت جي فني پهلوئن کي ٻيهر، ٽيهر پڙهيم ان دوران احساس ٿيو ته سنڌي ٻوليءَ ۾ ”علم لغت“ بابت ڪو ڪتاب هجڻ گهرجي! ڪاش! ان ڪم جي ابتدا ڊاڪٽر گربخشاڻي، مرزا قليچ بيگ، علامه دائود پوٽو ڊاڪٽر نبي بخش بلوچ، ڊاڪٽر عبدالڪريم سنديلو، پيرومل مهرچند آڏواڻي،

ڊاڪٽر مرليٽر جيٽلي، عثمان علي انصاري، محمد بخش واصف وغيره ڪن ها. کين لغت جي پملوئن جي بهتر ڄاڻ هئي. ان کان پوءِ ان ۾ اضافو ٿيندو رهي ها. پر ائين ٿي نه سگهيو. هاڻي حال حبيب ان پيش پريان، ان اهم علمي ڪم جي شروعات ڪجي ٿي، اميد ته وقت سان گڏ، ان ۾ واڌارا ۽ سڌارا ڪيا ويندا. خاطري اٿم ته مختلف نوجوان جيڪي ان فيلڊ ۾ اسري رهيا آهن، سي ان جي مختلف موضوعن:

- (1) علم معنيٰ (Semantics)
- (2) علم لسان (Philology)
- (3) علم اشتقاق (Etymology)
- (4) خاصيت بدل (Mutation)
- (5) خاصيت اڪرمٽ (Metathesis)
- (6) خاصيت ادغام (Assimilation)

بابت الڳ الڳ ڪتاب لکندا. جيئن جيئن ’علم لغت‘ عام ٿيندو. سنڌي ٻوليءَ جو معيار بهتر ٿيندو. اسان کي پنهنجن لفظن جي پرک ٿيندي لفظن جي ارتقا، تبديلي، مٽ سٽ، حرفي ۽ صوتي جوڙجڪ، لفظن جي معنائن بابت علمي ڄاڻ حاصل ٿيندي. ٻين جي ڏسيل واٽن بدران اسان پنهنجي شاهي سڙڪ تي پاڻ هلندا سين.

## حوالا:

- (1) جيٽلي مرليٽر ڊاڪٽر ”ٻوليءَ جو سرشتو ۽ لڪاوت“ اڪل پارٽيه سنڌي ساهتيه، دهلي 1999ع، ص. 38
- (2) Stack, George, Captian, A Grammar of Sindhi Language, Sindhi Language Authority, 2011, p-5
- (3) سنڌي۔ انگريزي ڊڪشنري: مقدمو پرماتند ميوارام فيصريه پريس، حيدرآباد سنڌي (1910ع) ص 1
- (4) اصل ماخذن کان سواءِ حوالي طور نوجوان محقق رياضت ٻرڙي جي

- ترتيب ڏنل ڪتاب ”لغت نويسيءَ بابت مضمون ۽ مقالا“، سنڌي لئنگئيج اٿارٽي، حيدرآباد، 2018ع مان مدد ورتي ويئي آهي
- (5) گربخشاڻي، هوتچند مولچند، ايم. اي۔ (مقدمو) ”رسالو شاه عبداللطيف ڀٽائيءَ جو عرف شاهه جو رسالو“، جلد-1، 1923ع، ص-134
- (6) آڏواڻي پيرومل مهرچند، ”گربخشاڻي وارو شاهه جو رسالو“، سنڌ ثقافت کاتو، 2018ع۔ ص. 63
- (7) سنڊيلواسلم ڊاڪٽر۔ سمپڙيندڙ ”پريت جا پيچ“، ڊاڪٽر عبدالڪريم سنڊيلواڪيڊمي، ڪراچي، 2019ع، ص-152
- (8) بلوچ نبي بخش خان، ڊاڪٽر، ”سچڻ ساريندي (ڊاڪٽر نبي بخش بلوچ جا لکيل خط)“، انسٽيٽيوٽ آف سنڌالاجي، ڄامشورو 2005ع۔ ص. 18-16
- (9) ساڳيو.

## علم لغت Lexicology

علم لغت، علم لسانيات جي هڪ شاخ آهي، جنهن جو واسطو لفظ جي شڪل، نوعيت ۽ ان جي معنيٰ سان آهي. ان حوالي سان، اهو علم قديم ترين علمن مان هڪ آهي. انسان جڏهن به ڪا نئين شيءِ ڏٺي، ڪو مشاهدو ماڻيو ته ان بابت سندس ذهن ۾ ڪو تصور جوڙيو پوءِ ان شيءِ جي صورت، حالت، هيئت، ڪيفيت، رنگ، ذائقي، عمل، چرپر وغيره کي ذهن ۾ رکي، ان تي نالو ڏنو. اهڙو عمل دنيا جي هر قديم ٻوليءَ ۾ پنهنجي تاريخي، تهذيبي ۽ سماجي پسمنظر کي ذهن ۾ رکي ڪيو ويو. ان سموري عمل ۾ جيڪي لفظ جڙيا، جيڪي تصور ۽ اصلاح جڙيا، انهن بابت ڄاڻ کي علم لغت چئجي ٿو.

### لفظن جا تصور

لغت جي ماهرن (Lexicologists) جي عام راءِ آهي ته جهڙي ريت هيءَ ڪائنات تنهن ۾ جڪڙيل آهي: ست آسمان، ست زمينون، ست سمنڊ ۽ ان جا وري تنهن اهڙي ريت لفظن جا به تنهن (Layers) ٿين ٿا. ڪنهن شيءِ جي مشاهدي سان ذهن ۾ ڪو تصور جڙي ٿو. ان کي مورتي نشانين (Pictographs) سڏين ٿا. پوءِ اڳتي هلي، ان شيءِ جي رنگ، روپ، قدبت، هلت، چلت، نسل، بوءِ، ذائقي، اثر، مزاج، خوبي، خاصيت وغيره سبب نئون معنائون ڏيڻ ٿيون. هر قوم لفظن جون پنهنجي مشاهدي، سماجي رسم رواج، عقل، فهم ۽ ادراڪ مطابق معنائون ڪڍي ٿي. ان کي انوماني يا تصوراتي نشانين (Ideographs) سڏين ٿا. ’سج‘ جي نشاني مان: روشني، ڏينهن، گرمي، پوک پچائيندڙ طاقت، سون يا سونهري رنگ وغيره جي معنيٰ ورتي وئي. عربي لفظ ’ڪفر‘ جي بنيادي معنيٰ آهي: لڪائيندڙ، ڍڪيندڙ علم لغت

انڪري 'رات' کي به ڪافر چيو ويو ڇاڪاڻ ته اوندھ ڪيترين شين تي پردو وجهي ٿي. ڪارن ڪڪرن کي به ڪافر چيو ويو جو اُهي آسماني ستارا گر ڪن ٿا. درياھ ۽ سمنڊ کي به ڪافر چيو ويو ڇاڪاڻ ته اهي به هيرن موتين سان گڏ ڪيترين شين کي لڪائي ڇڏين ٿا. ايتريقدر جو هاريءَ کي زمين ۾ بچ لڪائڻ سبب 'ڪافر' سڏيو ويو. 'قبر' کي 'الڪفر' سڏيو ويو جو اُها مردي کي لڪائي ٿي. 'محبوب' کي به ڪافر سان تشبيهه ڏني ويندي آهي، جو اهو عاشق آڏو پنهنجي چاهتن کي لڪائيندو آهي. مسلمان جو ضد 'ڪافر' به ان ڪري ٿيو جو هو ابدي حقيقتن کي لڪائي ٿو... (لغات قرآن - پرويز - ص 1438).

'آڱوٺي' جي نشاني يورپين لاءِ ok, بهتر ٿيڪ آهي، پر اسان لاءِ انڪار جي نشاني آهي. يعني ڪم کان ٺپ جواب، انڪار بدلحاظي جواب. سنڌي لفظ اوگهڙ جڏهن هنديءَ ۾ ويو ته ٿيو اوگهٽ: "آٽڻ ۾ اوگهٽ، ڪانڌ ڪنهن جي مَ ڪري" (ديسي) هنديءَ ۾ وري ان جي معنيٰ هن ريت ڪن ٿا. 'اوگهٽ، او=خراب+ گهٽ، لنگهه، گذر- ناهموار راه (هندي-اردو لغت، راجيسور راءِ، ص 98) اهو لفظ اسان وٽ ان معنيٰ ۾ استعمال ٿيندو آهي. 'سَبَقَ' جي عبراني ٻوليءَ ۾ معنيٰ آهي: پوئتي ڇڏي ويو. عربيءَ ۾: اڳتي وڌي ويو. ٻنهي جو مفهوم ساڳيو آهي، پر انداز الڳ آهي. سنڌيءَ ۾: سَبَقَ جي معنيٰ ٿيندي: نصيحت، مثال، سيڪٽ عربي توڙي عبراني ۾ اهو لفظ فعل ماضي مجهول آهي پر سنڌيءَ ۾ 'اسم مذكر'.

ليگن جي ورڇ سان جاميٽريءَ جا اصول جُڙيا. اسان جي معلومات مطابق موهن جي دڙي جي شهري رٿابندي ڪندڙن سڀ کان پهريائين سِر (Brick) جو تصور ڏنو جيڪا جاميٽري جي عين اصولن مطابق ٺهيل آهي، جيڪڏهن اها بي قاعدي هجي ها ته عمارتون ڪڏهن به پختيءَ ريت جُڙي نه سگهن ها. ان کان پوءِ هنن شهر جي رٿابندي به انهن اصولن مطابق ڪئي ۽ هوا جي گذر لاءِ متوازن ڳڙڪيون ٺاهيون. نه صرف ايترو پر هنن اڳتي هلي جيڪو رسم الخط (Script) جوڙيو ۽ نشانين (Signs) مقرر ڪيون، اُهي به

جاميٽريءَ جي اصولن پٽاندر آهن. مھرن تي نقش ڪيل اها لکت طرف متائز سان مفھوم بدلائي ڇڏي ٿي. مھرن جي ان ميڪينزم تي انڊيا ۾ تاتا ڪمپني جي تحقيقي مرڪز ”Tata Institute of Fundamental Research“ ۾ وڏي پيماني تي تحقيقي ڪم هلي رهيو آهي. ڇهن جئن جي ان ٽيم جي سربراهي نسا ياديو ۽ ايم اين واھيا (Nisha Yadav and M.N. Vahia) ڪري رهيا آهن. اندازو ڪريو ته اسان وٽ اھو علم 3000 سال قبل مسيح ۾ رائج هو جڏھن ته دنيا ان علم کان 1040ع ۾ واقف ٿي، جڏھن مشھور رياضيدان ۽ رباعين جي مشھور شاعر عمر خيام جاميٽري جا نوان اصول مقرر ڪيا.

ليکڪ جي معنيٰ ليک (writing) بہ آهي. (1) ان جو سٽو واسطو ’پني‘ (Paper) سان آهي. قديم دور ۾ وڻ جي پنن تي لکيو ويندو هو. اھو لفظ اتان جڙيو آهي. انگريزيءَ ۾ اھو لفظ لاطيني ٻوليءَ جي Papyrus مان آيو آهي. بائيبل جو قديم نسخو بہ ان پيپر تي لکيو ويو اھو قديم مصر ۾ هڪ آبي ٻوٽي جي ٿڙ مان ٺاھيل ان جي ڇپيل ٽھن کي چئبو آهي، جن تي لکڻ ۽ ڇت ڇٽڻ جو ڪم ڪيو ويو. پن کي هنديءَ ۾ ’پت‘ چون. جنھن جي هڪ معنيٰ نشان، ڏس پتو (Address) بہ آهي. اھو ان سبب ته پَنَ سڃاڻپ ھوندو آھي وڻ جي. پن ڏسي آساني سان سمجھي وڃي ته اھو ٻيڙ، ٻير، انب، نم وغيره جو آهي. ’پن‘ جي سنڌي ۾ معنيٰ آهي ’ڳو/پرڏو‘. چوندا آهن ته ’الله سائين پن پردي ۾ رکي‘. عام طور پن ميوي کي ڍڪين ٿا. قرآن شريف ۾ بہ پن جي اها ئي معنيٰ ڏنل آهي ۽ تمثيل ۾ چيو ويو آهي ته ’اولاد‘ والدين لاءِ ’پردي‘ مثل آهي. پت > پتر = پت بہ ساڳي تصور هيٺ جڙيو آهي. شجرن ۾ بہ ’وڻ‘ ٺاھيو ويندو آهي، پوءِ ان مان شاخون ڪڍي اولاد جي ورڇ ڪبي آهي. خود لفظ ’شجر‘ = وڻ.

اهڙي طرح هڪڙا لفظ ٻئي لفظ سان جڙي نيون معنائون ڌارين ٿا. فارسيءَ ۾ سمي کي چون ’خرگوش‘ خر/ڪر = گڏھ + گوش = ڪن، اهڙو جانور جنھن جا ڪن گڏھ جي ڪنن جهڙا هجن. اسپنگر کي چون: ’اسپنگول‘ اسپ = گهوڙو + غول = ڪن، اهڙو وڻ جنھن جا پن گهوڙي جي ڪنن مثل علم لغت



هجن. 'آسپهان (اصفهان)' گهوڙن جو شهر. خراسان = گڏهن جو شهر. پوزدار = بڙ = ٻڪري يا رد + دار = رڪندڙ يا ڌاريندڙ بزدل = جنهن جي دل 'رد' مثل هجي، ڊڄڻو پاڙي اهڙي طرح عربيءَ ۾ 'اُث' ۽ ان جي ماحول سان لاڳاپيل سوين نه پر هزارين [5400] لفظ آهن، جيڪي ٻين لفظن کي بنياد مهيا ڪن ٿا. مثلاً جمل = اٺ، اجمل = ان کان سنو اٺ، جمال = نوجوان اٺ، جماز = تيز ڊوڙندڙ اٺ، جميل = خوبصورت اٺ، (اڄ انهن لفظن جي معنيٰ ۾ ڪيترو فرق آهي!) اٺ جي ٻنهي پاسن کان هر وزن بار کي چون 'عدل' جڏهن ته 'انصاف' جي معنيٰ آهي پورا به اڌ (نصف) ڪرڻ. سنڌي ٻوليءَ ۾ اٺ ۽ ان جي ماحول لاءِ ٻه چار سولفظ آهن. ساڳي طرح 'ڳئون' لاءِ اسان وٽ پيشمار لفظ آهن. 'ڳوٺ' يا 'گاڻوڻ' لفظ ان مان ورتل آهي. گوپي = نوڪر اصل ۾ گوپال آهي. گوڏر = ڳئون ڌارڻ جي جاءِ يا جهنگ، جتي ڳئون کي ڇڏيو ويندو آهي جتي ڳئون جي چاري جو جوڳو بندويست ٿيل هوندو آهي. ان کي 'گئوچر' به چوندا آهن. هندستان جي مشهور لغت نويس جي ٽي پليٽس (J. T. Pllats)، آب، آگ، جل، گهر، سر، بار سورج، رات، دن... لفظن جون لاتعداد معنائون لکيون آهن.

تاريخ ۾ تمام گهڻو پوءِ، جڏهن ڪن سببن ڪري قومن ۽ قبيالن جي وچ ۾ اڄ وچ ٿي ته سندن لفظ هڪٻئي سان مٽيا رهيا، ڪن لفظن صورتون تبديل ڪيون ته ڪن لفظن ۾ ٻوليءَ جي قاعدن مطابق ڦيرقار ٿي. ڪن سولن لفظن کي اصل صورت ۾ اُچارايو ويو. ٻولين ۾ اهڙين تبديلين جا مکيه سبب هيٺ ڏجن ٿا:

### الف: پيداواري ذريعا

جيڪي ملڪ يا ماڻهونيون شيون ٺاهين ٿا، انهن تي پنهنجا نالا ڌرين ٿا. اهي نالا شين سان گڏ ٻين ملڪن تائين سفر ڪن ٿا. جيئن: ريل، انجن، ريڊيو ٿي وي، ڪئمرا، ڪار، ٽريڪٽر، فلم، سٽيما، سي. ڊي ڪمپيوٽر، سي. پي يو، ڪي بورڊ، مائوس، پرنٽر، اسڪرين، موبائيل فون، چئنل، وغيره.

## ب: مذهب جو اثر

ملڪن تي فتح، والار يا تبليغ سبب مڪاني ماڻهو مذهب مٽائين ٿا. جنهن سان هزارين، ڪن صورتن ۾ لکين لفظ مڪاني ٻولين ۾ داخل ٿين ٿا، جيڪي ڌرمي مقدس سبب گهڻي ڀاڱي اصل صورت ۾ قائم رهن ٿا.

## ت: جنگيون، ٻوڏون، وباڻون، زلزلا ۽ قدر تي آفتون

11/9 واري حملي سبب عالمي سطح تي لڏپلاڻ ٿي، جنگيون لڳيون، لکين ماڻهو قتل ٿيا، دربدر ٿيا، نوان ويڙهاڪ گروه پيدا ٿيا. ملڪ ڏيوالي جو شڪار ٿيا. منشيائت ۽ هٿيار عام ٿيا، انهن جي استعمال سبب لکين گهراڻا سماجي طور تباهه برباد ٿيا. انهن سرگرمين ڪيئي نوان لفظ اصطلاح ۽ محاورا جوڙيا. طالبان، القاعده، داعش، ڪلاشن، ڊرون، هيروئن، خودڪش حملا، آپگهات حملا، دهشتگردي بمبار هاف فرائي، فل فرائي، وغيره. ان کان علاوه ٻوڏن خاص طور 2010ع ۽ 2011ع ٻوڏن سبب ڪيئي خاندانن اباڻا شمر ڇڏي ڪراچي، ڪوئيٽا ۽ حيدرآباد هليا آيا، جن کي نئين ماحول سان گڏ نين ٻولين سان منهن مقابل ٿيڻو پيو. انهن سببن ڪري سماجي ۽ معاشي اٿل پٿل اچي ٿي. جنهن سبب نوان لفظ ۽ اصطلاح وجود وٺن ٿا. سامونڊي طوفان لاءِ لفظ ”سونامي“ به ويجهي تاريخ ۾ مروج ٿيو آهي. اهڙي طرح ويجهڙ ۾ آيل وبا سبب نوان لفظ: ڪورونا، ڪرانطين، لاک ڊائون، ماسڪ، سينيٽائزر ويڪسينيشن، ايس او پيز هينڊ واش، سماجي وٽي، ڪووڊ 19، وغيره.

## پ: واپاري يا ثقافتي لاڳاپا

واپار سبب مارڪيٽ ۾ نوان لفظ ۽ اصطلاح متعارف ٿين ٿا. نيون شيون وڪامجڻ لاءِ اچن ٿيون، جن سان گڏ انهن جا مخصوص نالا، استعمال جا لفظ اچن ٿا، سنڌ ۾ سمن، ڪلهوڙن جي دور ۾ ايران، افغانستان ۽ سينٽرل ايشيا مان مختلف قسم جي شين جا ٻيڙا ڀرجي ايندا هئا. جن ۾ غل، غاليجا، تافتان، خشڪ ميوو، زيور بخمل جا ڪپڙا وغيره شامل هوندا هئا. جيڪي مرڪزي شهرن، سيوهڻ، ٺٽو، بکر، باغبان، ٽلٽي ۾ آساني سان ملي سگهندا هئا.

اهڙي طرح دنيا ۾ ٻوليون وڌنديون ۽ ويجهنديون رهيون آهن. جن قومن مذهبن کي مٿاهون رکيو انهن پنهنجي ڌرم کي ٻين قومن تائين پهچائڻ، ذهني ۽ روحاني سکون حاصل ڪرڻ لاءِ ڪافي ڪوششون ڪيون. انهن ۾ ڌرمي ويچارن ۽ رسمن کي سمجھائڻ خاطر مُعلم مقرر ڪيا، جيڪي عام کي تڙ لفظن ۾ سکيا ڏيندا هئا، ۽ کين اڪثر اهڙا ويچار ياد ڪرائيندا هئا. ڌرم جي مکيه ڳالهين سمجھائڻ خاطر ڪتاب لکيا ۽ ڏکين لفظن جون معنائون لکيون. اسان وٽ ان ڏس ۾ سنسڪرت ۽ پاڻي ٻوليءَ تي تمام گهڻو تحقيقي ڪم ٿيو آهي، ڇاڪاڻ ته ٻئي ترتيب وار هندو ڌرم ۽ ٻڌ ڌرم جون ٻوليون هيون. پاڻي ٻوليءَ ۾ 60 سيڪڙو کان مٿي لفظ سنڌي جا آهن، ان لاءِ اسان کي نئين سر تحقيق ڪرڻ گهرجي. ان لاءِ اسان کي ترنر صاحب جي لغت Comparative and Etymological Dictionary of Nepali Language ڏسڻ گهرجي، جيڪا لنڊن مان 1931ع ڌاري شايع ٿي. اهڙي طرح سنسڪرت جي ڪوشن (Dictionaries) ۾ پڻ اسان جي سنڌوسپيتا جا لفظ سانڍيا پيا آهن، پر اسان پنهنجي محدود سوچ ۽ مذهبي پنڌڻن ڪري ان طرف جوڳو ڌيان ئي ڪونه ٿا ڏيون. يهودين پنهنجي قديم ٻولي عبراني (Hebrew) لاءِ ڪيئي جتن ڪيا آهن. وٽن عمديون لغتون، گرامر ۽ ٻيا ڪتاب لکن جي انگ ۾ موجود آهن، لکين ڊالرن جي سيڙپ سان هنن Hebrew University يروشلم اسرائيل ۾ جوڙائي آهي، جتي 23 هزار شاگرد اها ٻولي پڙهي رهيا آهن. ان کانسواءِ هنن انگلينڊ ۾ and Jewish Studies Oxford Centre for Hebrew پڻ ٺاهيو آهي، جتي توريت ۽ انجيل مقدس کي قديم زبان ۾ محفوظ ڪيو ويو آهي. هاڻي اُن ٻوليءَ کي جديد (Modern) بنائي، ماڻهن تائين پهچائي رهيا آهن.

اها تاريخي حقيقت آهي ته عبرانيءَ مان عربي ٻوليءَ جنم ورتو. عربيءَ جي 28 حرفن مان 22 حرف عبراني جا آهن. عربي ٻولي آهستي آهستي ترقي ڪندي رهي، پر جڏهن اها اسلام جي ترجمان ٻولي مقرر ٿي، ته ان جي ترقيءَ کان اسان سڀ چڱي طرح واقف آهيون. اسان جي سنڌي علم لغت

ٻوليءَ جي جهڙي آهي تاريخ اوجھل؛ تمڙي آهي لغت لڪل. ٻنهي لاءِ اڄ سوڌو ڪابه رٿابندي نظر نٿي اچي.

يقينن ڄاڻو! اسان جي قديم تهذيبِي زبان به ساڳئي پد تي هئي. ان جي وسعت عبرانيءَ کان وڌيڪ هئي. افسوس ته سنڌو لکت بابت دنيا اندر اندازن 22 تحقيقي مرڪز آهن، پر هتي سنڌ ۾ هڪ به نه آهي.

عربن جي 711 عيسوي ۾ والار کان اڳ 12 سؤ سال اسان وٽ ٻولي ڌرم درٻار ۽ عام واهپي جي ٻولي رهي، يقيناً ان ٻوليءَ ۾ ڪافي ڪتاب ۽ ڌرمي پراڻ لکيا ويا هوندا، ڊراما لکيا ويا هوندا. شاعرن شاعري ڪئي هوندي، پر اهي سڀ قياسي ڳالهيون آهن، لکت ۾ اسان وٽ اهڙي ڪابه شيءِ موجود نه آهي. نه وري اسان ان ڏس ۾ ڪا کوجنا ڪئي آهي.

عربن جي اچڻ کان پوءِ هتي صورتحال بدلي. عربن دين اسلام کي ڦهلائڻ لاءِ سرڪاري طور مسجدون ۽ مدرسا جوڙايا، جتي سرڪاري پگهار تي معلم ۽ مُدرس مقرر ڪيا ويا. عربي لفظن کي سمجھائڻ لاءِ لغتون تيار ڪيون ويون؛ ڇاڪاڻ ته عرب ان علم کان اڳ ئي واقف هئا. اهڙين لغتن کي ’دو وايو‘ يعني ٻن ٻولين (Bilingual) جي لغت سڏيو ويو. نٿي، منصوره، سيوهڻ ۽ ٻين مرڪزن ۾ اهي دو وايو موجود هئا، جيڪي طالبن کي پڙهائيندا ۽ ياد ڪرائيندا هئا.

1520ع ڌاري سنڌ تي ارغونن، ازبڪن، ترخانن ۽ مغلن قبضو ڪيو. فارسي ٻولي جيڪا فارس، سينٽرل ايشيا، ننڍي کنڊ ۾ عام ٿي چڪي هئي. اها سنڌ ۾ ڏنڊي جي زور تي نافذ ڪئي وئي ۽ مدرسن ۾ عربي سان گڏ ان جي تعليم جو به بندوبست ڪيو ويو. (\*)

## علم لغت (Lexicology)

لغت بابت مستند ڪتابن مان بنيادي وصفون پيش ڪجن ٿيون، ته جيئن جديد علم جي حوالي سان بنيادي ڄاڻ حاصل ڪري سگهجي. ان کان اڳ Lexicology, Lexicography جهڙن اهم اصطلاحن کي سمجھڻ ضروري آهي:

”علم لغت، لغت سازي، لغت نويسي، اهڙا اصطلاح آهن جن کي عام طرح هم معنيٰ سمجهيو ويندو آهي. پر اصل ۾ انهن اصطلاحن ۾ ٿورو فرق آهي، جنهن کي سمجهڻ جي ضرورت آهي.“

’لغت سازيءَ‘ کي انگريزيءَ ۾ Lexicography چيو ويندو آهي، جيڪا لسانيات جي هڪ شاخ آهي، جنهن ۾ لفظن جو اڀياس ڪيو ويندو آهي، جنهن ۾ لفظن جي ماهيت، عناصر، معنائون، اچار، وياڪرڻي حيثيت ۽ سموري لفظي ذخيري (Lexicon) کي شامل ڪيو ويندو آهي. انهن ۾ نموندر لغت جي لفظن جي الف-ب وار ترتيب کي ڌيان ۾ رکندي سمير (Compilation) وغيره ٿيندي آهي.

Lexicography جا ٻه قسم ٿيندا آهن، هڪ اصولي لغت سازي (Theoretical Lexicography) ۽ ٻيو عملي لغت سازي (Practical Lexicography)، پهرئين قسم موجب لغت ٺاهڻ لاءِ لفظن، انهن جي معنائن جو عالمائي طريقي سان تجزيو ڪرڻ، انهن جي پاڇ (Decipherment) ڪرڻ، ويا ڪرڻي حيثيت جو تعين ڪرڻ، بن بنياد ۽ ارتقا معلوم ڪرڻ ۽ لفظن جو پاڻ ۾ تعلق ڏسڻ شامل آهي:

Theoretical Lexicography is scholarly discipline of analyzing and deciphering semantics, symptomatic and paradigmatic relationship within the lexicon (vocabulary)

اهي اصول آهن جن تي هلي ڪوبه لغت ساز لغت لکڻ جو عمل يعني لغت نويسي ڪري سگهي ٿو.

عملي لغت سازي (Practical Lexicography) لغت جو خاڪو جوڙي ان کي لکڻ ۽ مرتب ڪرڻ يا سميرڻ بابت آهي. ان جي وصف هن ريت ٿيندي.

“It is the art or craft of compiling, writing and editing dictionaries.”(2)

”انسائيڪلوپيڊيا برٽنيڪا“ جي حوالي سان جو هاڪارو عالم ۽

ٻولي جو ماهر ڊاڪٽر غلام علي الانا ”لغات سنڌي مخففات“ جي مقدمي ۾ هن ريت لکي ٿو ته:

”لغات (Lexicon) ڪنهن به ٻوليءَ جي لفظن جي الف-ب وار ترتيب جو اهو مجموعو يا ڪتاب آهي، جنهن ۾ ان ٻوليءَ جي لفظي ذخيري جي گڏ ڪيل هر هڪ لفظ اصطلاحِي محاورِي جي حصن جي الڳ الڳ معنيٰ، مفهوم ۽ وصف سمجھائي ويئي هجي. لفظن جي اهڙي ذخيري ۾ اهي لفظ يا ته ان (ماڻهوءَ) جي پنهنجي ماحول ۾ رائج هوندا، جنهن لغات جوڙي هوندي جيڪي (اهي لفظ) هُو پاڻ ۽ ٻيا ماڻهو گفتگو ۾ ڳالهائيندا هوندا، يا ڪن ڪتابن، دستاويزن، لکتن، علم ادب ۽ شعر و شاعريءَ مان چونڊ ڪري گڏ ڪيا هوندا، يا وري هنن لفظن جو اهو ذخيره ڌار ڌار ڪرت وارن، ڌنڌو ڪندڙ ماڻهن، هنرمندن، ڪمين ڪاسبين توڙي سماج جي خاص موضوعن سان دلچسپي رکندڙن وٽان گڏ ڪيو هوندو. لغت جي معنيٰ آهي: ٻولي، عام گفتگوياءِ لهجو، انگريزيءَ ۾ لغات لاءِ (Lexicon) لفظ ڪم آندو ويندو آهي، علم لغات لاءِ Lexicography“ (3)

ٻولين بابت عالمي انسائيڪلوپيڊيا جو مرتب، ان علم لاءِ هن طرح وضاحت ڪري ٿو:

Lexicography is the practical process of planning and compiling lexically oriented reference works, such as dictionaries, thesauruses, glossaries, concordances, and usage guides, which give information about the vocabulary of one or more languages. Lexicography is also the study of this process and its products(4).

Elements of dictionary: Intensive practical work on dictionaries has given rise to two disciplines, lexicography and lexicology:

Lexicography is concerned with the theory of dictionary compiling and use:

Lexicology is concerned with the unified theoretical study of dictionaries and of Lexical Units, considered on both semantic and grammatical levels.(5)

ترجمو: لغت نويسي ٻوليءَ جي لغتن، (Dictionaries)، ترتيب وار لفظن جون لڙهين معنيٰ سان يا ورڻ مالها (Glossaries)، هڪجهڙن لفظن/مترادف لفظن جو ڪوش (Thesaurus)، مطابقت رکندڙ لفظن جو ذخيرو جيڪو ترتيبوار هجي (Concordances) وغيره ۾ استعمال ٿيندڙ لفظ اصطلاح ۽ محاورن کي سندن ڌاتن يا سماجي ۽ ثقافتي پسمنظر مطابق مقرر ڪيل قاعدن ۽ اصولن مطابق رکڻ جو عمل. جنهن کي لغت سازي يا لغت نويسي چئجي ٿو. جڏهن ته علم لغت (Lexicology)، لغتن بابت مقرر ڪيل اصولن ۽ لفظن جي ڀاڱن جي معنيٰ توڙي گرامر جي سطحن جي اڀياس کي چئجي ٿو.

### ڪوش جا ڀاڱا (Elements of Dictionary)

ڪوش يا قاموس ٻن علمن کي هٿي وٺرائي آهي: هڪ لغت سازي (Lexicography) ۽ ٻيو علم لغت (Lexicology) لغت سازي ٻن بنيادي لفظن Lexico = لفظ + Graph = لکڻ يعني ڪنهن ترتيب سان لفظن لکڻ جو فن. لغت سازي ڪوش جي ترتيب ۽ ان جي درست استعمال بابت وضاحت ڪري ٿي.

جڏهن ته علم لغت: Lexicology ڪوشن بابت مقرر ڪيل نظرين، اصولن ۽ قاعدن مطابق لفظن (Lexical Units) جي معنيٰ ۽ گرامر وارن ڀاڱن تي بحث ڪري ٿو. ان جو اشتقاق ٿيندو Lexico = لفظ + Logy = سکڻ يا سائنس. يعني لفظن جي اڀياس جو فن يا سائنس.

لغت، عربي ٻوليءَ جو لفظ آهي، ان جي معنيٰ ٿيندي: ترتيبوار لفظن جو ذخيرو انهن جي معنيٰ، مفهوم سمجهاڻي وغيره ڪنهن به ٻولي جا لفظ پوءِ اُهي قديم هجن يا جديد، ڪنهن قوم جي ٻولي وغيره، انگريزي لفظ ڊڪشنري جي به اهائي معنيٰ آهي. فارسي ٻوليءَ ۾ ان کي ’فرهنگ‘ چون. لسانيات ۾ ان جو مفهوم ان طرح آهي ته ’اهڙي ڊڪشنري جنهن ۾ عام واهي جا لفظ ۽ محاورا گڏ ڪري انهن جي معنيٰ ۽ سمجهاڻي ڏني وئي هجي. قديم ۽ متروڪ لفظن علم لغت

جون وٽن الڳ لغتون آهن. فرهنگ جي لفظي معنيٰ آهي: سمجھداري دانائي. رسم رواج، هلت چلت، ثقافت وغيره. 'مرکز فرهنگ ايران' - ايران جو ثقافتي مرکز (Cultural Centre of Iran)

اهڙي طرح سنسڪرت ۽ هنديءَ ۾ 'لغت' کي چون 'کوش'. ان جي معنيٰ آهي: پوش، پردو محفوظ ذخيره وغيره. 'کوش' جو مفهوم آهي: لفظن کي حفاظت ۾ رکڻ، جيئن اهي ضايع ٿي نه وڃن، هميشه لاءِ محفوظ رهن. حقيقت اها آهي ته اسان وٽ لغت بابت ڪو مخصوص مفهوم نه آهي. جهڙي ريت ٻين ٻولين ۾ آهي. هن وقت تائين سنڌي ٻوليءَ جون جيڪي لغتون تيار ٿيون آهن، انهن ۾ انفرادي عنصر نمايان نظر اچي ٿو. گڏيل طور باقاعده بورڊ ترتيب ڏئي، 1940ع ڌاري 'جامع سنڌي لغت' بابت جيڪي تصور جوڙي ڪم جي شروعات ڪئي ويئي هئي، سي اڄ تائين ساڍا ٽي سگهيا آهن. البت انگريزن جي دور ۾ 1879ع ڌاري پادري شرت، اڌارام ٿانور داس ۽ مرزا صادق علي بيگ سنڌي-انگريزي ڊڪشنري تيار ڪئي. هنن سٺيون ڪوششون ورتيون هيون ته سنڌي ٻوليءَ جي ڪا مستند ڊڪشنري تيار ڪجي، پر کين پيش لفظن ۾ اعتراف ڪرڻو پيو ته هو پنهنجو مقصد ماڻي نه سگهيا. ايترو سو ضرور ٿيو ته هنن ڪن لفظن جون درست پڙهڻيون مقرر ڪيون. جيڪڏهن اهڙيون ڪوششون لڳاتار ٿينديون اچن ها، ته اڄ سنڌي ٻوليءَ جي پنهنجي مزاج مطابق مستند لغت جڙي چڪي هجي ها.

## لغت جي بنيادي جزن جي وضاحت:

علم لغت: علم لسانيات جي اهڙي شاخ (Branch) جيڪا لفظ يا لفظن جي جوڙن، جيئن مرڪب لفظ اصطلاحن، محاورن، پهاڪن، چوڻين هنري يا فني لفظن / اصطلاحن وغيره بابت لغت جي ماهرن پاران مقرر ڪيل اصولن ۽ قاعدن مطابق بحث ڪري، انهن جي صورت، معنيٰ، مطلب ۽ مفهوم کي واضح ڪري



علم لغت مطابق هر ٻوليءَ جا اصول الڳ ٿين ٿا. انهن مطابق لفظن جي جوڙجڪ، بيهڪ ۽ معنيٰ مقرر ڪئي ويندي آهي. ان جو بنيادي يونٽ: ڌاتو (Lexeme) هوندو آهي، جنهن مان پوءِ ٻيا لفظ جنم وٺندا آهن. جيئن سنسڪرت جو ڌاتو آهي. 'من' = سوچ، منش = سوچ رکندڙ هنديءَ ۾ ماڻو يعني ماڻهو. سنسڪرت مول (بنياد) جا سوين ٻيا لفظ ڏنل آهن، جيئن 'من ويچار'، 'من پاء'، 'من وديا' وغيره سنڌيءَ ۾ ماڻهوءَ مان ماڻهپو ماڻهپائي وغيره. سنڌي ڌاتو 'ڏگ' مان ڏڪيل، ڏڪايل، ڏڪيندڙ ڏڪهار وغيره جڙيا آهن. لغت جو ٻيو بنيادي يونٽ: ساڳي هجي وارا لفظ (Homographs) آهن. انهن جا بنيادي صوتيا (Phonemes) هڪ جهڙا هوندا آهن، ڪن صورتن ۾ سندن اعرابون به هڪ جهڙيون هونديون آهن. پر انهن جي معنيٰ ۾ فرق هوندو آهي. مثال هيٺ ڏجن ٿا:

سِر:	اوساري ۾ ڪم ايندڙ ڪچي/پڪي مٽيءَ جي ٿاڦ (Brick)
سِر:	اسم مذڪر = مٿو سيسي
سِر:	اسم مذڪر = ڪانهن جو قسم ٻوڙو تير
سِر:	اسم مذڪر = ڏنڊ، تلاءُ
سِر:	اسم مذڪر = آواز آلاپ
سِر:	اسم مذڪر = سنوت، رخ
سِر:	گهنج چمري جا، سٿڻ جا
سِر:	سِرڻ مان (جيت جو سِرڻ)
سِر:	سِرڻ مان امر = ڪسڪ، هٿ
سِر:	فعل امر = اڳتي ٿي، جاءِ هٽاءِ

اُتر:	اسم مذڪر = طرف (North)
اُتر:	اسم مذڪر = جواب
اُتر:	ظرف = مٽي، مٿاهون، ڏاڍو
اُتر:	صفت = سِرُس، سودي ۾ ڏنل وڌيڪ رقم

پٽ:	اسم مذڪر = لوهي پتي
پٽ:	اسم مذڪر = ريشم
پٽ:	اسم مذڪر = فرش زمين
پٽ:	اسم مذڪر = ميدان
پٽ:	اسم مذڪر = اولاد (Son)
پٽ:	فعل امر = چن
پٽ:	مؤنث = پاراتو

ٽيون يونٽ: لفظ جي آوازن جي اُچار واري فرق تي بحث ڪري ٿو جنهن کي (Homologue) يا (Homonyms) چئجي ٿو. ان مطابق آواز هڪ ٻئي سان ميل کائڻ ٿا. پر انهن جي معنيٰ ۾ تمام وڏو فرق هوندو آهي. مثلاً: عمارت - امارت، نظير - نذير، ظمير - زهير، قصر - ڪثر، عطائي - آتائي، عرب - ارب، شق - شڪ، قرار - ڪرار، ڪمر - قابل، ڪابل، ڪلب - سمر - ثمر، وغيره.

ايڊورڊ فين گين پنهنجي ڪتاب Language Its Structure and Use ۾ هيٺيان مثال ڏنا آهن:

Led/Lead, bear/bare, to/two/too and we/wee (6)

چوٿون يونٽ: هي تلفظ مطابق اُچار (Pronunciation) سان تعلق رکي ٿو ان مطابق ٻوليءَ ۾ لفظ جي رائج صورت واري داخلا ڪرڻ گهرجي. ڪوشش ڪري لفظ جي حرفن تي زير، زير، پيش وغيره ڏيڻ گهرجي. مثلاً ٻٽو = ٻيٽو ٻٽو = لسو کٽل ڪنن کان سواءِ، ڪوٽو = غلط بياني ڪندڙ ڪوٽو = بد ذاتقيدار گسو، شفا = موت، شفا = چڱيلائي، تندرستي، چاڪو = چير، ڦاڙ چاڦو = صحتمند وغيره.

پنجون يونٽ: معنيٰ (Meaning) بابت آهي. ان مطابق لفظ جون ڪيئي معنائون ٿين ٿيون. اهي پوري ترتيب سان ڏيڻ گهرجن. مثلاً: رنگ = رنگ (Color) ان جون ٻيون معنائون: نمونو راڳ، تماشو لطف، مزو وغيره آهن. ٻيو لفظ آهي: 'سوپ' = جيت، فتح، ڪامراني. لمجي مطابق ڪي ان کي 'سوب' ته

ڪي وري 'صوب' لکن ٿا. ڪي ليڪڪ مٺند = موسم ڪي 'مٺد' به لکن ٿا، جڏهن ته مٺند = عورت، ڪامٽي آهي. سَرهو = خوش، ۽ سَرهو = خوشبوءِ وارو. ان صورت ۾ لفظ تي اعراب ڏيڻ ضروري آهي. هُنڙ مصدر مان 'آهي' فعل زمان حال ۽ ان جو ماضي ٿيندو 'هو' مثال: هو ايندو آهي. (زمان حال) هو ايندو هو. (زمان ماضي) ڪي ليڪڪ پنهنجي تر جي لمجي ۾ ڳالهائيندڙ صورت ۾ ماضيءَ واري صيغِي ۾ هيو هئو وغيره لکن. ان موضوع تي علم معنيٰ (Semantics) واري باب ۾ تفصيل سان بحث ڪيو ويندو.

معنيٰ ڏيڻ کان اڳ، لغت نويس ڪي خبر هجڻ گهرجي ته داخلا ڪيل لفظ اصل ۾ ڪهڙي ٻوليءَ جو آهي ۽ ڪهڙي قاعدي مطابق اسان وٽ رائج ٿيو آهي. ان بابت "سنڌي ٻوليءَ جون خاصيتون" واري باب ۾ ڄاڻايل موضوعن مطابق تفصيل سان بحث ڪيو ويو آهي.

ان کان علاوه لغت نويس ڪي اهو به ڄاڻائڻ گهرجي ته داخل ڪيل لفظ گرامر جي ڪهڙي ڀاڱي ۾ اچي ٿو ڇاڪاڻ ته گرامر مطابق لفظن جون معنائون تبديل ٿين ٿيون، به مثال پيش ڪجن ٿا:

مٺ:	اسم مذڪر = وڏو گهڙو
مٺ:	اسم مذڪر = عزيز قريب
مٺ:	اسم مؤنث = ڦوڪيل ڳتو
مٺ:	فعل - آمر = بدلاءِ
مٺ:	صفت = برابر، ثاني، جوڙ
مٺ:	صفت = متجندڙ غير جتادار ضد: آمٺ
ٻيو مثال:	

مهر:	اسم مؤنث = مهرباني، رحم، ڪمل
مهر:	اسم مذڪر = ڪابينو، نڪاح وقت مقرر رقم
مهر:	اسم مذڪر = سڃ
مهر:	اسم مؤنث = ٺپ (Stamp)
مهر:	اسم مؤنث = مهار (ڏندن جي)
مهر:	اسم مؤنث: مهار، واڳ

## لغت نويسيءَ جي مختصر تاريخ ۽ طريقه کار

عام طور هر زبان ۾ لغت نويسيءَ جو طريقو مختلف رهيو آهي. دنيا ۾ اڪثر لغتون انفرادي ڪوششن سان جوڙيون ويون آهن. لغت جي ماهرن پنهنجي علمي ڄاڻ، ڪتابن جي ذخيري، لڳ لاڳاپن، ڪن صورتن ۾ شاگردن کي سکيا ڏيئي، رجسٽرن (بندن) تي لفظ اتاري انهن جي معنيٰ ۽ مفهوم ڏيئي ڪاغذن کان مشق ڪرائي، لغتون تيار ڪيون. ڪن عالمن اهم ڪتابن توڙي شعري مجموعن جي حاشين تي ڏکين لفظن جون معنائون لکيون، پوءِ اُهي اتاريون ويون. ان آڌار تي لغتون تيار ٿيون. ”فرهنگ آصفيه“ آخري اصول مطابق تيار ڪئي وئي. ان کي اردو ٻوليءَ ۾ ’مفصل ۽ مجمل لغت‘ ليکيو وڃي ٿو.

جڏهن ته Samuel Johnson اپريل 1755ع ڌاري پنهنجي نالي سان ڊڪشنري تيار ڪئي. انگريزي ٻوليءَ جي نالي واري لغت نويس ويبسٽر Webster پنهنجي جنگ مشهور ڊڪشنري جو ڪم 1807ع ۾ شروع ڪيو ۽ ساندہ 21 سال ڪم ڪرڻ کانپوءِ 1828ع ڌاري Dictionary A Comprehensive - An American Dictionary of English Language تيار ڪئي. ساڳي ريت Chambers Dictionary ۾ عالم William ۽ Robert Chambers پهريون ڀيرو 1872ع ۾ تيار ڪري پڌري ڪئي.

ڪاربن تي لفظن جي اتارڻ جو ڪم يورپ ۾ 19هين صدي عيسويءَ ۾ ٿيو. جڏهن هڪ ادارو جوڙي آڪسفورڊ ڊڪشنري جو پهريون جلد 1895ع ۾ غير سرڪاري طور شايع ڪيو ويو ۽ 1928ع ڌاري اها 10 جلدن ۾ باقاعده شايع ڪئي ويئي. (7)

اسان وٽ سنڌ ۾ لغت سازيءَ جو باقاعدي ڪم انگريزن جي دور ۾ 1845ع کان شروع ٿيو جيڪو ڪيپٽن جارج اسٽئڪ ڪيو. سندس پهرين لغت انگريزي - سنڌي 1849ع ۾ ۽ ٻي سنڌي - انگريزي لغت 1855ع ۾ ڇپي، جن ۾ سنڌي ديوناگري لپيءَ ۾ لکيل آهي. ڪيپٽن صاحب ان راءِ جو هو ته اها لپي سنڌيءَ جي پنهنجي آهي، ان کي اختيار ڪرڻ گهرجي. سندس ٻي

ڊڪشنري، انگريزن پاران سنڌي ٻولي بابت ڪيل فيصلي کان ٻه سال پوءِ ڇپي. تڏهن به هو سرايلس کي هدايت ڪري ويو ته سندس اها لغت به خداوادي خط (ديوناگريءَ جو سنڌي نمونو) ۾ شايع ٿيڻ گهرجي.

جارج شرٽ، حيدرآباد مشن اسڪول جو مئنيجر هو جنهن کي سنسڪرت ۽ ٻين ڏيهي ٻولين تي عبور حاصل هو. هن صاحب 1866ع ۾ ”اڪر ذاتو ڪوش“ جوڙيو جنهن ۾ لفظن جا بنياد پڻ ڏنائين، اها لغت سنڌ ۾ درسي ڪتابن ۾ شامل هئي.

جارج شرٽ، مرزا صادق علي بيگ ۽ اڌارام ٿانورداس عربي سنڌي لپيءَ ۾ سنڌي-انگريزي لغت 1879ع ۾ جوڙي جنهن لاءِ هنن وڏا جتن ڪيا. سندن مکيه مقصد هو ته اها مستند ڊڪشنري ليکي وڃي. ان حوالي سان سنڌي ٻولي جو مٿان لغت نويس ڪاڪوپيرومل مهرچند آڏواڻي پنهنجي تحقيقي مقالي ”سنڌي ٻوليءَ جون ڊڪشنريون ڪيئن جڙيون؟“ ۾ لکي ٿو ته:

”ڊڪشنري جوڙڻ لاءِ مرزا صادق علي مسلمانن جا گهرو لفظ ۽ اصطلاح ۽ سرگواسي ديوان اڌارام ٿانورداس هندن جا گهرو لفظ ۽ اصطلاح ڪٺا ڪيا هئا. اهي ٻئي جڻا شرٽ صاحب سان گڏجي ڪڏهن پٿارين، سونارن، واڏن ۽ ٻين ڪاسبين وٽ ويندا هئا، ته ڪڏهن ٻين ۾ آبادگارن وٽ ويندا هئا. ۽ انهن شين، اوزارن وغيره جون يادداشتون ٺاهي ايندا هئا. انهن يادداشتن تي بروقت هر هڪ لفظ جي سامهون انگريزي لفظ به لکندا هئا.... مون تخمينو ڪيو آهي ته شرٽ صاحب واري ڊڪشنريءَ ۾ اٽڪل ويهه هزار لفظ آهن، انهن ويهن هزارن لفظن مان ويهه چڪون يعني سراسري هڪ هزار لفظ جي پويان هڪڙي چوڪ ڪڍي ڏيکاري (ڊاڪٽر گربخشاڻي ڏانهن اشارو) ته انصاف مڃانس.“ (8)

لغت ۽ شاهه لطيف جي حوالي سان جڏهن به ذڪر ايندو ته مانواري محقق ليلارام وطن مل کي ضرور ياد ڪيو ويندو. هي صاحب ميمڙ ۾ سب جج هو ۽ مرزا قليچ بيگ وارو تعلق ۾ مختيار ڪار هو. ٻئي پنهنجي دور جا وڏا عالم اديب ۽ شاهه لطيف جا پارکو هئا. مهيني ۾ ٻه چار ڪچمريون

ضرور ڪندا هئا. سندن گفتگوءَ جو موضوع: سنڌ جي تاريخ، شاهه لطيف ۽ سنڌي ادب هوندو هو. سرگواسي ليلارام مڃي ٿو ته ادب جي حوالي سان، هو مرزا صاحب کي ڪجهه ڏٺي نه سگهيو پر وٽانس گهڻو ڪجهه پرايائين. ليلارام ساندهه اٺ ورهيه ڪوشش ڪندي شاهه عبداللطيف ڀٽائي بابت هڪ بنيادي ڪتاب *Life, Religion and Poetry of Shah Latif* تيار ڪري ورتو. جيڪو 1889ع ”فينڪس پريس“ ڪراچيءَ مان شايع ٿيو. شاهه صاحب جي حياتيءَ جو احوال هن مرزا قليچ بيگ جي ڪتاب *”Life of Shah Abdul Latif Bhittai“* تان اٿاريو. جنهن جو مسودو هن تيار ڪري ورتو هو (جيڪو تمام گهڻو پوءِ 1980ع ۾ شايع ٿيو) جنهن جو ماخذ مير عبدالحسين سانگيءَ جو فارسيءَ ۾ لکيل ڪتاب ”لطايف لطيفي“ هو جيڪو هن 1888ع ۾ تيار ڪيو هو. ليلارام وڻ مل کي البت شاهه لطيف جي ڏکين لفظن، محاورن، قرآني آيتن، حديثن، عربي، فارسي، بلوچي لفظن ڏاڍو منجهايو. ڇاڪاڻ ته ان وقت تائين شاهه جي رسالي بابت ڪا به لغت تيار نه ٿي هئي. هن ڪوشش ڪري عربي، فارسي، هندي سنسڪرت جون ڊڪشنريون پڙهيون. ٻئي طرف کيس ’ڪافر‘ چئي ملن مولوين قرآني آيتن بابت وضاحت ڏيڻ کان انڪار ڪيو. کيس پٽ شاهه ۾ هڪ جهونو عالم آخوند احمدي مليو جنهن جو تڙ ڏاڏو آخوند نور محمد ڀٽي شاهه لطيف جو استاد هو جنهن کيس ابتدائي تعليم ڏني هئي. ليلارام جو چوڻ آهي ته سڄي سنڌ ۾ ڪو اهڙو ماڻهو نه آهي، جنهن جي ڄاڻ آخوند صاحب جي معلومات جي اڌ برابر به هجي. کيس شاهه سائين جا شعر ۽ لفظن جون معنائون ازير هيون. هو انهن جي وضاحت به سٺي نموني ڪري ويندو هو.“ (9)

آخوند احمديءَ کي ڪاڪي پيرومل مهرچند آڏواڻي، ڊاڪٽر گربخشاڻي واري رسالي تي ڪيل تنقيدن ۾ به ڪافي دفعا سٺن لفظن ۾ ياد ڪيو آهي. هڪ هنڌ لکي ٿو ته:

”محبت جي ميدان ۾ عاشق ٿي آڄام“ (يمن ڪلياڻ)

آڄام معنيٰ هدف يا نشان جو چٽجي (Target) اهو اصل پارسي لفظ

‘آماچ’ آهي، پر سنڌيءَ ۾ ان جو اچار ئي ابتوا هيءُ معنيٰ اصل مرحوم آخوند  
احمدي پٽ واري ٻڌائي نه ته چڱا چڱا پارسي ڄاڻو اهي لفظ سمجھي نه ٿي  
سگھيا. (10)

ليلارام رسالي جي لفظن جي معنيٰ ڏيڻ ۾ وسان نه گھڻايو. ان وقت مرزا  
قليچ بيگ کان علاوه پرماتند ميوارام پيرومل مهرچند آڏواڻي ۽ ٻين شاهه جي  
پارڪن کان علاوه هن مرد مجاهد آخوند احمديءَ وٽ ڪافي پنڌ ڪٽيا، لفظ  
جي صحيح معنيٰ ڏيڻ جي ڪوشش ڪئي. هن پنهنجي ڪتاب جي ٻئي  
پاڻي ۾ جنهن ۾ ترتيب وار معنائون ڏنيون آڻائين، انهن ۾ مکيه لفظن جي  
پڇاڙي ۾ اهو ٻڌايو آڻائين ته اهو لفظ کيس آخوند احمد پٽ واري سمجھايو.

”پرماتند ميوارام سن 1905ع کان سنڌي ڊڪشنري جوڙڻ جو ڪم  
شروع ڪيو. ته ڪٿان ڪٿان نهايت ڪارائتيون ڊڪشنريون، دستخط  
لفتون ۽ ٻيا ڪي ڪارائتا ڪتاب آڻي، پنهنجي ڪم جي ڪوٺي، ايتري  
قدر پري ڇڏيائين جو پير رکڻ جي جاءِ مشڪل ملندي هئي. ماستر سمج رام  
وارو ”سمج ڪوش“ به هٿ ڪري آيو هو. جواچ تائين نه ڇپيو آهي، هن  
هيڏي ساري ڍڳ ۾ منهنجي ڪم جا فقط ٻه ڪتاب نڪتا: هڪ دستخط  
لفت جوڙيل مرحوم آخوند عبدالرحيم وفا عباسي ۽ ٻيو ترمپ صاحب وارو  
رسالو جنهن ۾ حاشيءَ تي انهيءَ ساڳي آخوند صاحب جي هٿ اکرين  
انهجن لفظن جون معنائون لکيل هيون.“ (11) پرماتند، سنڌي-انگريزي  
1910ع ۽ انگريزي-سنڌي 1933ع ۾ ويهين صديءَ جي شروعات ۾ جوڙيون  
ويون. پرماتند ميوا رام وڏو جاکوڙي مڙس هو. لفظ ڪٺي ڪرڻ لاءِ هن وس  
ڪيا. هر جمعي يا آچر ڏينهن حيدرآباد سول اسپتال وڃي ويهندو هو ۽  
ماڻهن کان سندن ڪرت بابت ڄاڻ وٺي نوٽ ڪندو ويندو هو ڪڏهن  
هارين ته ڪڏهن لوهارن وٽ وڃي ويهندو ۽ اکر، اصطلاح معلوم ڪري  
انهن جي معنيٰ لکندو ويندو هو. ڪاڪوپيرومل ان ڏس ۾ لکي ٿو ته:

”مستّر پرماتند پاڻ به رسالي جو اڀياسي هو ۽ سنڌيءَ جو چڱو ڄاڻو ۽  
نمايت خبردار آهي، هڪ هڪ لفظ سوچي سمجھي پوءِ لکيو اٿس. ڪن

لفظن جون معنائون ڪٿان جو ڪٿان وڃي جهڻي ايندو هو. سندس ڊڪشنريءَ مان ڪو هڪ چوڪ ڪڍي ڏيکاري ته انصاف مڃانس!.

وڌيڪ لکي ٿو ته: ”مون پنهنجي غريب اللغات جا ٻيا ڀاڱا ڪين ڇپايا. ته به پنهنجي ٻارنهن تيرنهن ورهين جي محنت اجائي ڪانه وڃايم [شاهه جي رسالي جي لغت- ’غريب اللغات‘] لاءِ مون جيڪي اکر ڪني ڪيا هئا، ۽ جيڪي پادري شرٽ واري ڊڪشنري ۾ ڏنل ڪين هئا. اهڙي ريت ٽي هزار کن لفظ ڪٺا ڪري يادداشت مسٽر پرماتند ميوا رام کي ڏنم جنهن اُهي سڀ لفظ پنهنجي ڊڪشنريءَ ۾ گڏيا. سرگواسي ديوان ڪوٽيل ٻن لفظن جي وڏي يادداشت منهنجي جهوني يارڙي مسٽر پرماتند ميوا رام کي ڏني“ (12)

سجڳاڳ فردن پاران اهڙيون لغتون ڇاپڻ جو سلسلو اڄ تائين هلندڙ آهي. انهن ڊڪشنرين جا تفصيل منهنجي دوست ڊاڪٽر رياضت ٻرڙي تازو سوشل ميڊيا تي آندا آهن. سنڌي ٻوليءَ جي هڪ ٻوليائي لغت جوڙڻ جو ڪم باقاعده گهڻو پوءِ شروع ٿيو ۽ پهرين لغت 1886ع ۾ جهتمتل جي ”وڻتپتي ڪوش“ نالي ڇپي، جنهن ۾ سنڌيءَ جا اهڙا لفظ جن کي هن سنسڪرت مان نڪتل سمجهيو انهن جون معنائون ڏنائين. ان کان پوءِ پيرومل مهرچند آڏواڻيءَ شاهه لطيف جي ٽن سرن ۾ آيل ڏکين لفظن جي معنائن تي مشتمل ’غريب اللغات‘ جوڙي جيڪا 1907ع ۾ ڇپي. مرزا قليچ بيگ پڻ شاهه جي حوالي سان ”لغات لطيفي“ مرتب ڪئي، جنهن کي 1914ع ۾ شايع ڪرايو. مرزا قليچ بيگ جي ”قديم لغات“ ڪلاسيڪي شاعرن جي شاعريءَ جي ڏکين لفظن تي مشتمل لغت 1924ع ۾ شايع ٿي، آخوند عبدالرحيم ”وفا“ عباسيءَ جي ”جواهر اللغات“ 19هين صديءَ جي وچ ڌاري تيار ڪيل هئي، پر ڇپي ڪانه هئي. سنڌي لئنگئيج اٿارٽي ان کي 1993ع ڌاري ڇپائي پڌرو ڪيو آهي.

1940ع ڌاري ”سنڌي ساهتيه مرڪزي صلاحڪار بورڊ“ طرفان ”جامع سنڌي لغات“ تيار ڪرائڻ جي باري ۾ رٿيو ويو. شروع ۾ هڪ ڪاميٽي علم لغت



مقرر ڪئي وئي، جنهن ڪجهه ڪم ڪيو. ان ڏس ۾ ڪاڪو پيرومل مهرچند آڏواڻي پنهنجي هڪ مضمون ۾ لکي ٿو ته:

”بورڊ جي پهرين ميٽنگ 14 سيپٽمبر 1940ع تي ٿي جا ٻئي ڏينهن به هلي. ان ۾ نھراءُ پاس ٿيو ته لغت جوڙڻ جو ڪم بنا دير شروع ڪرڻ گهرجي. بروقت هڪ سب ڪاميٽي مقرر ٿي، جنهن جو هڪ ميمبر مان آهيان. اسان يڪدم ٻئي ڏينهن يعني 16 سيپٽمبر 1940ع کان وٺي، سنڌي-سنڌي لغت جوڙڻ شروع ڪئي. هن وقت تائين انهيءَ لغت جا پهريان ٻه جلد تيار به ٿي چڪا آهن. جن جي ڇپائڻ ۾ ڪنٽرول جي رڪاوٽ آهي، جيئن اها ختم ٿي ته لغت جا ٻئي ڀاڱا ۽ ٻيا ڪتاب شايع ڪيا ويندا.“ (13)

ڊڪشنري بورڊ جا ٻيا ميمبر هئا:

(1) ڊاڪٽر عمر بن محمد دائود پوٽو

(2) مولانا دين محمد وفائي

(3) حڪيم فتح محمد سيوهاڻي

(4) عثمان علي انصاري

(5) لال چند امر ڏنومل

(6) جينمل پرسرام (14)

پاڪستان ٺهڻ جي هلچل ۾ لغت بورڊ جو ڪم ڊاوائڊول ٿي ويو. ديوان ميمبر سنڌ ڇڏي هندستان هليا ويا، جيڪو ڪم ٿيو اهو آفيس ۾ محفوظ رهيو. سنڌي لغت تي باقاعدي سان ڪم تڏهن کان شروع ٿيو جڏهن پاڪستان ٺهڻ کانپوءِ صلاحڪار بورڊ کي ’سنڌي ادبي بورڊ‘ جو نالو ڏئي، نئين سر جوڙيو ويو ۽ لغت جو ڪم باقاعدي يونيورسٽيءَ ۾ قائم ”ڊڪشنري آفيس“ ۾ شروع ٿيو جنهن جي ذميواري ڊاڪٽر نبي بخش بلوچ کي ڏني وئي ۽ 1952ع کان باقاعدي ڪم شروع ڪيو ويو.

مٿي ڪاڪي پيرومل طرفان ذڪر ڪيل لغت جا پهريان ٻه جلد تيار ٿي چڪا هئا، جن کي سامهون رکي ڪم جي شروعات ڪئي وئي. انهن ۾ واڌارا ڪرڻ لاءِ لائحہ عمل تيار ڪيو ويو. انهن جو ذڪر يا مڃتا پڻ ڪرڻ گهرجي ها ته جيئن تاريخ جي درستگي ٿي سگهي ها.

سنڌي ٻوليءَ بابت ”جامع سنڌي لغات“ جو مرتب ڊاڪٽر نبي بخش خان بلوچ هو. سندس لياقت 1945ع ڌاري عثمان علي انصاري سيڪريٽري تعليم ڏانهن، ان موضوع تي لکيل مضمون مان پڌري آهي. (15) ڪاميٽي پاران مقرر اصولن جي وضاحت ڪندي لغت جي ڪم واري طريقي بابت ڊاڪٽر بلوچ لکي ٿو ته:

(1) ٻوليءَ جي دائري اندر مختلف خطن ۾ مروج لفظن کي گڏ ڪرڻ ۽ انهن جون الف-ب وار چٽڪيون ۽ فهرستون ٺاهڻ.

(2) هر هڪ لفظ جي اُچارن، هجي (Spelling)، جنن ۽ پڌن (Syllabication) ۾ ورهائڻ، ۽ ان موجب اُچار مقرر ڪرڻ.

(3) هر هڪ لفظ جا مادہ، ڌاتو ۽ اشتقاق ڪيڏ ۽ ان لفظ جي تاريخي ارتقا بيان ڪرڻ.

(4) هر هڪ لفظ جي معنيٰ، ان جو مفهوم سمجهاڻي ڏيڻ ۽ فقري جملي ۽ شعر جي مصرع، چوڻي ۽ پهاڪي ۾ ان جو مفهوم سمجهاڻي ڏيڻ ۽ ان جو استعمال ڏيکارڻ ته جيئن الڳ الڳ حالتن (Context of Situation) ۾ لفظ جي ڌار ڌار معنيٰ نمايان معلوم ٿئي.

(5) هر هڪ لفظ جي وياڪرڻي حيثيت يعني ڳالهائڻ جي اٺن صورتن (of Speech Parts) مان ڪنهن به هڪ حيثيت جي نشاندهي ڪرڻ.

(6) هر هڪ لفظ اُچار لاءِ ڪنهن خاص علامت (Symbol) ذريعي اُچار جي نشاندهي ڪرڻ.

(7) هر هڪ لفظ جي حيثيت ۽ معيار نشري جملن، چوڻين، پهاڪن ۽ شعري مصرعن ذريعي بيان ڪرڻ ته جيئن خبر پوي ته اهو لفظ روزمره واري ٻوليءَ موجب عام محاوروي (Colloquial) ۾ ۽ عام گفتگو ۾ عام طور مروج آهي يا بازاری ٻولي (Slang) ۾ رائج آهي.

(8) اهڙيءَ طرح هر هڪ لفظ جي معنيٰ کانسواءِ هم معنيٰ لفظ ۽ انهن جا فقرن، جملن، چوڻين، پهاڪن ۽ بيتن وغيره ۾ رائج استعمال جا مثال ڏيڻ.

(ڪنهن به قديم ۽ تهذيب ٻوليءَ جي لغت جوڙڻ جا اهي قاعدا هوندا آهن.)

لغت نويسيء لاء ڌار ڌار لغت نويس، الڳ الڳ قدم کڻندا آهن. ڪي لغت نويس جدا جدا خطن ۾ پنهنجا ”خابرو“ (Informants) مقرر ڪندا آهن. اهي ماڻهو پنهنجي پنهنجي ترمان ڌار ڌار موضوعن وارا لفظ گڏ ڪري لغت نويس يا مرڪزي آفيس ڏانهن موڪليندا آهن، ڪي لغت نويس پنهنجن ساٿين، مددگارن جي مدد سان ڪتابن، رسالن، اخبارن، مضمونن ۽ مقالن وغيره مان اثاثو گڏ ڪندا آهن. ڪي ماهر ٻئي طريقا اختيار ڪندا آهن. هن ڏس ۾ ”جامع سنڌي لغات“، لاء ڊاڪٽر نبي بخش خان بلوچ جيڪو طريقو اختيار ڪيو تنهن لاء ڊاڪٽر صاحب خود فرمائي ٿو ته:

”هن لغات جي لفظن جو ذخيره هيٺين سرچشمن مان گڏ ڪيو ويو آهي:

(الف) ڇپيل ڪتاب، جن مان ادب توڙي ٻين مختلف موضوعن تي لکيل اندازاً 450 ننڍا وڏا ڪتاب توڙي مخزنون پڙهيون ويون ۽ انهن مان الفاظ ۽ اصطلاح چونڊيا ويا.

(ب) اهي جملي ڇپيل لغاتون، جن جو سنڌي لفظن جي معنيٰ سان واسطو هو.

(ج) ادب ۽ لغت جي اڻ ڇپيل قلمي ڪتابن جو ذخيره. خاص طرح شاهه عنايت رضوي، خليفي نبي بخش، فقير محمد صديق ۽ مولوي غلام محمد خانزئي جا رسالا جن مان انوکا الفاظ چونڊي هن لغات ۾ داخل ڪيا ويا. اڻ ڇپيل لغاتن مان آخوند عبدالرحيم عباسيءَ جي جواهر اللغات ۽ مولوي علي محمد مهيريءَ جي سنڌي لغات (مسودو) انهن ٻنهي مان جملي الفاظ شامل ڪيا ويا آهن. بمبئيءَ مان مسٽر تاراچند گاجرا ۽ لالا هاسانند جي لکيل لغات جا الفاظ اُتاري موڪليا، جن کي ڇنڊڇاڻ بعد داخل ڪيو ويو.

”هن سلسلي ۾ هيءَ احتياط پڻ رکيو ويو آهي ته جيئن سنڌي ٻوليءَ جي مڙني مکيه محاورن (لهجن) يعني ته لاڻ سري ٿر، ڪاڇي، ڪاري ڪڇ ۽ لس ٻيلي جي مخصوص ٻولين (لهجن) جا انوکا عام رائج الفاظ ۽ اصطلاح هن لغات ۾ شامل ڪري سگهجن.“

”نج سنڌي لفظن کانسواءِ عربي ۽ فارسي لفظن جو پڻ ڪافي وڏو ذخيره سنڌي ٻوليءَ ۾ شامل ٿي چڪو آهي. انهن مان هڪڙا اهاڙا آهن، جن کي سنڌي ٻوليءَ آڏي مڪي پنهنجو ڪري ڇڏيو آهي. ۽ ٻيا ڪي عربي، فارسي لفظ ۽ محاورا پوئين ڏيڍ سئو ورهين ۾ سنڌي شاعرن ۽ اديبن جي زبان ذريعي سنڌي ادب جو جزُ بنجي ڪتابن ذريعي، شايع ٿي چڪا آهن. اهڙن عربي ۽ فارسي لفظن ۽ اصطلاحن کي پڻ داخل ڪيو ويو آهي. انهيءَ لاءِ ته هيءَ لغات سڀني طبقن لاءِ ڪارآمد ٿي سگهي.“

ڊاڪٽر صاحب اڳتي لکي ٿو:

”هن لغات جي تياري ۽ تڪميل لاءِ هڪ مرڪزي آفيس قائم ڪئي ويئي ۽ تعلقي وار ڪارڪن مقرر ڪيا ويا، جن هدايتن موجب سنڌ جي سڀني ڀاڱن جي مقامي لفظن ۽ اصطلاحن جا ذخيرا گڏ ڪري موڪليا. مرڪزي آفيس جي عملي ڪارڪنن کان پمٽل مواد کي هدايتن موجب ڇنڊي ڇاڻي صاف ڪيو ۽ پڻ ڇپيل توڙي اڻ ڇپيل ڪتابن مان الفاظ ۽ اصطلاح چونڊي قلم بند ڪيا.“ (16)

ان ۾ ڪو شڪ ناهي ته ڊاڪٽر بلوچ صاحب پنهنجون سڀ صلاحيتون ”جامع سنڌي لغات“ ۽ لوڪ ادب جي سميت تي صرف ڪيون پر جيڪڏهن مٿي ذڪر ڪيل عالمن ۽ ڊاڪٽر عبدالڪريم سنديلي کان ڪم ورتو وڃي ها ته لغت جي جامعيت ۽ سند ۾ فرق اچي ها.

## حوالا:

(1) Crowther Jonathan, Oxford Advanced Learner's Dictionary (fifth edition) 1995, p.685.

(2) فهميده حسين، ڊاڪٽر ”سنڌي ٻولي: مختلف لساني پهلو“، سنڌي لئنگئيج اٿارٽي، حيدرآباد 2012ع، ص- 126

(3) الانا، غلام علي ڊاڪٽر، ”لغات سنڌي مخففات“، سنڌي ادبي بورڊ، ڄامشورو- ص: پ.

- (4) William Bright, International Encyclopedia of Linguistics -Vol-II, Oxford University Press New York-1992, P-330
- (5) Ibid, P-333
- (6) Finegan, Edward, Language its structure & use, Thomson Learning 2002, p-31
- (7) Source: Internet
- (8) آڏواڻي، پيرومل۔ ”گربخشاڻي وارو شاه جو رسالو“۔ سنڌ ثقافت کاتو ڪاچو پبليڪيشن 2018ع۔ ص: 64-65.
- (9) Watan Mal Lela Ram, Life, Religion and Poetry of Shah Latif 1st Ed. 1889, 2nd Ed. 1985 —pp- v, vi.
- (10) پيرومل مهرچند آڏواڻي ”گربخشاڻي وارو شاه جو رسالو“ ثقافت کاتو حڪومت سنڌ۔ ٻيو ڇاپو 2018ع۔ ص 76.
- (11) آڏواڻي، پيرومل۔ ”گربخشاڻي وارو شاه جو رسالو“۔ ڪاچو پبليڪيشن 2018ع۔ ص: 99
- (12) ساڳيو۔ ص ص: 102 ۽ 65
- (13) هڪڙو انور فگار مرتب۔ سنڌي ٻوليءَ بابت مقالا ۽ مضمون I۔ سنڌي لئنگئيج اٿارٽي 2007۔ ص 87.
- (14) سيد، جي ايم ”جنب گذاريم جن سين“ جلد-2، سنڌي ادبي بورڊ، 1979ع، ص 324.
- (15) بلوچ، نبي بخش خان ڊاڪٽر، تماهي مهراڻ۔ 1965، ص ص: 77-171.
- (16) بلوچ، نبي بخش خان ڊاڪٽر، ”جامع سنڌي لغات“ سنڌي ادبي بورڊ، 2007ع جلد پهرين جي ’مهاڳ‘ تان ورتل.

## علم ذاتو يا اشتقاق Etymology

“Etymology: The study of the origins and history of the form and meaning of words. The linguistic form from which a later form derives is called its etymon. A popular or folk etymology arises when a word is assumed to come from a particular etymon, because of some association of form or meaning, whereas in fact the word has a different derivation.”(1)

ترجمو: علم ذاتو (Etymology): لفظن جي شڪل ۽ معنيٰ جي بنياد ۽ تاريخ جو اڀياس آهي. لسانياتي شڪل يا فارم جنهن مان بعد ۾ ٻي شڪل پيدا ٿئي، ان کي ان جو ذاتو يا Etymon چئجي ٿو. مشهور يا عام ’علم ذاتو‘ جي ابتدا اتان ٿئي ٿي، جڏهن اهو سمجهيو ويندو آهي ته هي لفظ ڪنهن خاص ذاتوءَ مان نڪتو آهي؛ ڇاڪاڻ ته ان جو لاڳاپو خاص صورت، مخصوص آوازن يا معنيٰ سان هوندو آهي، پر حقيقت اها آهي ته اهو لفظ اڃائي ٻئي ڪنهن هنڌان آيل هوندو آهي.

علم ذاتو ۽ اشتقاق ۾ بنيادي طور ٽورو فرق آهي. ذاتو کي عربي ۾ ’مادو‘ سنسڪرت ۾ ’مول‘، فارسيءَ ۾ سرچشمه ۽ انگريزيءَ ۾ ’Root‘ چيو ويندو آهي. علم لسانيات مطابق لفظ جو آڳاٽو بنيادي جزو جنهن مان پوءِ ٻيا لفظ ٺهيا، يا ڪن صورتن ۾ ان جي شڪل (Form) ۾ تبديلي اچي ٿي ته ڪن صورتن ۾ ٻين ٻولين جي جن: اڳياڙين (Prefixes) يا پڇاڙين (Suffixes) سان ملي ڪري نوان لفظ جوڙين ٿا. لفظ جي اهڙي ترتيب ۾ پرک کي اشتقاق يا ’چيد‘ چيو وڃي ٿو. اشتقاق جو ذاتو ’شق‘ = ٽڪرا ۽ اشتقاق =

ٽڪرن يا ڀاڱن ۾ ورهائڻ. مثلاً لفظ آهي، 'وڻجارو' هن جا ٻه اشتقاق ٿيندا. وڻج = واپار + آرو = وارو. ٻيو ٿيندو وڻ > 'بن' = بنجاره = وڻن يا جهنگ ۾ گهمندڙ چاڪا ته هن جا ذاتو الڳ الڳ آهن. ٻئي لفظ سنسڪرت مان ورتل آهن. پمريون ذاتو آهي 'بڻج' = واپار. (J. T. Plats. P. 169)

اڳوڻي مفروضي موجب ان ذاتوءَ کي سنسڪرت سان ڳنڍيو ويو پر اهو به امڪان آهي ته اهو نچ سنڌي ذاتو هجي: وڻج = واپار واري صورت يا وڻ مان 'بن' ۽ بنجاره - اهو وڻ ۽ وڻج جو استعمال لفظ واڻي - بني ۾ به ڏسي سگهجي ٿو. جنهن جي معنيٰ به واپار ڪندڙ ئي آهي.

علم ذاتو جو بنياد يوناني لفظ Etymons = سچ، حقيقت آهي. ان جو واحد ٿيندو Etymon جنهن جو مطلب آهي: لفظ جو ذاتو يا مصدر جنهن مان ٻيا لفظ جڙن، ٻين لفظن ۾:

Etymology is the study of history of words, their origins and how their form and meaning have changed over time (Oxford Advanced Dictionary. p-393)

## ذاتن (Roots) بابت بنيادي ڄاڻ

ذاتن جي ڄاڻ کي 'وڻڻي وديا' يا 'علم اشتقاق' (Etymology) چيو ويندو آهي. جنهن مطابق لفظ جا ٽڪرا ٽڪرا ڪري [شق = ٽڪرا ڪرڻ، شق القمر = چنڊ جا ٽڪرا ڪرڻ] ان جو بنياد/ذاتو/مادو معلوم ڪيو ويندو آهي، ته اهو لفظ ڪهڙي بنياد تي جڙيو ۽ ان جي اصل ذاتوءَ جي حقيقت ڇا آهي. مثلاً 'استاد' جو ذاتو = اوستات < اوستا (پارسيين جو قديم ڪتاب) + ويد > = ڄاڻو. ان جو متبادل سنڌيءَ ۾ 'ويج' آهي. ڄاڻ يا علم کي سنسڪرت ۾ 'وديا' ته سنڌيءَ ۾ 'وڃا' چيو ويندو آهي. ڪمزور لفظ بنيادي آهي، ان بحث کي ڇڏي ڏسبو ته ان جو استعمال گهڻين معنائن ۾ ٿئي ٿو. (ويج = ويد، حڪيم يا طبيب وڃا = وديا حڪمت وغيره) - ۱ - ستادن = بيھڻ [J.T.P-47]

'قلم' جي لفظي معنيٰ آهي 'ڪپڻ' اڳ سترن يا ڪانمن جي ڪانن کي ڪپي قلم ٺاهيا ويندا هئا. وقت سان گڏ ان ۾ جدتون اينديون رهيون. پر بنيادي معنيٰ اها ئي رهي. عام اصطلاح آهي ته 'سر قلم ڪرڻ' يعني ڌڙسيءَ علم لغت

کان ڌار ڪرڻ. زراعت ۾ به گلاب جا قلم لڳايا ويندا آهن. ان عمل ۾ به گلاب جي ڏانڊين کي چاقويا چريءَ سان مڇي زمين ۾ لڳايو ويندو آهي. ڪن هنڌن تي پيوندڪاري به ڪئي ويندي آهي. عربي لفظ ’رَمَ‘ جي بنيادي معنيٰ آهي: ’لکت‘. اڳ پيسن جي ڏيتي لپتي لکت ۾ ٿيندي هئي، انڪري محاورو مطابق ان جي اها معنيٰ ٿي. عربي لفظ ’دولت‘ جو مادو ’دول‘ يعني ڦرڻ، اهڙي شيءِ جيڪا مختلف ماڻهن جي هٿن ۾ ڦرندي رهي. سنڌي لفظ ڏول = چوڏيل ان مان ورتل آهي. سنڌي لفظ ”مال“ معنيٰ کير ڏيندڙ جانور. اڳي اهي شاهوڪاريءَ جي علامت هئا. ان ڪري مال + دار معنيٰ مال ڌاريندڙ شاهوڪار دولتمند. ساڳيءَ معنيٰ وارو ٻيو لفظ ”ڌڻ“ پڻ جانورن جي ميڙ لاءِ ڪتب ايندو آهي. جنهن مان ڌڻي، ڌن (دولت) ڌنوان (شاهوڪار) لفظ جڙيل آهن. ’گهوت‘ جي بنيادي معنيٰ آهي ’گهوڙو‘ [سنڌيلو-ص 306] جيئن ته اڳ پڙهي وقت گهوت کي مختلف رسمن لاءِ گهوڙي تي چاڙهي چار پنج چڪر لڳرائيندا هئا، ان تان اهو لفظ جڙيو. ’گهوڙن ۽ گهوٽن جيئن ٿورا ڏينمڙا‘ ان دور جو محاورو آهي. ناريءَ جي سڱ گهرڻ کي پنڻ يا ’پيڪ‘ وٺڻ چوندا هئا، ڇاڪاڻ ته گهوٽين کي ڪيئي پنڌ ۽ ايلاز ڪرڻا پوندا هئا. [ف. آ-ص: 664] سنڌي ٻوليءَ جو قديم لفظ آهي ’آپ‘ = پاڻي، ’آپسرا‘ = پاڻي + سراءِ = رهندڙ مخلوق = جل پري. ان لفظ کي سنسڪرت سوڌو ننڍي ڪنڊ جي ٻين ٻولين ساڳي صورت ۾ قبول ڪيو. عربي ۾ جيئن ته ’پ‘ جو اچار نه ٿئي. ان ڪري ان ٻوليءَ ۾ ’اب‘ ٿيو. اهو لفظ فارسيءَ ۾ ’آب‘ ٿيو بلوچيءَ ۾ ’آف‘ ۽ پشتو ۾ ’آبو‘، لفظن جي ان تبديليءَ جي علم کي (Philology) چيو ويندو آهي.

سنڌي وار ’اڱاري‘ جو ڌاتو ’اڱر‘ آهي، جيڪو عالمن جي تحقيق موجب گهٽ ۾ گهٽ ٽي هزار سال اڳ جو آهي ۽ ان صورت ۾ اسان وٽ اڄ به رائج آهي. [جئرام داس سنڌي لپيءَ جو اتهاس-ص 45] ان جي حقيقت ڪجهه هن ريت آهي. جڏهن ڪاٺيون ٻرنديون ته باهه پيدا ٿيندي، اڱر نهندا. باهه جي عمل سان رڌ پچاءُ ٿيندو. قديم دور کان ان ڏينهن تي مختلف آڪمين پاران شادمانا ڪيا ويندا هئا. انڪري اڱاري جي معنيٰ آهي:



خوشي، شادمانو، اسان وٽ پيا وار آرتوار= (آڌت= سج)+ وار= واري سان اچڻ وارو ڏينهن، سوموار يعني چنڊ جو ڏينهن 'اربع' عربي لفظ آهي، ان جي معنيٰ هفتي جو چوٿون ڏينهن [ننڍي ڪنڊ ۾ انڪي گوتہ ٻڌ جي حوالي سان 'ٻڌ وار' بہ چوندا آهن]. 'خميس' پنجون ڏينهن، ان کي سنڌيءَ ۾ وهسپت بہ چيو ويندو هو جمعو= گڏ ٿيڻ جو ڏينهن. جمعي تي جامع مسجد ۾ گڏجي نماز پڙهي ويندي آهي. عربي ٻولي ۾ يوم الاحد (پهريون ڏينهن)، يوم الثاني (ٻيو ڏينهن)، يوم ثالث (ٽيون ڏينهن)، يوم الاربع (چوٿون ڏينهن)، يوم الخمس (پنجون ڏينهن) مقرر ٿيل آهن، جڏهن تہ فارسي زبان ۾ چنڊ اڀرڻ سان سندن وار شروع ٿي ويندو آهي. اُهي يڪ شنب (آچر)، دو شنب (سومر) سه شنب (اڱارو) وغيره چوندا آهن. انگريزن جا ڏينهن بہ شمسي نظام جي مطابق آهن. ان ۾ ڪوشڪ نہ آهي تہ تقريباً هر هڪ لفظ جي تاريخ، جاگرافي، ثقافت ٿيندي آهي. منجهس ڪي اهڃاڻ، آثار تصور معنيٰ ۽ مفہوم وغيره ٿيندا آهن، جيڪي لازمي نہ آهي تہ حالتن سان گڏ بدلجن. پر اڪثر اهو بہ ڏٺو ويو آهي تہ جڏهن لفظ هڪ ٻوليءَ مان ٻي ٻولي، ملڪ، سماج ۾ سفر ڪندا آهن تہ انهن جي شڪل، صورت ۽ معنيٰ ۾ فرق اچي ويندو آهي. هيٺ ڪجهہ مثال پيش ڪجن ٿا، جنهن مان خبر پوندي تہ لفظ ڪهڙيءَ ريت پنهنجو روپ، مفہوم ۽ معنيٰ تبديل ڪن ٿا.

سنسڪرت ٻوليءَ جو لفظ آهي 'وڙ' = چونڊ، انتخاب. ڪاڪوپيرومل مهرچند آڏواڻي لکي ٿو تہ: هندن جي اڳ رسم هئي تہ هڪ وڏي ڪمري ۾ چوڌاري نوجوان ويهاريا ويندا هئا، پوءِ نوجوان ناري کي اندر موڪليو ويندو هو تہ اها پنهنجي مرضيءَ جو مڙس چونڊي (2) فطري طور هوءَ جيڪا چونڊ ڪندي، اهو نوجوان سمڻو ۽ جانئو هوندو. انڪري ان لفظ جي معنيٰ Best, Excellent ۽ Superior بہ ٿيندي اهڙي طرح ان لفظ جون ڪي 80 کان مٿي معنائون ڏنيون ويون آهن. (3) 'وريا': اسم مؤنث، اهڙي نوجوان چوڪريءَ کي چوندا آهن، جيڪا پنهنجي مڙس جي چونڊ پاڻ ڪري (4) سنڌي محاوري مطابق لفظ 'وڙو'، 'وڙيل'، 'وڙيڙ'، 'وريام' ساڳي ڌاتو مان نڪتل آهن.

ور چونڊجي ويو. پوءِ رواج مطابق کيس گهوڙي تي چاڙهي ڪنوار جي گهر کي ست، اٺ پيرا ويڻو پوندو آهي ۽ ان دوران کيس گهوڙي تي چاڙهي سرگس به ڪرائي ويندي آهي. انڪري سنسڪرت ۾ ’گهوٽڪ‘ معنيٰ گهوڙو اها ان جي اصطلاحي معنيٰ جڙي آهي. سنسڪرت ۾ گهوڙي کي ’گهوٽڪ‘ کان علاوه آشتو به چئبو آهي. اهو لفظ جڏهن فارسي ۾ آيو ته ’آسو‘ ٿيو جيڪو مخفف آهي ’اسپ‘ جو. ان جو فاعل ٿيو ’اسوار‘ (آسو+وار) اڳتي هلي، ان جو الف حذف ٿيو ته لفظ جڙبو ’سوار‘ يعني (Rider) (5)

وات يا رستي لاءِ اسان وٽ ڪيئي لفظ آهن: ’پٿر‘ = ننڍو رستو ان کي ’پٿو‘ به چون. ان تي جيڪو هلي انکي ’پهيڙا‘ چون:

”پوڄ پيارج ’پهيڙا‘ ويندا وٺيو ڪنڌ“

(يمن ڪلياڻ)

’پيرت‘ = پيرن جو چارو يا پيرن جا نشان

”بيئي دار ديون ڪري پيرت تان پڇن“

(يمن ڪلياڻ)

’پينڊا‘ = رستو پيچرو

”وڏا پينڊا پنڌ جا ميزل ماڻينديس ميان“

(حسيني)

جتي پنڌ پڇي يا ٿڪ پيچجي، ان کي چون ’منزل‘. ان جي آڳاٽي صورت آهي ’ميزل‘

”وڏا پينڊا پنڌ جا ميزل ماڻينديس ميان“

(حسيني)

## مفاصلا ڪيئن جڙيا؟

هندي ٻوليءَ ۾ هڪ قديم محاورو آهي: ’گاڻو ڪوس‘ يعني ايترو مفاصلو جو ڳئون رنپ ڪري ته ٻڏي سگهجي. (6) سنڌي ۾ ان لاءِ چئون ’سڏ پنڌ‘ ايترو ڪيل پنڌ يا مفاصلو جو پئي جو ’سڏ‘ ٻڏي سگهجي. سنسڪرت علم لغت

۾ 'ڪوس' جي، لفظي معنيٰ آهي مفاصلو۔ لسانيات جو هڪ اصول آهي ته مختلف ٻولين جهڙوڪ هندي ۽ سنڌيءَ ۾ آواز بدل ٿيندي آهي سنڌيءَ ۾ ڪوه ته هنديءَ ۾ ڪوس، سنڌيءَ ۾ گاه ته هنديءَ گهاٺس، ساھ۔ سانس ور۔ بر۔ وار۔ بال، ٿاھي۔ ٿاسي، اسان فارسيءَ مان آيل لفظ 'ڪوه' کي ساڳي معنيٰ جبل طور به استعمال ڪندا آھيون۔ ”ڪوهياري جو ڪوھ، اچي سور اڏميو“ (ڪوه+يارو) وارو جبل جو رهاڪو تمثيلي طور پنھنجن۔ سر۔ ڪوهياري ايران ۾ جبلن جي هڪ پتي هئي، انھن جي چوٽين کي ماپيو ويو ته فاصلو ٻن ميلن جيترو ٿيو، ان ڪري ڪوه يعني ٻن ميلن (Miles) جو مفاصلو.

## اچو ته ڳنڍ ڪوليون

لفظن جي ابتدائي شڪل تصويري (Pictorial) هئي، ان کان پوءِ تصور (Idiograms) جڙيا، جن جو آڌار اصل شيء جي شڪل، رنگ، روپ، آواز، هيئت، ذاتي وغيره تي هو، ان کان پوءِ 'اهيڃاڻ' (Idioms, signs, symbols) ٺهيا. اهي اهيڃاڻ ئي آهن، جن کي علم ڌاتو يا Etymology پڌرو ڪري ٿي. هيٺ ڳنڍ (Knot) بابت اٽملا جي، وضاحت سان پيش ڪجي ٿي:

ڳنڍ = رسي يا ڪپڙي وغيره جي حصن کي پاڻ ۾ ملائڻ، ٻڌڻ، وڪڙ ڏيڻ وغيره. عربي ۾ چون 'عقد' شاديءَ جو ٻڌڻ۔ لفظ 'عقيدو' = ايمان جو حصو به ان مان ورتل آهي. ساڳي طرح سنسڪرت ۾ 'ڳنڍ' کي 'گرنٿ' چون. سڪن جي ڌرمي ڪتاب کي چون 'گرو گرنٿ صاحب'، جيڪو سڪن جي ڏهن گروئن جوڙيو هو ان کي 'سڪ مت' به چون.

سنڌي ٻولي ۾ ان بابت ڪيئي اصطلاح ۽ محاورا آهن، جيئن ڳنڍ ڪولڻ: راز پرکي وٺڻ، ڳالهه سمجهي وڃڻ، ضد چڙڻ، ڳنڍ ڪلڻ: راز پڌرو ٿيڻ، معمول حل ٿيڻ، سمجهه پوڻ، ڳنڍ ٻڌڻ: رسي يا پلانڊ کي ور ڌڻي سوگهو ڪرڻ، ضد ڪرڻ، ڪا ڳالهه بار بار چون، پڪ ڪرڻ، هٿ ڪرڻ وغيره. ڳنڍ ڪپڻ: کيسو ڪترڻ، هٿڙي هٿڻ، ڳنڍ ۾ زور هٿڻ: هوند وارو هٿڻ، مالدار هٿڻ، پيسي ۾ زور هٿڻ، ڳنڍ ۾ نه هٿڻ: هٿ/کيسي ۾ نه هٿڻ، پيسو ڌوڪڙ نه هٿڻ، ڳنڍ نه چوڻڻ: پڪاڻي ڪرڻ، پيسو خرچ نه ڪرڻ وغيره.

## ڳنڍ بابت ڪي تاريخي روايتون:

هندستان جي قديم ماڻهن جو ويساھ هو ته جوئر، ٻاجھر، ڪمند، بانس ۽ ٻين ڪيترن وڻن ۽ ٺٽن گاهن، جي سٺن ۾ جيڪي ڳرين جا نشان ٿين ٿا، اُهي قدرتي طور ڳنڍيون آهن. سنڌ ۾ هڪ قسم جي گاه کي به ’ڳنڍير‘ چون ٿا، ان جي ڳرين ۾ گهڻيون ڳنڍيون هونديون آهن. ماهيو مال ان کي وڏي چاه سان کائيندو آهي.

”جيئن ڳنڍيون منجه ڳنڍير، تيئن مون من ماروئڙن سين.“ (مارئي)

هندستان جي ڪن قبيلن ۾ رواج هوندو هو ته جڏهن ٻار هڪ سال جو ٿي ويندو هو ته ڪنهن رسي يا ڌاڳي ۾ ڳنڍ ڏيئي ڇڏيندا هئا، جنهن کي ”سالگرهه“ يا ”ورش گرنت“ چوندا آهن. ورش < ورس، وره = سال اهڙيءَ طرح هر سال هڪ نئين ڳنڍ لڳائي ويندي هئي. انهن ڳنڍين کي ڳڻي انهيءَ ٻار جي ڄمار ٻڌائي ويندي هئي. اصل ۾ اهو طريقو انهيءَ زماني سان تعلق رکي ٿو جڏهن انسان لکڻ نه ڄاڻندو هو. انهيءَ زماني ۾ ڳڻپ ۽ ضروري ڳالهين جي يادگيريءَ جو اهو طريقو اختيار ڪيو ويندو هو. ڳنڍين جو استعمال ڪيترو عام هو سا ڳالهه هيٺين مثالن مان ظاهر ٿيندي: ”فن تحرير جي تاريخ“ جو مصنف لکي ٿو ته:

”يوناني تاريخ نويس هيرو ڊوٽس لکي ٿو ته دارا چنڊ يونانين کي دينيوب نديءَ جي هڪ ڀل تي مقرر ڪيو. انهن کي چمڙيءَ جو رسو ڏنو جنهن ۾ ٻن مهينن لاءِ سٺ ڳنڍيون پيل هيون.“ هن چيو ”يونانيو! هن چمڙي جي رسيءَ کي پاڻ وٽ رکڻ ۽ آءُ جيئن چوان تيئن ڪريو منهنجي سڻين سان مقابلي لاءِ رواني ٿيڻ بعد هر ڏينهن هڪ ڳنڍ کولجو ۽ جڏهن سڀ ڳنڍيون کلي وڃن ۽ آءُ واپس اچان ته پوءِ توهان پنهنجي وطن واپس هليا وڃجو پر ان کان اڳ نه.“

”ڪيليفورنيا جي ريڊانڊين رهاڪن متعلق ڊاڪٽر هوف مين لکيو آهي ته هر سال انهن مان ڪن ماڻهن کي ڪمبل وڪڻڻ لاءِ سين جبرئيل

موڪليو ويندو هو. هر ڪمبل وڪرو ڪندڙ ماڻهوءَ کي وارن يا اُن جون به رسيون ڏنيون وينديون هيون، ته جيئن ڪمبل وڪرو ڪندڙ ڪمبل وڪڻي ته هڪڙي رسيءَ تي هڪ ڳنڍ ڪمبل لاءِ وجهي ڇڏي ۽ ٻي رسيءَ تي مليل رقم لاءِ ڳنڍ وجهي ڇڏي جڏهن اُن وٽ ڏهه ريل يعني هڪ ڊالر ٿي ويندو هو ته هُو هڪ ٻئي ڳنڍ لڳائي ڇڏيندو هو. جڏهن اُهي ماڻهو ڪمبل وڪرو ڪري واپس ورندا هئا ته ڪمبل ڏيڻ وارا پهچي ويندا هئا ۽ ڳنڍين ڏنل سوتلين کي ڏسي ڏوڪڙ وصول ڪندا هئا.“

”سن 1873ع ۾ سنٿالي ماڻهن کي سنٿالي پرڳڻي جي آدمشماري ڪرائي هئي. هُنن جي سردار چئن رنگن ڪاري، ڳاڙهي، اڇي ۽ پيلي جون چار ڌوريون ڪنيون، ڪاري مان مُراد مرد، ڳاڙهي مان مُراد عورتون، اڇي مان مُراد چوڪرا ۽ پيلي مان مراد نينگريون هيون. هُو هر گهر تي وڃي ۽ گهر وارن کي ڏسي سوتلين ۾ گهر بل ڳنڍ ڏيندو ويو. اهڙيءَ ريت هُن علائقي جي سڄي آدمشماري ڪري ورتي. هُن جو اهو ڪارنامو اڄ به مدراس جي عجائب گهر ۾ محفوظ آهي.“ (7)

مطلب ته ڳنڍين ذريعي ڳڻپ ۽ ضروري ڳالهين کي ياد رکڻ جو رواج قديم زماني ۾ عام هو. اسان وٽ سنڌ ۾ اڄ به ڪنهن ويساري ماڻهوءَ کي ڪنهن ڪم جي يادگيري ڏيارڻ لاءِ ٻانهن ۾ ڏاڳو ٻڌو ويندو آهي يا کيس رومال ۾ ڳنڍ ڏيڻ لاءِ چيو ويندو آهي. اسان وٽ پهراڻين جون عورتون پنهنجي محبوبين کي گلن جي ٿورن وارا اڳڻ، ڀرت پريل رومال، سوباريون، نباتون، لونگ، مصري وغيره محبت جي اظهار طور رومال ۾ ڳنڍ ٻڌي موڪلينديون هيون ۽ وصول ڪندڙ سمجهي ويندو هو ته انهن اهڃاڻن جو مطلب ڇا آهي.

## ڪري کوٽي جي ڪهاڻي

مغلن جي دور (1707-1526ع) ۾ سندن حڪومت جو سڪو سونو (Gold) هوندو هو ان کان علاوه چاندي، ڪنجهي، پتل وغيره جا به سڪا علم لغت

هوندا هئا. سنڌ ۾ به اُهي ئي سڪا هلندا هئا. جڏهن راڻي جو راج رائج ٿيو ته به ساڳيا سڪا هئا. البت مهرون (Figures) مٽجي ويون. ٽالپرن جي دور ۾ کين اجازت ملي ته هڪ پاسي حاڪم مير جي تصوير هلندي

سون جو وڏو سڪو هڪ تولي برابر هو. پوءِ لالچي ماڻهو ڇا ڪندا هئا، جو سئي سان ان جا پاسا ٽڪيندا هئا. ان ڪرت سان هوروزانو به چار ماسا جوڙيندا هئا، جيڪي ڪنهن واقفڪار سوناري کي ڏئي ايندا هئا يا وري ٽڪيل سون جا ذرڙا گڏ ڪري نڪ جو ’ڪوڪو‘، ’منڊي‘ ٺهرائيندا هئا. هٿ وائيا به وڏا هوشيارا روپئي کي اُڀو (ڪرو < ڪڙو) ڪري بيماريندا هئا. ڪوٽ سبب سڪو ڪري پوندو هو. پوءِ اهو سڪو کين موٽائي منمن ۾ هڻندا هئا. اڳتي هلي انهن جي تور ڪري وٺندا هئا. ان محاوري نه صرف لغت ۾ جاءِ ورتي پر انهن لفظن جون ڪيئي معنائون جڙيون.

ڪرو: سٺو عمدو، چونڊيل، سچو حقيقي، خالص، وفادار ايماندار مڪمل، صحيح، صاف، Genuine, Real, True, Pure, (اڃا به 10-12 ٻيون معنائون ڏنل آهن). (J.T. Platts: p-873)

کوٽو: ڪوڙو غير حقيقي، بي ايمان، ٺڳه ڪنو (Bad)، بي بڻياد اٽپورو قدر وڃائيندڙ، Debased, Faulty, Corrupt, Defective, wicked, (J.T. Platts, p-882) etc. کوٽي ۾ پهرين لفظ ’Debased‘ جي معنيٰ لکي ٿو:

Degrade, reduce the value of a coin by increasing its base metal contents.

(اڃا به ويهارو کن ٻيون به معنائون ڏنل آهن، چونڊ معنائن مان سمجهي سگهي ٿو ته لفظ صفاتي سببن ڪري معنيٰ ڪيئن ٿا مٽائين.)

سنڌي ٻوليءَ ۾ ڏاتن بابت به اهم ڪتاب آهن، ’هڪ اکر ڏاتو‘ مرتب پادري جارج شرت اشاعت 1866ع۔ هيءُ ڪتاب ان دور ۾ درسي ڪتابن ۾ شامل هو ۽ ان کان پوءِ شايع ٿيندڙ لغت نويسن ان تي گهڻو آڌاريو آهي. ٻيو ڪتاب ”وڻتپتي ڪوش“ مرتب جهڻمئل نارومل وسڻائي۔ اشاعت 1886ع. ذڪر ڪيل ڪتابن مان ڏاتن جا ڪجهه مثال ڏجن ٿا.

سنسڪرت ٻوليءَ جي اها خوبي آهي ته ان جا ذاتو مختصر ٻن، ٽن پڌن وارا ٿين ٿا. مثلاً گيه = ڳائڻ، ان ذاتو مان ٻيا لفظ جڙيا: گيت، گيتا، گويو، گائڪ، ڳائڻ، ڳائڻو وغيره. ٻيو ذاتو آهي 'دا' = ڏيڻ، داتا، دان، ڏاڻ، ڏيڃ، داتاري، ڏاتار، ڏيندڙ، ڏيارڻ، ڏات، ڏاتر وغيره 'جڻ' = ڄڻ/پيدا ٿيڻ: ڄمڻ، ڄمڻ، ڄڻاڻ، ڄڻو ڄات، ڄاتڪ، ڄمار وغيره، ساجن يا سڄڻ جو ذاتو ٿيندو: س = سنو + جن = ماڻهو. = سڄڻ - سڄڻ = سنو ماڻهو. ان جو ضد ٿيندو ڏجڻ: ڏ = خراب + جن = ماڻهو = خراب ماڻهو.

ڪر = ڪرڻ، ڪرائڻ، ڪرت، ڪم، ڪرم، ڪرڻي، ڪئي، ڪرتا، ڪرتو ڪلتار ڪرتار ڪمايتو ڪرتوت. 'چايه' = چانو چانلو چانورو سايو. وغيره 'ڏن' = مال، ڏڻ، ڏئي، ڏيڃائي، ڏنار جيئن ته اڳ، ملڪيت جو تصور مال: ٻڪري، ڍڳئون، مينمن، گهوڙو ڏاند وغيره هو. انڪري اهڙا الفاظ جڙيا. 'من' = ويچارڻ، مت، مڃت، مڃتا، مڃڻ، مڃائڻ. منش = جيڪو سوچي = ماڻهو.

'مر'، مارڻ، مرڻ، مري، مار، ماري، مارو، امر، امرت وغيره. هن = مارڻ، هائو هچا، هچارو هاجو هتيار هتيا وغيره. ٽمر = نمڻ، نمائو، نوڙت، نوڙڻ، نوائڻ. ون = وڻ، وڻڪار، وڻراھ، پيلو ٻن، ٻني.

چٽ = سمجھڻ، چيتو چتار، چتارڻ، چيتڻ، چتائڻ، چيٽن، چتون، چيتوني.

ٻَل = ٻَل، زور، سُٻل، ٻُل، سُٻر، ٻَلِيار، ٻلي، ٻلوان. مٿيان ذاتو جارج شرت جي 'اڪر ذاتو' مان ڏنا ويا آهن، ڪجهه مثال، جهڙوڪ نارومل جي "وڻتپتي ڪوش" مان ڏجن ٿا.

انڪ = انگ. نشاني ڪرڻ، انگڻ، انگارڻ، انگڙو انگ = عضوو ٻيو انگ = نشان.

گر = ڪرڻ، ڪرڻي، ڪارڻ، ڪارڻي، نشڪارڻ، ڪرائڻ، ڪڇڻ، ڪرم، ڪرمشت، ڪرمشتي، ڪم، ڪمائي، ڪمڻائي، ڪمڻو ڪمڻو ڪامورو ڪامورپ، ڪامورپڻو ڪرم (سنو ڪم) ڪرمي، ڪرم علم لغت





پڙهندڙ پاڻ اندازو لڳائي ويندا ته ’مول شبد‘ مان ڪهڙي ريت لفظ جڙن ٿا. پادري شرت جي پيٽ ۾ ڪاڪي جهمت مل جو ڪم وڌيڪ ٿيل آهي. ان ڏس ۾ اوهان جي ٽي پبلئٽس يا ڊاڪٽر اسٽئنگاس جون ڊڪشنريون ڏسندا ته هر هڪ ڏاتو جي سامهون، سون جي انگ ۾ لفظ ڏنل آهن. اسان کي ان ڏس ۾ ڪي قدم کڻڻ گهرجن. ۽ سنڌي لفظن جي مزاج، هيئت، تاريخ، ثقافت، خطي کي سامهون رکي، سنڌي ٻوليءَ جون وڻتپتي لغتون جوڙڻ گهرجن.

[هن وقت تائين مختلف لغتن ۾ جيڪي ڏاتو ڏنا ويا آهن. جيئن ڊاڪٽر گربخشاڻي جي رسالي، ڊاڪٽر عبدالڪريم سنديلي جي لغتن ۽ لوڪ ادب جي ڪتابن، جامع سنڌي لغت ۾ آيل ڏاتن کي ترتيب ڏئي، هڪ موچاري وڻتپتي ڪوش پڻ جوڙي سگهجي ٿي.]

ضروري ڪونهي ته ڪو سڀ سنڌي لفظ سنسڪرت مول رکندا هجن. ڪيترائي اهڙا لفظ هوندا ۽ ممڪن آهي ته اهڙا ڪي لفظ خود سنسڪرت ۾ ويا هجن. جن کي پوءِ سنسڪرت جا پنهنجا لفظ سمجهي ابتو ڦيرو ڏنو ويو هجي. ان تي پڻ تحقيق ٿيڻ گهرجي. مثلاً سنڌي لفظ آهي ’پت‘ سنسڪرت ۾ ’ت‘ جي جاءِ تي ’د‘ اختيار ڪيو ويو ته لفظ جڙيو پڌر = ورهائڻ، جدا ڪرڻ، ديوار ٽيڪ، آڌار يعني ان جي بنيادي معنيٰ ٿيندي: ورهائڻ، الڳ ڪرڻ. جڏهن اڱڻ تي پت ڪجندي ته ان جا حصا الڳ ٿي ويندا. هي معنيٰ ۾ اها آڌار ۽ ٽيڪ به هوندي آهي. شاهه لطيف فرمائي ٿو:

بيو ڀروسو نه پت، اڪيون اوهان جي آسري  
(ڪنڀات)

قديم سنڌي لفظ آهي ’پار‘ = پاءُ وقت پڄاڻان ’ء‘ حذف ٿي ويو آهي. ان کي ٻين ٻولين ڪيئن اختيار ڪيو ڏسو هيٺين ترتيب:

گجراتي: پائي، هندي: پائي، مرهٽي: پاو ڌن پال: پاءُ، هيمر چندر: پائڻو، پراڪرت: پاءُ، فارسي = برادر بلوچي: برات، سنسڪرت: پراتر وغيره.

(تحقيق لغات سنڌي سنڌيلو ص: 73)

”يوم يفر المرء من أخيه جت يچندا پاڙ“  
(سريراڳ)

يعني قيامت جي ڏينهن پاڻ به پڇي پاسو ڪري ويندا.  
خاطري سان چئي سگهجي ٿو ته ت: تر- ڊ: ڊر- ڍ: ڍر- وارا سنڌي  
صوتيا سنسڪرت ۾ ساڳي صورت ۾ اختيار ڪيا ويا آهن. جيئن سمنڊ:  
سمندر چنڊ: چندر پٽ: پتر، مٺ: مٽر، چٽ: چتر وغيره.

سنسڪرت جو ڌاتو آهي ’پا‘= پيئڻ، ان مان لفظ جڙيا: پي، پيتو پيئڻ،  
پيندو پيئندڙ پياڪ، پياريل وغيره ساڳي مفهوم لاءِ عربي ٻوليءَ ۾ چون  
’شرب‘= هن پيتو (ماضي مجهول) ان مان لفظ نھيا: شراب، مشروب، شرابي،  
شربت، شارب وغيره يعني ڌاتن مان لفظن جڙڻ جو عمل ڪن طريقن ۽ اصولن  
سان ٿئي ٿو جيڪي هڪ نسل وارين ٻولين ۾ لڳ ڀڳ ساڳيا ٿين ٿا.

روشنيءَ جو منارو (Light House) جي اڻامالاجي (Etymology) جنهن  
دور ۾ آباديون ڇڏيون پاڏيون هيون، منجهن ميلن جا مفاصلا هوندا هئا ته ان  
دور ۾ آهنجي ويل سڏڻ جو وڻن هڪ طريقو هو ته آبادي لڳ ڪنهن مٿاهين  
ڌڙي تي رات جو ڪاٺيون ٻاريندا هئا ته اوڙي پاڙي وارا سمجهي ويندا هئا ته  
ان وسندي ۾ ڪو وڏو مسئلو پيدا ٿيو آهي ۽ واهر لاءِ پيا سڏين. صبح سويل  
يا ڪنهن ڀير ۾ پڇي ويندا هئا. تازو اسان جو سگا جي سڏ تي ’گورڪ ھل‘  
تي (2018-10-6) تي ويڄ ٿيو. سيمينار ۾ هڪ مڪاني سجاڳ ماڻهو ٻڌايو  
ته اڄ به ڪاڇي جي آبادي ٽڙيل پکڙيل آهي. چار گهر ڪٿي ته اٺ گهر  
ڪوهين ڏور. اڄ به آهنجي سمنجڻيءَ ۾ رات جو جبلن جي چوٽيءَ تي باهه  
ٻاريندا آهيون. پوءِ عزيز قريب ڪٿان ڪٿان ڪهي اچي رسندا آهن.

ان قديم تصور کي مختلف دورن ۾ ترقي ملندي رهي. پوءِ آخر ۾  
سنڌين، عربن ۽ يورپي لوڪن سامونڊي جهازن جي رهنمائي لاءِ اهڙا جتن  
ڪيا، جنهن کي پوءِ 16 صدي عيسوي ڌاري يورپي لوڪن گودين، بندرن تي  
وڏا ٽل (Tower) ٺاهي، ان ۾ روشنيءَ لاءِ مشعلون لڳايون پوءِ جڏهن بجلي  
ايجاد ٿي ته بجلي جي بندوبست سان وڏا بلب ڦٽ ڪيا ته جيئن رات جي  
وڳڙي ۾ کين خبر پوي ته بندر ڪيترو پري آهي.

مٿي اسان سنسڪرت ٻوليءَ سان لاڳاپو رکندڙ ڌاتن بابت ٻن اهم ڪتابن جا مثال ڏئي آيا آهيون. مون کي ڪنهن ڪاپاڙي جي دڪان تان هڪ قديم ڪتاب مليو جنهن ۾ نه مرتب جو نالو آهي، نه وري اشاعت جو سن البت آخري صفحي تي ”سنڌ ڀرتنگ پريس ۾ ڇپيو“ لکيل آهي. ڪتاب لپتو تي ڇپيل آهي. ان ۾ فارسي ٻوليءَ جي ڌاتن جي ڏاڍي سهڻي تشريح ٿيل آهي. مثال خاطر ڪن ڌاتن جي وضاحت هيٺ ڪجي ٿي.

’آخور‘ فارسي جو لفظ آهي. جنهن کي ڪاڪو پيرومل تسليم نٿو ڪري اصل ۾ اهو ٻن لفظن جو ميلاپ آهي: ’آب خور‘ آب = پاڻي + خور = کائڻ/پيئڻ جي جاءِ بعد ۾ ان ۾ ’گاه‘ به گڏيو اٿن. فارسي جي مستند لغت (Persian-English Dictionary) ۾ صفحي 26 تي اهو لفظ وضاحت سان آيو آهي

اهو ممڪن آهي ته اسان جي لفظ ’آهورو‘ مان مٽجي ’آخور‘ ٿيو هجي. سنڌي ۾ ان کي ’هاڏر‘ به چوندا آهن.

ڪاڪو پيرومل مهر چند آڏواڻي وڌيڪ لکي ٿو ته: ”ڊاڪٽر گربخشاڻي لکيو آهي ته: ’آهر‘ لفظ اصل ۾ فارسي لفظ ’آخور‘ آهي ۽ معنيٰ اٿس وٽان. حقيقتون ’وٽان‘ اهو هئڻ آهي، جتي گايون، مينهنون، رڊون ۽ ٻڪريون ٻڏيون آهن. هڪ مشهور بيت آهي ته:

”جت بيهن گهوڙا گهڙا ’گڙه‘ ان کي چون

جت رين، ٻڪرين جا ڏن، ان کي ’وٽان‘.“

(ديوان گل)

’آهر يا آهورو‘ اهو هئڻ آهي، جنهن مان وهڻ ڪاڌو کائين ٿا. ڪيترا مالدار پنهنجي وٽائن جي اندر پير هڪ وڏو ٻنڌيندا آهن ته ڪوئڙ وانگر جاءِ ٺهي پوندي آهي.... ٻي ڳالهه ته ’آهر‘ لفظ اصل ۾ فارسي ’آخور‘ نه آهي. اهو به ته ويچار ڪرڻ گهرجي ته سنڌ جا ماڻهو جي هزارها ورهين کان ڏن ڌاريندا اچن، تن وٽ ’آهر‘ لاءِ پنهنجو ڪو لفظ هئو ئي ڪونه ڇا؟ جو فارسيءَ مان ’آخور‘ لفظ وٺي، تنهن کي ڦيرائي آهر بڻايائون. حقيقتون هي نهج سنڌي لفظ آهي. (8)

آسمان = آپ، جڙيو آهي: آس = جانده + مان = وانگر، اهو نالوان ڪري پيو اٿس جو آپ به جانده جهڙو گول آهي ۽ ڦري ٿو.

انجمن = ماڻهن جي ويھڻ جي جاءِ، جنهن کي مجلس چون. جڙيو آهي: عربي لفظ 'نجم' مان، نجم = تارو، ترڪيبي معنيٰ ٿيندي: تارن جو ميڙ، آخري 'ن' نسبت جو آهي. جهڙي طرح آسمان ۾ طرحين طرحين جا تارا ڏسڻ ۾ ايندا آهن، ساڳي طرح مجلس ۾ به گھڻن قسمن جا ماڻهو اچي گڏ ٿيندا آهن.

بيابان = رڇ، غير آباد ڀت، اهو لفظ به ٻن لفظن جو جوڙ آهي، اهو لفظ اصل ۾ آهي 'بي آبان'، بي = ڪانسواءِ + آب = پاڻي. يعني پاڻي ڪانسواءِ رڻ ڀت، صحرا.

ٽفنگ = بندوق، اهو لفظ فارسي جي 'تفڪ' مان ورتل آهي، جنهن جو بنياد آهي 'تف'. اهو مخفف آهي 'توف' جو. ان جون ٻيون صورتون آهن، توب، توب.

جوهر = ست، ٿٽ - قيمتي پٿر. فارسيءَ ۾ ان کي چون 'گوهر' جيئن ته عربي ٻوليءَ ۾ 'گ' ڪونهي، انڪري اهڙن لفظن کي 'ج' سان مٽين ٿا، جيئن گيلاني - جيلاني. گل + آب = گلاب يعني گلن جو پاڻي، جيڪو مغل شهمزادي نورجهان بيگم جي وهنجڻ لاءِ اهڙن گلن (Roses) مان خاص طريقي سان ڪشيدي تيار ڪيو ويندو هو. عربي ۾ ان کي چون 'جُلاب' جو 'گ' جو آواز عربي ٻولي ۾ ڪونه ٿئي.

خداوند = مالڪ، ڌڻي ۽ صاحب جڙيو آهي خدا = مالڪ، صاحب + وند = وارو جهڙو 'خاوند' جي به معنيٰ ۽ ڌاتو ساڳيو آهي، صرف 'د' حذف ٿيل آهي.

دُشمن = ويري، اهو لفظ جڙيو آهي 'دُش' = بُچڙو + من = دل. بُچڙي طبيعت وارو. 'دُشنام' لفظ جي به ساڳي معنيٰ آهي. اهڙو ماڻهو جو بهتانن هڻڻ ۾ مشهور هجي.

رُباب = تنبوري جهڙو ڳاڻڻ جو اوزار، عربي ۾ ان جي ترڪيب هن

طرح آهي. 'رواوه' رواو جي معنيٰ آهي غمگين آواز ۽ 'هه' نشاني آهي لاڳاپي جي معنيٰ ٿي: ڏک وارو ساز

فاش = ظاهر ڪرڻ، پٿرو ڪرڻ. ان لفظ جو مادو آهي، 'پاش' ٽڪرو. پاش پاش ڪرڻ = ذرا پرزا ڪرڻ. فارسيءَ ۾ 'پاشيدن' ڪنڊيرڻ. ناخدا = مهاڻو خلاصي، ان جو ڌاتو آهي، 'ناوه' = پورو ڪاٺ جو بند، جيڪو پاڻي ۾ تري سگهي، ننڍي پيڙي، پوءِ اهو ٿيو 'ناوخدا' ناو = پيڙي + خدا = مالڪ، پيڙيءَ جو مالڪ، ڌڻي، هلائيندڙ ملاح.

حوالا:

- (1) Crystal, David, An Encyclopedic Dictionary of Language & Languages Black Well Publishers, 1992, p-128.
- (2) آڏواڻي ڪاڪو پيرومل مهرچند، "قديم سنڌ" سنڌي ادبي بورڊ 1980- ص 275
- (3) J. T. Platts. Urdu and classical Hindi English Dictionary, London Crosby Lockwood and son 1911 P-1185.
- (4) Ibid. P-1190.
- (5) سمراٽ گنگارام 'اسان کي متان وساريو'. لئنگئيج اٿارٽي 1999ع ص 178.
- (6) J. T. Platts. Urdu and classical Hindi English Dictionary London Crosby Lockwood and son 1911 p-862.
- (7) رنگرين غلام حسين، 'فن تحرير جي تاريخ' (ترجمو) سنڌي لئنگئيج اٿارٽي 2016، ص 31 کان 34.
- (8) آڏواڻي، پيرومل مهرچند، گربخشاڻي وارو شاهه جو رسالو- ثقافت کاتو 2018- ص 130.

## علم لسان Philology

Philology: Traditionally, the study of language history, sometimes including the historical study of literary texts; also called comparative philology when the emphasis is on the comparison of the historical states of different languages. The subject overlaps substantially with historical linguistics. (1)

ترجمو: روايتي طور تي ٻولي جي تاريخ جو مطالعو جنهن ۾ ڪڏهن وري ادبي مواد جو تاريخي اڀياس به شامل هوندو آهي. جنهن کي تقابلي علم لسان به چوندا آهن، جڏهن ته ان جو زور مختلف ٻولين جي تاريخي حيثيت پيٽڻ تي هوندو آهي. هي علم تاريخي لسانيات تي ڪافي حد تائين غالب هوندو آهي.

علم لسانيات يا لغات ۾ هن علم کي تمام وڏي اهميت ڏني ويندي آهي. ڪن عالمن ان اصطلاح لاءِ ”علم زبان“ ته ڪن ’علم لسان‘ ڪتب آندو آهي. اسان جي ڏيهي عالمن، ڊاڪٽر گربخشاڻي، ڪاڪي پيرومل مهرچند آڏواڻي، ڊاڪٽر عبدالڪريم سنديلي سميت ڪيترن ئي عالمن مٿيان اصطلاح استعمال ڪيا آهن. منگهارام ملڪاڻي ان کي ”پاشا وگيان“ ڪوٺي ٿو. (ڪتاب سنڌي نثر جي تاريخ ص 10) اردو ٻوليءَ جو مڃيل عالم مولوي عبدالحق ان علم بابت پنهنجي لغت ۾ ان جي وضاحت هن طرح ڪري ٿو: ”ٻولين جو تاريخي ۽ تقابلي مطالعو علم دوستي، علم ادب جو شوق.“ (2)

ڊاڪٽر گربخشاڻي لکي ٿو ته: ”علم لغت، جنهن جي رستي ٻوليءَ جي ترقي ممڪن آهي، تنهنجو ڪنهن به سماءُ نه لڌو آهي. خود سنڌي لغت نويسن به، علم لغت جي اصولن ۽ سنڌيءَ سان ٻين مشابهن رکندڙ ٻولين علم لغت

جي، ڪوچنا نه ڪئي آهي. انهيءَ سبب سندن لغتون اڌوريون ۽ خام رهجي ويون آهن ۽ ڪيترن نوج سنڌي اکرن جي معنيٰ پوري ۽ صحيح نه ڏني وئي آهي. البت ڌڪي جي ڪمي ڪانهي! شاهه جي رسالي ۾ ڪيترا لفظ آهن، جن جي معنيٰ ته صفا اوت تي ڪئي وئي آهي.“ (3)

ان تي ڪاڪوپيرومل مهرچند آڏواڻي پنهنجي تنقيدي مضمون ۾ لکي ٿو ته:

”وري ’مقدم‘ جي صفحي 134 تي سنڌي ڊڪشنرين جوڙيندڙ ۽ رسالي جي اهنجن لفظن جي معنائن لکندڙن تي تهاڻين سخت جُلمه ٿيل ڏٺم. ڇي: ڊڪشنريون جوڙيندڙن ۽ رسالي جي لغت نويسن علم لغت (philology) جو ڪو سماءُ ڪونه لڌو آهي. ... سندس هي لکڻ جو نمونو مونکي نه وڻيو. بلڪ انهيءَ مان بانور جي بوءِ آئي. سندس لکڻ موجب سنڌ ۾ اوندھ آهي، تنهنڪري چيم ته ڏسان ته پاڻ ڪهڙو سوجهرو ڪيواڻن. ۽ رسالي جي صحيح پڙهڻين ۽ صحيح معنائن ڏيڻ ۾ ڪيتري قدر سويارو ٿيو آهي.“ (4)

ذڪر ڪيل حوالن مان علم لسان (Philology) جي اهميت جو اندازو لڳائي سگهجي ٿو.

هي علم لفظن جي تاريخي سفر، ثقافت، سماجي پسمنظر، ادبي لاڙن سان بحث ڪري ٿو. جيڪي تاريخي واقعا ٿي گذريا آهن، انهن جي متن، تاريخي ۽ لساني (Linguistic) بنيادن بابت پڻ تفصيل سان جائزو پيش ڪري ٿو.

## وضاحت لاءِ ٻه ٽي مثال پيش ڪجن ٿا:

سنڌ جي طبي تاريخ وڏي اهميت رکي ٿي. سن 2 هجريءَ ۾، سنڌ جا پسارڪا وکر، هندستان جي سمورن پرڳڻن، جاوابندر (انڊونيشيا)، سرانديپ (سريلنڪا) آڌر بائيجهان کان ايران، ترڪي، مصر، بغداد تائين روانگي واپار جو اهم اسم هوندا هئا. هتان جا طبيب جن کي عام طور ”ويچ“ چيو ويندو هو اهي پنهنجي فن جا وڏا ماهر هئا. خاص طور بغداد جا شاهي گهراڻا کين ڪوٺ ڏئي وٺي ويندا هئا. ان دور ۾ هاضمي ۽ ريح بادي جي خلل کي ختم ڪرڻ لاءِ علم لغت

ڪرڻ لاءِ ويڃ ڪين ٿي ڦل: هريڙون، ٻهڙا ۽ آورا (تَقْلُو: سنڌيلو: ص 96) ڪُٽي، ڦڪي ٺاهي ڏيندا هئا. اها ڦڪي (تَقْلَا) اڄ به سنڌ ۾ استعمال هيٺ آهي. اها دوا عرب ملڪن ۾ ايترو ته مقبول ٿي، جو ان جو نالو ٿي ”اُطريفِل“ رکيائون. عربي ٻولي ۾ ’ت‘ = ’تري‘ ڪانه ٿئي، انڪري ’طري‘ ڪيائون. ان نالي سان ’همدرد دوا خاني‘ وارا اڄ به ساڳي مقصد لاءِ دوا ٺاهين ٿا. جنهن کي ’اُطريفِل زماني‘ چون ٿا. هندستان ۾ اها دوا ”تري فل“ جي نالي سان مشهور آهي.

ان ڏس ۾ ڊاڪٽر نبي بخش خان بلوچ لکي ٿو ته: ”جڙين ٻوٽين ۽ وڪرن جا سنڌي نالا ڪم از ڪم چوٿين صدي هجري/ ڏهين صدي عيسوي ۾ ان وقت واري سڄي علمي دنيا ۾ رائج هئا. اهي سڀ پيسارڪا وڪر سنڌ ۾ پڻ استعمال ٿيندڙ هئا، جنهن مان ان وقت هتي جي طبي جان ۽ عملي علاج جو اندازو ٿي سگهي ٿو.“ حوالِي طور ٻن چئن وڪرن جا نالا هيٺ ڏجن ٿا، جيڪي البيروني پنهنجي ڪتاب الصيدن ۾ ڏنا آهن.“ (5)

لِم: فارسيءَ ۾ به ان کي ’لم‘ چون، عربيءَ ۾ سيسبان، هنديءَ ۾ ان کي ’ون‘ سنڌيءَ ۾ ’وڻ‘ سنڌيءَ ۾ هن کي لِم سڏين (بشر) ڪن ڀاڱن ۾ اڄ به لِم چون، وچولي ۽ لاڙ ۾ انکي نِم چون.

دهطورا: عربي ۾ ان کي ”بنج“ (ڀنگ) چون. هن جا ٻه قسم آهن، هڪ ٻهاڙي (جهنگلي) ٻيو بستاني (باغائي). سنڌي ۾ ان کي ”ڌاتورو“ سڏيو وڃي ٿو. هملو: البيروني جي چوڻ مطابق عربيءَ ۾ ان کي ”حرمل“ ۽ فارسيءَ ۾ ”سپند“ سنڌي ۾ ”هملو“ جيڪو هن وقت هر ملو يا هر مرو سڏجي ٿو.

دلفن: البيروني جي لکڻ مطابق ”دلفين“ يوناني نالو آهي، عربيءَ ۾ ”دخش“، سنڌيءَ ۾ ”بولو“ چون ٿا. بولو شايد اڳاٽو اُچار آهي، هن وقت ان کي ”ٻلمڻ“ سڏجي ٿو، هن جو ٻيو نالو ”ٻرون“ آهي، محقق البيروني کي اهي ٻئي سنڌي نالا ياد هئا. وڌيڪ مثالن لاءِ ڏسو مٿيون ڪتاب صفحي 87 کان 114 تائين.



لفظ سفر چو ٿا ڪن ۽ ڪيئن منجهن ٿورو گهڻو آوازي فرق اچي ٿو. اهو سڄو بحث Philology جو آهي. ان موضوع تي مرزا قليچ بيگ تمام سٺو ڪم ڪيو آهي. سندس ڪتاب جونالو آهي.

"Philological Curiosities" جيڪو 1911ع ڌاري Pressure Steam

Press, Hyderabad Sindh ڇپيو. ان وقت مرزا صاحب پاڻ کي Retired Deputy Collector لکيو آهي. ان موضوع تي اهو هڪ ئي ڪتاب آهي. جنهن ۾ انگريزيءَ، عربي، فارسي، ترڪي، هندي وغيره لفظن جا مثال ڏنا ويا آهن. جيڪي اڄ سوڌو سنڌ ۾ رائج آهن. تازو هي ڪتاب پڻ سنڌي لئنگئيج اٿارٽيءَ بيمر ڇپايو آهي.

ڪتاب جي صفحي نمبر 78 تي لفظ آيل آهي 'Aid-de-Camp' ان کي سنڌي ۾ چئون 'آڙيڪاپ' يعني هر فن مولِي. اهو لفظ اسان وٽ ڪهڙي ريت آيو: انگريز حڪمران سنڌ ۾ 1875-1850ع دوران سنڌ جي مختلف حصن ۾ عارضي ڪيمپ آفيسون قائم ڪري، مڪاني سطح تي زمين، ٽيڪس اوڳاڙين، ديواني ڪيسن وغيره جو اُڪلاءَ ڪندا هئا. کين هفتو-پندرهن ڏينهن ڪن هنڌن تي ٻن ٽن هفتن لاءِ اهڙو چالاڪ مڪاني ماڻهو گهريل هوندو هو جيڪو ڪيمپ آفيسر جي روزاني ٽڪڙين گهرجن جو پورائو ڪري سگهي. جنهن کي خبر هجي ته سٺَ جي ڏوري نه ملي ته نوڙي مان ڪيئن ڪم ٿيائجي. اهڙي هر فن مولِي کي "ڪيمپ جو سمڪاري" سنڌيءَ ۾ "آڙيڪاپ" چون.

انگريز ان ڪيمپ جي ٻاهران شام جو ننڍڙي ميز رکي، ان تي چانمن وغيره پيئندا هئا، جنهن کي هو Tea-Poy يا Tripod سڏيندا هئا. اسان ان جو نالو ٽپائي يا "ٽپايو" رکيو.

'سبيل' عربي ٻوليءَ جو لفظ آهي معنيٰ اٿس: راه، رستو. ان معنيٰ ۾ لطيف سائين فرمائي ٿو: "سنئين راه سید چئي سونائون سبيل." (سمي). جيئن ته سنڌ ۾ عام رستن تي وڻن جي چانوري ڪنهن جهوپڙي ڀرسان واهڙن، مسافرن لاءِ پاڻي جا مٽ رکيل هوندا هئا ۽ خاص طور محرم پاڪ ۾ علم لغت

امامن۔ شمعیدن جي ياد ۾ رستن سان ٿڌي پاڻيءَ جو بندوبست ڪيو ويندو آهي. ان ڪري سبيل معنيٰ پاڻي به آهي. ڳوٺن ۾ اڃ به اوطاقتن ۽ اوتارن ۾ چون، ادا سبيل پيارجانءِ.

رحمت، فارسي لفظ آهي. جنهن جي معنيٰ آهي: تڪليف ناپسنديدگي، درد وغيره اهو لفظ اردو ۾ ان معنيٰ ۾ استعمال ٿيندو آهي، پر سنڌيءَ ۾ ان جي معنيٰ مٽيل آهي: زمڙڪ، زيرو ڌڪ، مصيبت وغيره. اسان ان کي رحمت جي ضد ۾ وٺندا آهيون. اسان شمري ماڻهو اردو ٻولي جي اثر ڪري اهو لفظ استعمال ڪندا آهيون، جيڪو سراسر غلط آهي.

ٽرنر صاحب پنهنجي جڳ مشهور ڊڪشنري A Comparative and Etymological Dictionary of Nepali ۾ ڄاڻائي ٿو ته سنڌي ٻولي جا اندازن 60-70 سيڪڙو لفظ ٻين ڀرپاسي وارين ٻولين ۾ داخل ٿيا آهن. هن ڪيئي مثال ڏنا آهن. انهن مان هڪ آهي ”امب“ پراڪرتن ۾ آمو آنبو آنب، سنسڪرت ۾ امر ۽ هنديءَ ۾ آم. هن وقت سنڌي ۾ ’انـب‘ لکيو ۽ پڙهيو وڃي ٿو. ان جي اصل صورت ’امـب‘ آهي.

سنڌي لفظ ’مامرو‘ اصل ۾ عربي لفظ ’معامله‘ جي سنڌي صورت آهي: ”جيڪا ڪندي نينهن سامون جيئن پوندي مامري“ (شاه)

آپ = پاڻي، آپ سراء = آپ = پاڻي + سراء = رهندڙ مخلوق = جل پري سنسڪرت، هندي ۽ ڪن ٻين پراڪرتن ۾ به آپ = پاڻي استعمال ٿئي ٿو. اهو لفظ جڏهن عربي ۾ داخل ٿيو ته ’پ‘ جو اچار نه هئڻ ڪري ٿيو ’اب‘ يعني پاڻي يا پاڻيءَ جو قطرو آب = پيءُ جو قطرو (مني جو ڦڙو) جڏهن اهو لفظ فارسيءَ ۾ آيو ته ٿيو ’آب‘، بلوچيءَ ۾ آيو ته ٿيو ’آف‘، پشتو ۾ ’آبي‘، ڪشميري ۾ آب وغيره.

ارگ. سن. جيڪو ڇاتي ۾ هلي = ناگ. (سنڊيلو ڏهس نامو ص 36) زلف ف. رات جو پهر، مجازاً = ڪارا وار چڱ (ڏهس نامو ص 17) مرگهه۔ مرگ = تلاش ڪرڻ جيڪو خوشبوءِ ۽ پاڻي جي تلاش ۾ هجي = هرڻ. (ڏهس نامو ص 37) ضران ضرر رسائيندڙ = شينهن (ڏهس نامو ص 40) لوڪ شاعري علم لغت

۾ نانگ لاءِ وسهر < وسهر > وشيمل لفظ استعمال ٿيندا آهن. وش = زهر + ڌر  
= رکندڙ اهو لفظ وڃونءَ لاءِ به استعمال ٿيندو آهي.

فارسي ٻوليءَ ۾ ٿماڻ ۽ چست گهوڙي کي چون ’هيدج‘ ڪن علائقن ۾  
هيدخ. ان جي ٻوٽاڙي واري سنج کي چون ’هيده‘ جنهن ۾ لغام به پوندو آهي.  
اهو لفظ جڏهن سنڌي ٻوليءَ ۾ آيو ته ٿيو: ’هيدي‘ شاھ لطيف فرمائي ٿو ته:

”قطيفي جي ڪرها هيدي پايان حال“

(ڪنياٽ)

سڀ کان پهريان ان لفظ تي بحث ليلارام وطن مل ڪيو هو. ڊاڪٽر  
ٿرمپ واري نسخي ۾ ڪڍيفي (ص 75) لکيل آهي. هي لغتون پيٽي ان راءِ تي  
پهتو ته اهو لفظ ’قطيفي‘ اصل عربيءَ جو آهي. ان جي معنيٰ آهي: مخمل، نرم  
ڪپڙو يعني ”اي ڪرها تڪڙو هلي محبوب سان ملاءِ ته توکي مخمل جي  
جهل پاربان“ (6)

ڊاڪٽر گربخشاڻي ان جي معنيٰ: مهار واڳ ۽ لغام ڄاڻائي آهي،  
(شاھ جو رسالو جلد پهريون ص 439) سنڌي ٻوليءَ ۾ هر هڪ جانور جي  
سنج لاءِ الڳ الڳ لفظ آهن. جيئن: لغام گهوڙي لاءِ، مهار اٺ لاءِ، ’نت‘ ڏاند  
لاءِ، رسالي جي ڪن شارحن (ٻانهون شيخ، قليچ بيگ، ڊاڪٽر بلوچ) ان جي  
معنيٰ ’جهل‘، ’پاکڙو‘ ۽ پوش لکي آهي. ان جو هڪ سبب اهو به آهي ته شاھ  
صاحب اهو لفظ گرهِي لاءِ ڪتب آندو آهي.

ڪن صورتن ۾ لفظ ٻي ٻولي ۾ اچي، پنهنجي اصل معنيٰ وڃائي  
ويهندا آهن. جيئن ’قبر‘ جي لفظي معنيٰ آهي: پردو اوندهه، پر سنڌيءَ ۾ ان  
جي معنيٰ آهي: سامي مزار. عربي لفظ ’رقم‘ = لکت، راقم = لکندڙ پر اڄ جي  
رواجي معنيٰ آهي: پيسا وغيره. ساڳي ست ۾ عربي لفظ ’قطيفي‘ استعمال  
ٿيو آهي، جنهن کي گربخشاڻي سميت ڪيترن ئي عالمن ’ڪڍيفو‘ = ريشم،  
پٽ، مخمل > بخمل به لکيو آهي.

سنڌي ۾ لفظ آهي ’خوار‘ = اُن جا ويهه من. اهو لفظ اصل ۾ فارسي ٻولي  
مان آيو آهي: ’خوار‘ = An ass-Load = يعني ايترو وزن، جيڪو گڏهه تي  
علم لغت

ڊيوئي سگهجي. وضاحت ۾ ڄاڻايو ويو آهي ته ايران جي مشهور شهر تبريز جا سؤ مڙ=خروار. (P-45 Persian-English Dictionary) جڏهن ته ”جامع لغات سنڌي“ ۾ ان جي به اها معنيٰ ڏني ويئي آهي. (ف. خروار=گڏهه جي ڪٽڻ جيترو بار۔ جوئر جا 22 مڙ ۽ ڪٽڪ جا 20 مڙ۔ جلد ٽيون۔ ص 85)

فارسي لفظ آهي ’گازر‘= ڏوبِي، ڪپڙا ڌوئيندڙ (J.J. Platts-p-892) اهو لفظ جامع لغات سنڌي ۾ آيل آهي، جلد پنجنون ص۔ 61) ’گازر گاه‘= ڏوبِي گهاٽ. ڪراچي ۾ ’گزري‘ علائقو آهي، جتي اڳ ڏوبِي گهاٽ هوندو هو. اهڙي نموني حيدرآباد شهر ۾ هڪ پاڙي جو نالو ’پريت آباد‘ آهي؛ هڪ قديم اسڪول ۾ اڄ به ان جي تختي لڳي پئي آهي. ’پرت‘ يا ’پريت‘ اسان ڏوبِي کي چئون. شاهه لطيف به اهو لفظ ساڳي معنيٰ ۾ استعمال ڪيو آهي:

”پريتن پالياس، ٻانڀڻ ٻيٽي آهيان“

سُرديسي

يعني مونکي ڏوبين (محمد کتي جي آڪم) پاليو آهي، پر آءُ ته اصل ۾ ٻانڀڻ جي ٻيٽي= ڏي آهيان.

ڌوئڻ (Washing) جي عمل کي چئون ’ڌوپ‘ ڌاتو: ڌو۔ مصدر ’ڌوپڻ‘ مشهور چوڻي آهي ته ”توڙي ڌوبِي وڃ درياھ ته به اوجھ نه ڇڏي اوجھري“، ان جو اسم فاعل ٿيندو ’ڌوبِي‘، ڌوبِيءَ کي ڪنھن دور ۾ ’نئي‘ به چوندا هئا. ان جو مثال به رسالي مان ملي ٿو:

”نِيءَ سينِ سُورو حشر ڪري هليا“

سرديسي۔ نِيءَ= ڪٽياڻي۔ شاهواڻي۔ ص 391.

عربي لفظ ’غريب‘ جي معنيٰ آهي: مسافر، پرديسي، ٻاهريون، (Persian-English Dictionary- p- 886) ان سان گڏ لفظ استعمال ٿيندو آهي، ’عجيب‘= عجب ۾ وجهندڙ اهڙو لباس پائيندڙ جيڪو اُتي رواج ۾ نه هجي، جيئن فرانس ۾ گوڏ ۽ گنجي پائڻ. پوشاڪ جي ڦير سان لفظ اها معنيٰ ورتي آهي. انڪري چوڻي آهي ته ”جهڙو ديس تهڙو ويس.“

مطلب ته لفظ جي بنيادي معنيٰ الڳ ٿئي ٿي. پوءِ اهو لفظ جڏهن  
ڪنهن ٻي ٻوليءَ ۾ داخل ٿئي ٿو ته اتان جي ماحول، سماجي ۽ ثقافتي قدرن،  
مڪاني شين سان ملندڙ جلندڙ شڪلين، استعمال سبب ان جي اصطلاحِي  
معنيٰ ٻي ٿئي ٿي. لفظن جي اهڙي سفر جي علم کي علم لسان يا Philology  
چئجي ٿو.

حوالا:

- (1) Crystal, David, An Encyclopedic Dictionary of Language & Languages. Black Well Publishers, 1992, p-297.
- (2) Abdul Haq Molvi The Standard, English Urdu Dictionary Anjuman Taraqi -e- Urdu Karachi, 2<sup>nd</sup> Edition, 1985, p-850
- (3) گربخشاڻي هوت چند، ڊاڪٽر ”شاه جو رسالو“ ’مقدمو‘ ڪمشنر صاحب جو ڇاپخانو۔ 1923، ص 134
- (4) آڏواڻي پيرومل مهرچند ”شاه جو رسالو“ گربخشاڻي وارو ثقافت کاتو ٻيو ڇاپو 2018، ص 42.
- (5) بلوچ نبي بخش خان ڊاڪٽر ”سنڌي ٻولي ۽ ادب جي تاريخ“ پاڪستان اسٽڊي سينٽر سنڌ يونيورسٽي 1990ع۔ ڇاپو 3۔ ص: 115.
- (6) Watan Mal Lela Ram, Life, Religion and Poetry of Shah Latif, 1st Ed. 1889, 2nd Ed. 1985 —p— 154

A specific list of LEXICAL UNITS of a language, arranged in a specific way and supplied with specific information, the whole being designed for a specific purpose, is called a LEXICON or Dictionary. (1)

ترجمو: ڪنهن به ٻوليءَ جي لغوي ايڪاين يا لفظن جو هڪ مخصوص سٽاءُ، جنهن جي ترتيب ڪنهن خاص طريقي سان ڪئي وڃي ٿي ۽ مخصوص معلومات سان گڏ مهيا ڪئي وڃي ٿي، پوري مواد کي خاص مقصد لاءِ ڊزائن ڪيو وڃي ٿو. ان کي لغت يا ڊڪشنري چئجي ٿو.

علم لغت جي حوالي سان، علم معنيٰ جو نهايت ئي اهم حصو آهي، جيڪو لڳ ڀڳ ٻوليءَ يا لغت جي سڀني پاسن تي بحث ڪري ٿو. جديد لسانيات جو ماهر ايدورڊ فائين گين (Edward Finegan) پنهنجي ڪتاب Language: Its structure and use ۾ لکي ٿو ته: ”مٿي ذڪر ڪيل بحث مان معلوم ٿئي ٿو ته معنيٰ جو تصور (Notion) ڪو عام رواجي نه آهي، بلڪ اهو ٻوليءَ جي ڪيترين ئي رخن (aspects) جو مجموعو آهي. اهو علم وسيع تناظر ۾ ڏٺو وڃي ٿو.“

ان جا جزا يا رخ اڻ ڳڻيا آهن، پر هيٺ ڪن مکيه رخن/جنرن جو ذڪر ڪجي ٿو:

(Concept)	تصور
(Figure)	شڪل
(Signs)	نشان
(Symbol)	اُھڃاڻ

(Society)	سماج
(Religion)	مذهب
(Culture)	ثقافت
(Situation)	مهل-موقعو
(Description)	بيان
(Possibility)	امكان
(Affection)	لاڳاپو
(History)	تاريخ

ذڪر ڪيل رخن (Aspect) جي مختصر وضاحت مثالن سان هيٺ

پيش ڪجي ٿي.

**تصور (Concept)**

تاريخي طور لکڻ جو عمل نقطي (Point) جي تصور سان شروع ٿيو جنهن جي معنيٰ آهي: مرڪز-عربي ۾ ان کي چون 'صدر'، سنڌيءَ ۾ لفظن جي بنياد کي چئون 'مصدر' جتان ٻيا لفظ ڌنن/نڪرن. لکت وارو عمل اڳتي وڌيو ته ٽپڪا ملائي 'ليڪ' وجود ورتو. ٽپڪي ۽ ليڪ جي گردش ماڻهن کي سوچڻ تي مجبور ڪيو. تاريخي طور اسان کي 'خط رمل' ملي ٿو جيڪو ٽپڪي ۽ ليڪ تي انحصار ڪري ٿو. رمل جي عمل جي ماهرن ان کي جنتر ۽ منتر لاءِ استعمال ڪيو. پنهنجي نوعيت جا ليڪا ڪڍي هيٺيان مٿان ٽپڪا ڏئي، ان جا عدد مقرر ڪيا. ليڪن جي ورڇ سان جاميٽريءَ جا اصول جڙيا. (2)

ليڪ/لڪير دنيا کي سوچڻ لاءِ نوان تصور ڏنا. ليڪ جي لفظي معنيٰ آهي: ليڪو ريڪا، اوڙ سنڌو قطار ڌارا، قاعدو وغيره. ليڪ جي معنيٰ 'حد' به آهي. جيڪو اهو ٿئي، ان کي چون 'ليڪو لنگهڻ' حد پار ڪرڻ يعني مقرر قاعدن اصولن کان نڪري وڃڻ 'حد' عربي ٻوليءَ جو لفظ آهي. ان جي معنيٰ آهي: روڪڻ. ان حوالي سان لوهي تلوار يا ڍال کي چون: 'الحديد'. يعني جنگ ۾ جيڪو اوزار-ڍال-ڌڪ کان بچائي. اڄ جي محاورن مطابق 'الحديد'

جي معني: خالص لوھ رُڪ (Steel) آھي. حد جي آخري چيٽي کي 'سرحد' چون. يعني ٻن پرڳڻن يا ملڪن جي حدبندي هنديءَ ۾ ان کي 'سيما' چون. ان سرحد جي حفاظت ڪندڙ ٽولي کي سيماءَ > سينا = فوج چون ته ساڳئي وقت سيماءَ = پاڳ يا بخت جي لڪير کي به چون.

ليڪ کي انگريزيءَ ۾ چون "Line" يعني قطار جيڪي ماڻهو مقرر ليڪ ۾ سڌا بيھن. ان کي قطار چون. ليڪ جي معنيٰ ليڪ (Writing) به آھي. ان جو سڌو واسطو 'پني' (Paper) سان آھي. قديم دور ۾ وڻ جي پنن تي لکيو ويندو هو. اھو لفظ اتان جڙيو آھي. پن کي هنديءَ ۾ 'پتو' چون. جنھن جي ھڪ معنيٰ نشان، ڏس پتو (Address) به آھي. اھو تصور ان سبب جڙيو ته پڻ سڃاڻپ ھوندو آھي وڻ جي. پن ڏسي آساني سان سمجھي وڃبو ته اھو ڪٿر ڪرڙ زيتون، انب، نم وغيره جو آھي. 'پن' جي سنڌي ۾ معنيٰ آھي 'ڍڪ'. چوندا آھن ته 'الله سائين پن پردي ۾ رکي'. عام طور پن ميوي کي ڍڪين ٿا. قرآن شريف ۾ به پن جي اھا ئي معنيٰ ڏنل آھي.

### صحيح معنيٰ ڪھڙي؟

ڳالھ ڪندا آھن ته ديوان حافظ (شيرازي) جي ھڪ غزل مان ڪن عالمن ستاويھ جدا جدا معنائون ڪڍيون. ھو پوءِ سڀئي گڏجي حافظ وٽ ويا، ۽ پنھنجون پنھنجون معنائون ٻڌائي چيائونس ته ھاڻي توهين ٻڌايو ته صحيح معنيٰ ڪھڙي؟ حافظ مشڪي چين ته "سڀ صحيح آھيو!" (3)

حاصل مطلب ته لفظن ۾ لڪل ڪيئي مفھوم مطلب، اشارا ۽ اھڃاڻ ٿين ٿا، جن کي ھر ڪو پنھنجي عقل ۽ سمجھ مطابق پرکي ٿو.

### شڪل (Figure)

روزاني زندگيءَ ۾ اسان جي سامھون ڪيئي شڪليون اچن ٿيون. انھن جي لغت ۾ معنيٰ مقرر آھي. پنھنجي ٻولي وارو آساني سان ان جو مفھوم/نالو ٻڌائي سگھي ٿو. مثلاً 'وڻ' عربي وارا ان کي چون 'شجر' فارسيءَ وارا "درخت"، هندي وارا 'بن' ۽ انگريزيءَ ۾ ان کي چون 'Tree' يعني ھر ٻوليءَ ۾ سامھون ايندڙ صورتن جون معنائون مقرر آھن. ڪنھن به قبيلي آڏو



‘پيڙي’ ايندي ته هرڪو ان کي پنهنجي ٻوليءَ ۾ سڏيندو. اسان ڏاتو (Etymology) واري باب ۾ واضح ڪري آيا آهيون ته اهي معنيٰ جو روپ ڪيئن وٺن ٿا، هر ٻوليءَ ۾ ان جو پسمنظر الڳ آهي.

## نشان (Signs)

جديد لسانيات ۾ نشانن (Signs) جي وڏي پيماني تي تشريح ڪئي وئي آهي. انهن نشانن جي پسمنظر، اهميت ۽ افاديت کي سمجھائڻ لاءِ لسانيات ۾ هڪ اصطلاح ‘Semiotics’ استعمال ڪيو وڃي ٿو. ساڳئي مصنف مسٽر ڪرسٽين پنهنجي ڪتاب ۾ هيٺيون مثال ڏنو آهي: “The red light means Stop”

رستي تي سگنل وٽ ڳاڙهي بتي پري ته معنيٰ بيهي رهو. ڳاڙهي بتيءَ جو مطلب هرگز “بيھڻ” نه آهي، پر ڪي نشان مقرر ڪيا ويا آهن، ۽ انهن جي وضاحت به ڪئي وئي آهي. جن تي عمل ڪرڻ لازمي آهي. تريفڪ جا پيا به ڪيترا اهڙا نشان ٺهيل آهن. تريفڪ جا اهي نشان هاڻي عالمي سطح تي سمجھيا وڃن ٿا ۽ انهن تي باقاعده عمل ڪيو وڃي ٿو.

ساڳيو نشان ٻن سماجن ۾ متضاد معنيٰ به ڏيکاري ٿو. يورپ ۾ آڱوٺو ڏيکارڻ کي “OK” نڪ آهي، سمجهيو وڃي ٿو. هرڪو اهائي معنيٰ وٺي ٿو. پر اسان وٽ ان جي معنيٰ ابتر آهي، آڱوٺو ڏيکارڻ معنيٰ ڪم کان ٺپ جواب. انگريز عام رستن تي ٽوپي لاهي، ڪو ساز پيا وڄائيندا ۽ ماڻهو کين خيرات طور ان ٽوپي ۾ پيسا پيا وجهندا. پر سنڌي سماج ۾ اهڙي عمل کي گھڻو خراب سمجهيو وڃي ٿو. بلڪ عزت ۽ شان جي خلاف سمجهيو وڃي ٿو. چوڻي آهي ته: “ڀلي بک پير جي شال نه وڃي شان، الله ڏي ايمان، گوڏا ڏئي گذارجي.”

## اهڃاڻ (Symbols)

اهڃاڻ يا آثار پڻ لغت جي جرن ۾ وڏي اهميت وارا ليکيا وڃن ٿا. انهن جون علامتون هر ٻوليءَ ۾ الڳ به ٿي سگهن ٿيون. مثلاً پري کان ڪا دونميين ڏکندي نظر اچي ته ان جي معنيٰ ته ڪو بني بشر اتي رهي ٿو. ننڍي علم لغت

ڪنڊ جو مشهور ڪهاڻيڪار ڪرشن چندر پنمنجي هڪ ڪهاڻي ۾  
مڪالمولڪي ٿو ته:

”هو ڌرتيءَ ۾ سُر سان وڏي آواز ۾ ڳائي رهيو آهي، ان جو مطلب ته  
وٽس پاڻي ضرور هوندو هي صورت ۾ هو ايڏي وڏي آواز ۾ سر سان ڳائي نه  
سگهي ها.“ تازيون ’قولڙيون‘ ڏسي ڪو سمجهي سگهي ٿو ته هيئنر هتان  
ڪا رڍ يا ٻڪري گذري آهي. رستي تي ٻپ ڄمي وڃن ته ان جو مطلب ٿيو ته  
هاڻي اتان ماڻهن جو گذر نه آهي. ان کي شاهه سائين ”آوات“ سڏيو آهي:  
”اڃا تون آوات، واتان پاسي ويسري“ (ڪوهياري) پر جي لنگهه سولو آهي.  
ماڻهن ۽ اٺن جا پيرا آهن يعني رستو استعمال هيٺ آهي. ماڻهو مال اچي  
وڃي ٿو.

لڳا وات وٺن جا، پنمون کي پالان  
آن کي ويندا گڏيا، اهڙي سٺ سوار  
لنگهي ڪالهه قطار تون آئي! اڃ نمارئين.

ته پوءِ بقول ڀٽائي: ”وات وندر جي وٺ پيا ڏسيندا.“ وٺ ته هڪ جامد  
شيءَ آهي، اهو وندر جي وسنديءَ بابت ڇا ٻڌائيندو! سماج ۾ اهڙا ڪوڙا هڃاڻ  
هوندا آهن، جن مان آساني سان ڪو مفهوم ۽ معنيٰ وٺي سگهجي ٿي.

### سماج (Society)

لغت جي حوالي سان ’سماج‘ تمام وسيع مفهوم رکي ٿو. هر سماج جو  
پسمنظر الڳ الڳ هوندو آهي. ننڍا ننڍا گروھ، قبيلو گڏجي سماج جوڙيندا  
آهن. مڪمل سماج جڙڻ ۾ هزارين ورهيه لڳي ويندا آهن. زندگيءَ جي ان  
سفر ۾ انسان انفرادي توڙي اجتماعي طور جيڪي ڪجهه ڪري ٿو ڪا  
نئين شيءِ جوڙي ٿو ڪو نئون راز پٿرو ڪري ٿو ڪا نئين سوچ پيدا ڪري  
ٿو. مشغولين لاءِ ڪل خوشي، روئڻ پٽڪو راند روند، زندگي جي هر مظهر لاءِ  
هو نوان لفظ اصطلاح، محاورا جوڙي ٿو جيڪي ان سماج وارا ڳالهائين ٿا ۽  
سمجهن ٿا. ان جو اهو ئي مطلب وٺن ٿا، جيڪو هزارين ورهيه استعمال هيٺ

رهيو آهي. مثلاً 'ڪڙمي' معنيٰ هاري، پوک ڪندڙ ان جي لغوي معنيٰ ته ڪا ٻي آهي۔ ڪڙمي = ڪڙم يا ڪٽنب وارو۔ ان لفظ اها معنيٰ ڪيئن ورتي؟ اڳ جڏهن سنڌ ۾ آبپاشي نظام نه هو پوک واهوندين يا نار وسيلي ڪئي ويندي هئي. گذر سفر جو اهو وسيلو هو انڪري چوندا هئا ته 'جت هر۔ اتني گهر'، پوک جي پاسي ۾ جهوپڙي اڏي، پوري آڪھ ڏينهن رات ڪاشت جي ڪرت کي لڳا پيا هوندا هئا.

ڪڙمي اسم فاعل آهي، ان جو اسم ٿيندو 'ڪڙم' = قبيلو ان جو ذاتو آهي ڪڙ = خاندان، شاه صاحب ٿو چئي:

جي لوٺ لڱين لائين، چيري چيري چمر.  
 مون ڪڙ اڳي نه ڪٺو اهڙو ڪوجهو ڪم.  
 (مارئي)

يعني منمنجي خاندان، ڪڏهن به اهڙو ڪڙو ڪم نه ڪيو آهي، جو رين پيسن ۽ محل ماڙين جي عيوض مٽ مٽائين. ڪڙمي = ڪڙم يا ڪٽنب وارو. ڪڙمي اهو جيڪو پنمنجي پوري ڪٽنب سميت هر ڦار کي لڳو پيو هجي.

عبراني ٻوليءَ ۾ 'ليل'، سرياني ۾ 'ليا'، ۽ عربيءَ ۾ به 'ليل' = 'اونداهي' رات جو اونداهي ٿئي ٿي، ان تصور پٽاندر ان جي اها معنيٰ ورتي وڃي ٿي. قيس (مجنون) جي محبوبه به رنگ جي ڪاري هئي، انڪري مٿس اهو نالو پيو (فرهنگ آصفيه ص 2735) شاه لطيف به ان لفظ کي رات جي معنيٰ ۾ استعمال ڪيو آهي.

ليل نه جاڳيئن لک سين، سٽيئن سڀ رات،  
 اوڳي اوٺيئن جا ٿي پهر پڇين پريات.  
 (ڪوهياري)

عربيءَ ۾ جمل = اٺ، جمال = نوجوان اٺ، جميل = خوبصورت اٺ. سماج ۾ هاڻي انهن لفظن جي معنيٰ بدلجي وئي آهي. اردو ٻوليءَ ۾ 'لوندو' چون ٿي

چوڪڙ کي پر سنڌي ٻوليءَ ۾ لسي چوڪرات کي چون. ۽ گار طور به استعمال ٿئي. سماجي طور لفظ پنهنجي حساب سان معنيٰ اختيار ڪن ٿا.

دوڪان (عربي) مذڪر، سنڌيءَ ۾ به مذڪر ۽ اردوءَ ۾ مؤنث

شراب (ع) مذڪر، سنڌيءَ ۾ به مذڪر ۽ اردوءَ ۾ مؤنث

وحي (ع) مذڪر، سنڌيءَ ۾ به مذڪر ۽ اردوءَ ۾ مؤنث

صبح (ع) مذڪر، سنڌيءَ ۾ به مذڪر ۽ اردوءَ ۾ مؤنث

ڪتاب (ع) مذڪر، سنڌيءَ ۾ به مذڪر ۽ اردوءَ ۾ مؤنث وغيره.

ارواح، اولياءَ، اولاد، اوقاف، عربي لفظ اسم جمع آهن پر سنڌيءَ ۾ واحد طور استعمال ٿين ٿا.

جيئن اصطلاح معنيٰ: مٿو ڪاٺڻ = تنگ ڪرڻ، (عام طور مٿو ته ڪاٺو ڪين يا وري اهو اصطلاح ٻين ٻولين ۾ ايئن هرگز نه هوندو) پورو پيڇڻ = لفظي معنيٰ پورو معنيٰ منجهيل ٿي. سر ڪاٻائيءَ ۾ بيت آهي.

ڪوئي ڪاٻائيءَ کي، پر ۾ پڇيائون،

اڳلڙي آئون، مون کان پورا پڳا نه ٿيا.

پر محاوري مطابق گجھارت پيڇڻ، مام سمجهي وڃڻ وغيره، 'واهه وهي ٿو' وهندو ته پاڻي آهي، پر اسان وٽ ان طرح استعمال ٿيندو آهي. 'قرب ۾ ڪڙڻ' ڪڙبو ته رسي يا زنجير سان آهي، پر هتي، اخلاص، ميٺ، محبت سان سوگهو ڪرڻ آهي.

هڪ اصطلاح آهي: ڪاٺ ڪڍي ويهڻ. چيلم سان اجرڪ يا ڪپڙو ٻڌي ان جي سماري ويهڻ.

'ڪاٺو ٻڌي ڪڍ پوڻ' = لاهي پاڻي پٺيان پوڻ.

عام طور ڪاٺو ڪڙمي گاهه ڪرڻ وقت پٺيان ٻڌندا آهن.

جڏهن پوليس، چورن پڪڙڻ لاءِ، ڪاٺو ٻڌي ڪڍ پئي، تڏهن مس ٺاڀر ٿي (اصطلاحن جي اصليت = ڊاڪٽر سنڊيلو (93) ص 114) 'ڦلن مٺ ڏيڻ' = خسيس معاوضو ڏيڻ (سڱ جي حالت ۾، نياڻيءَ جي شاوي ۾ ويچاري کان علم لغت

جيڪا ڦلن مٿ ۾ پڄندي سا ڏيندو (اصطلاحن جي اصليت ص 111) 'ڪانگ اڏاڻڻ' = قاصد روانو ڪرڻ، نياپا موڪلڻ (اصطلاحن جي اصليت ص 115)

'ڪوڙين پتين ڪانگ، اڏاڻام اچيچ تون'  
(مومل راڻو)

'پري پيڙيءَ ۾ واڻيو ڳورو' = 'غريب جو واهي الله'  
اڳ درياهه تي ڀليون ڪونه هونديون هيون، جنهن ڪري واپار ۽ ماڻهن جي اچ وڃ جو واحد وسيلو پيڙيون هونديون هيون. جيڪي آڻڻ ۽ نيٽڻ جو ڪم ڪنديون هيون.

ڳالهه ٿا ڪن ته هڪڙي پيڙي اڃا ڪناري کان ٿورو اڳڀرو مس ٿي ته پيڙي ٻڏڻ جو انديشو نظر آيو. ناڪئي چيو ته "ڪجهه ماڻهو آهن، نه ته پيڙي درياهه داخل ٿيندي" هر ڪو پيو لٽوئي ته 'مان نه لاهان' ڀلا لهي سو ڪير! آخر فيصلو ٿيو ته قطارون ڪيو جنهن جو نائون نمبر اچي اهو لهي وڃي. اتفاق اهڙو ٿيو جو هر قطار ۾ نائين نمبر تي ڪو واڻيو هو. اهڙي طرح ڪي 25 واڻيا لهي ويا. ان تي ڪنهن چيو ته پري پيڙيءَ ۾ واڻيو ڳورو. (4)

### مذهب (Religion)

هر مذهب جي تاريخ، فلسفو ۽ سماجي بيمڪ الڳ ٿئي ٿي. هر مذهب معاشري ۾ نوان قدر ۽ قاعدا متعارف ڪرائي ٿو. مخصوص اصولن، قاعدن ۽ قدرن کي الڳ معنيٰ ڏني وڃي ٿي، اصل ٻوليءَ کانسواءِ ٻين ٻولين ۾ اُهي. الفاظ ۽ اصطلاح نرالور وٺن ٿا. مثلاً مسجد - مسيت، وضو - وضو بانگ - بانگ، پر انهن جي معنيٰ اُها ئي ٿئي ٿي، جيڪا مذهب مقرر ڪري ٿو.

'عقيدو' لفظ 'عقد' مان ورتل آهي، ان جي معنيٰ آهي = 'ڳنڍ' يعني جيڪي ڪجهه چيو ويو آهي، اهو صحيح آهي. ان تي عمل ڪريو ان ڳنڍ کي کولڻ جي ضرورت نه آهي. ننڍي کنڊ ۾ به عقيدي جو اهو تصور آهي، ان کي 'گرنٽ' چون ٿا. گرنٽ = ڳنڍ 'گرو گرنٽ' سڪن جو مقدس ڪتاب آهي، 'آيت' = نشاني، علامت، اهڃاڻ. پر مذهبي پسمنظر ۾ ان جي معنيٰ قرآن جو قول بيهندي

عربيءَ ۾ 'عقب' = پويان، يعقوب = پويان ايندڙ ۾ مذهبي طور اهو هڪ نبيءَ جو نالو آهي. سندس اصل نالو اسرائيل هو. بني اسرائيل ۾ سندس 12 پٽن الڳ الڳ فرقن جي پرچار ڪئي، جيئن ته هو پنهنجي پٽ حضرت يوسف جي پويان مصر تائين ويو. انڪري کيس 'يعقوب' سڏيو ويو. 'عصا' = لٿ ۾ مذهبي طور ان جي هڪ الڳ معنيٰ مقرر ڪئي وئي آهي، اها لٿ جيڪا مولوي صاحب خطبي وقت کڻي بيبي، فارسيءَ ۾ 'گدا' جي معنيٰ به لٿ آهي، پر اها لٿ جيڪا فقير کڻي هلي.

'عرفات' مڪي لڳ هڪ ميدان جو نالو آهي، ساڳي ريت 'ڪربلا' به ڪوفي ۾ ميدان جو نالو آهي، جتي حضرت امام حسين عليه السلام کي يزید دوکي سان گهرائي شهيد ڪيو. مذهبي لحاظ کان انهن ميدانن جي سڃاڻپ ۽ مفهوم الڳ آهي.

### ثقافت (Culture)

مذهب جيان ثقافت جا به پنهنجا الڳ رنگ ۽ روپ آهن. هر قوم جي ثقافت الڳ ٿئي ٿي، جنهن سان ان جي سڃاڻپ ٿئي ٿي. ان جي تفصيل ۾ وڃڻ بجاءِ ڪن خاص ثقافتي شين، رسمن ۽ قدرن جو ذڪر ڪجي ٿو. 'اجرڪ' سنڌي ثقافت جو خاص اهم ڇاڻو آهي، جنهن جا آثار موهن جي دڙي مان مليا آهن. ان لاءِ ائين چوڻ ته اهو عربي ٻوليءَ جي 'ازرق' مان نڪتل آهي، اها خام خيالي آهي. سنڌ جا ماڻهو هزارن ورهين کان اهو اوڀرندا پيا اچن. چون ٿا ته حضرت عيسيٰ ع. کي جنهن ڪپڙي ۾ ويڙهي دفن ڪيو ويو هو، اهو اجرڪ جو ڪپڙو هو. جڏهن عباسي خليفن هتان جي مشهور حڪمين، رادن (بورچين) کي گهرايو هو ته به هو ان پوشاڪ ۾ ويا هئا، نبي پاڪ ﷺ جي دور ۾ به سنڌي ماڻهو پوشاڪ ۾ پڌرا هوندا هئا. اهي جيڪي پهريندا هئا، انهن جا مخصوص نالا هئا. پتڪو چولو ڪائنج، ستر، گوڏ، کٽي وغيره.

سنڌي ماڻهو قديم دور کان مالوند رهيا آهن. وٽن ان ڪرت سان لاڳاپيل هزارين لفظ ۽ اصطلاح آهن، جيڪي ٻين ٻولين ۾ نه آهن، مثلاً:

‘جوت جوتڻ’= پاڇاري ۾ ڏانڊ ڀڳاڻڻ. پاڻي وهائڻ= زمين کي پاڻي ڏيڻ ‘پيل ٿيڻ’= فصل ناس ٿيڻ. چونڊو ڪرڻ= ڦٽيون چونڊڻ يا پڪل سنگ ميڙڻ وغيره.

شاديءَ جي هڪ رسم ‘ڍڪڻ پيڇڻ’ آهي. جنهن موجب گهوت ڍڪڻ پيچندو آهي. ان ڪري جڏهن گهوت، ڪنوار جي گهر ايندو آهي ته اول کيس ننڍو ڍڪڻ ڏيندا آهن، جنهن کي هو پير جي ڪُڙيءَ سان پيچندو آهي. جيڪڏهن نه پيچي سگهيو ته پاڙيو ليکيو ويندو پر جي پير آڏو ترچو رکيائين ته ان کي بدسنوڻ سمجهندا آهن. ان رسم جو ذڪر شاهه لطيف به ڪيو آهي:

پوڄا ڏنم پير، ڍڪڻ مٿي ڍول جا،  
مون ڀانيو تنهن وير، ڪو جهي ڪندو پر پيتري  
(ليلا چنيسر)

### مهل موقعو (Situation)

جديد لسانيات جو ماهر ڪرسٽين مالڻ ڪيجر (Kirsten Malmkiar) پنهنجي ڪتاب The Linguistic Encyclopedia ۾ ان لاءِ مثال ڏيندي لکي ٿو ته: (5) “Those black clouds mean rain”

ڪارن ڪڪرن جو مطلب ته مينهن آيو. جنهن لاءِ اسان جو شاعر شاهه لطيف پڻ صورتحال ڏسي چئي ٿو:

”اڄ پڻ اتر پار ڏي ڪڪريون ڪاريون،  
وسي ٿو وڏو ڦڙو تهڪن ٿيون ٽاريون.“  
(سارنگ)

حالانڪ ڪارن ڪڪرن جي معنيٰ هرگز مينهن نه آهي، پر صورتحال کي ڏسي، ان جي اها معنيٰ ورتي وئي آهي. ڪانءُ وڏي انگ ۾ اچي گڏ ٿين ۽ ڪانگيرو/لڙڪن ته سمجهڻ گهرجي ته ڪو ڪانءُ مري ويو آهي يا ڪري پيو آهي پر جيڪڏهن جهجهيون ڳجهون لامارا پيون ڏين ته سمجهڻ گهرجي ڪو جانور مڙيو آهي.

جڏهن ڪتا گڏجي باهوڙ ڪن ته سمجهڻ گهرجي ته ڪو ڌاريو ماڻهو  
يا چور آيو آهي. جيڪڏهن ڪونجون ڪڙڪن ته سمجهڻ گهرجي ته هو  
روھ وڃڻ واريون آهن:

”ڪونجون ٿيون ڪڙڪن، جيڪس هلڻ هاريون،

ٻچا پوءِ اٿن، وڃن وانڌا ڪنديون.“

(ڏهر)

جيڪڏهن واٽ ويندي ڪاٻي پاسي کان تتر ڦڙڪو ڏيئي، اڏامي وڃي  
ته معنيٰ اڳتي ڪا مصيبت آهي.

”تتر ٿئي مَر تن کي ڏونگر ۾ ڏاڻو“: (ديسي) شاهه سائين ٻئي هنڌ  
فرمائي ٿو: ”ايءُ نه پانن پير، جيئن ڪينر ڪيريءَ تنگيو.“ (پرياتي). ڪلي  
۾ ساز تنگيو پيو آهي. شاهه لطيف منگتن کي مھڻو ڏيندي فرمائي ٿو ته: ”اهو  
پانن جو وڙ ٿي نه آهي، جو ساز تنگي سمهي رهن. شايد تون ڪنهن ٻئي ڪِر  
مان آهين.“

**بيان (Description)**

لسانيات جي مشهور ماهر ايڊورڊ فائينگن (Edward Finegan)  
پنهنجي ڪتاب: Use Structure and Its Language ۾ علم معنيٰ  
(Semantics) واري ڀاڱي ۾ لغت جا هيٺيان رخ ڏيکاريا آهن:

Social meaning

Descriptive meaning

Affective meaning

اسان لغت جي سماجي (Social) رخن تي تفصيل سان لکيو آهي.  
باقي رهيل ٻن عنوانن تي سندس ڪتاب جي حوالي سان ذڪر ڪجي ٿو.  
بيان ڪيل جملي مان ڪنهن واقعي، مقصد يا صورتحال بابت  
جيڪا ڄاڻ ملي ٿي، ان کي بياني معنيٰ Descriptive meaning چئجي ٿو.  
مثلاً John is sleeping in the room ان جملي (بيان) مان ٿي حقيقتون  
واضح ٿين ٿيون:



ڪو ماڻهو (جان نالي) ڪنهن عمل (ننڊ) ۾ آهي.  
هو آرام ڪري رهيو آهي.  
هو هڪ ڪمري ۾ آهي.

ڪمري مان گھنگھرن جو آواز پيو اچي يعني ڪمري ۾ ڪا ناري  
نچي پئي. پاڙي ۾ اوسارن جو آواز پيو اچي! ڇا اتي فوتگي ٿي آهي.  
مطلب ته بيان مطابق ڪنهن جنس جو عمل / ردعمل، لاڳاپو، ڪيفيت،  
جيئن روٽل، ڪلٽ، نچڻ وغيره جو اظهار معلوم ٿي سگهي. (6) ”احمد منمنجو پاءُ  
آهي“ يعني ته اسان پنهنجي جو ماءُ پيءُ هڪ آهي. اسان جو خاندان هڪ آهي.  
’راندڪو نه پيڇ، ٻار روئيندو؟‘ بظاهر ته راندڪو پيڇي يا کڻي اچلي  
ڇڏجي، ان سان ڪو فرق نه ٿو پئي، پر جڏهن ٻار جي سامهون اهڙو عمل  
ڪيو ويو ته هو راندڪي سان پيار خاطر روئندو رڙيون ڪندو جو سندس  
راندڪي سان لڳاءُ وارو تعلق آهي.

### امکان (Possibility)

جهنگ ۾ شينهن جي گجگوڙ پئي ٻڌجي، امڪان آهي ته هن کي آدم  
ٻوڙ آئي هجي، يا هن مونکي ڏسي ورتو هجي، پوءِ ته مونکي ماري ڇڏيندو! تيز  
طوفان پيو اچي، ٿي سگهي ٿو ته منمنجو ڪچو گهر ڊهي پوي اڱڻ تي بيٺل  
وڻ ڪري پئي ۽ ڇڄو ڊاهي وجهي!

ڪار تمام تيز ڊوڙندي پئي وڃي ٿي سگهي ٿو ته ڪو حادثو ڪري وجهي.  
نوجوان بندوق ڪنيون ڀڳو پيو وڃي، لڳي پيو ته هو وڙهڻ پيو وڃي.  
امڪان لاءِ سنڌيءَ ۾ هڪ مشهور چوڻي آهي ته: ”گڇڙ مٿي چوڪڙ ويٺو  
گڏي اڃ نه ٻڌي سڀان ٻڌي.“

شاه صاحب سر ”سسئي آبريءَ“ ۾ سسئي جي امڪاني ڪيفيت کي  
هن ريت بيان ڪيو آهي:

اچي عزرائيل مٿي جا ڳائي سسئي،  
ٿي ڊوڙائي دليل، ته پنهنجو ماڻهو موڪليو.

ڪٿ لڏي آهي سسئي ڇرڪ ڀري اٿي ٿي ته متان پنهنجو ماڻهو موڪليو هجي.

هن عنوان مان ايڊورڊ جو مطلب آهي ته ٻولي ڳالهائيندڙ جو رويو احساس، جذبو خيال وغيره پرکڻ. هن هيٺيون مثال ڏنو آهي:

John, how many times have I asked you not to change T.V. channels?

”جان توکي ڪيترا ڀيرا جهليو اٿم ته ٽي وي جا چينل نه ڦيراءِ“ بظاهر ته اهو سادو جملو آهي. پر چونڊڙ جي چٽڙيا ناراضگي واضح طور نظر اچي ٿي. (7)

”منا جي رات رهين ته قرب جون ڪچمريون ڪريون“ هن جملي مان واضح آهي ته ڳالهائيندڙ مخاطب کي نهايت سڪ، پيار ۽ پنهنجائپ سان چئي رهيو آهي. مخاطب سندس عزيزن پيارو، سڪ وارو يا گهڻ گهرو آهي. ان مان سندس رويي جو اظهار ٿئي ٿو.

”وڌيڪ هڪ اکر به نه ڳالهائڻ ته ڪندوسانءِ سڌو“ هن جملي مان لڳي ٿو ته هو ڪنهن بد خواه سان ڳالهائي رهيو آهي.

سائين فرمائي ٿو:

”ويندي ڏانهن پرين جتي جات نه پائيان“ يعني محبوبين ڏانهن ويندي، احترام ادب خاطر آءٌ جتي هرگز ڪين پائيندس. اها ريت اسان وٽ هزارين سال پراڻي آهي: پير سائين پاڳاري ڏانهن ساليانو رجب مهيني ۾ زيارت لاءِ ويندي، سندس مريد عقيدت وچان پير اگهاڙا ڪري ويندا آهن. اهڙي ريت بهاءُ الدين زڪريا جا مريد تنيا فقير ٻارهيون مهيني گهيتا ڏيڻ وقت به ملتان تائين پيرن اگهاڙي ويندا هئا.

## تاريخ (History)

تاريخ پڻ پنهنجي پسمنظر ۾ هڪ وسيع مضمون آهي، هر قوم جي تاريخ الڳ ٿئي ٿي. تاريخ جو تعلق نسبتي هوندو آهي. عربن 711ع ۾ سنڌ فتح ڪئي. پر سنڌ جي تناظر ۾ ڏٺو وڃي ته عربن سنڌ تي قبضو ڪيو. انگريزن 1843ع ۾ سنڌ فتح ڪئي. سنڌ جو موقف آهي ته هنن هڪ آزاد رياست تي قبضو ڪيو.

تاريخ پنهجي تات پرچ (Content) ۽ هيئت ۾ ڪن واقعن، ويڙهين، ڪن ملڪن، ان ڳانڍاپي، ڪن سان علحدگي، ڪن شين جي ايجاد، ڪن شين جي تباهي جو نالو آهي. ته ٻئي طرف سورهيہ سردارن، سخي مڙسن، قومي شعور بيدار ڪندڙ فردن، وطن تان سر گهوريندڙن ۽ ڪلاڪي اجاگر ڪندڙ ڪلاڪارن جو نالو آهي. انهن سورهيہ سان لاڳاپيل لفظن ۽ سواءِ ڪن تاريخي چند اصطلاحن جي باقي لغت جي حوالي سان 'تاريخ' ڪا خاص اهميت نه ٿي رکي.

البت ڪن اشارن، اهڃاڻن سان ڪي واضح مطلب (Meanings) ڪڍي سگهجن ٿا. جيئن ته:

هڪ تاريخي چوڻي آهي: 'آيا مير، ڀڳا پير'

ان جو مطلب اهو آهي ته مير يعني ٽالپر، جيڪي بلوچستان کان آيا هئا، پير مان مراد ڪلهوڙا حڪمران آهن، جيڪي پاڻ کي پير ۽ فقير سڏائيندا هئا. انهن ۾ پير ميان شاهل محمد عباسي ۽ پير ميان الياس عباسي جي مقبرن تي اڄ به ڪافي ماڻهو مرادون ڪڍي وڃن ٿا. پوءِ جڏهن ميرن ۽ ڪلهوڙن جي وچ ۾ نفاق وڌيو ته مير جن وٽ فوجي طاقت هئي، اهي پيرن کي ڀڄائي سنڌ تي حاڪم ٿي ويا.

'الله ڏيو، ميان ڏيو، صحبت نه ڏيو'

هي به ڪلهوڙن جي دور جي چوڻي آهي ته سندن دور ۾ چانڊڪي پرڳڻي (موجوده لاڙڪاڻي ضلعو) جي ڪنهن تعلقي تي صحبت خان ڪاردار (مختيار ڪار) هو. صحبت خان ايتريقدر بخيل هو. جو ڪنهن کي به ماني ٽڪيءَ جي صلاح نه ڪندو هو ۽ نه ڪا خير خيرات ڪندو هو. نه وري ڪنهن حاجتمند جي مدد ڪندو هو. (8)

بهر حال تاريخي حوالي سان، ڪي اصطلاح تاريخي، قصن ڪهاڻين، ڏانهن اشارو ضرور ڪن ٿا جيئن: ڪارا ڪپڙا ڪرڻ (ڪارا ڪج ڪپڙا ادا نيوڻي-شاهه) اشارو ڪر بلا جو قضيو- 'سوءِ وٺڻ' سوڳ ڪرڻ، (عمر جا

تو مل عيد، سا اسان سوء ورتي سومرا-شاهه) اشارو عمر-مارئي- 'آندرُ آڏُ هُئُ' = آندر دل، من کاڌل هُئُ، من ماندو هُئُ، جيرو جليلُ هُئُ. (اندر جنين اڌ، ڏونگر سي ڏورينديون-شاهه) سسئي ڏانھن اشارو- 'پيڙو ٻڌڻ' = سڳو ٻڌڻ، شادي يا مڱهي وقت گهوٽ جو ڪنوار کي ڳاڙهو ڳانو ٻڌڻ (سمي سڃاڻي پيڙو ٻڌس ٻانھن ۾-شاهه) نوري ڄام تماچي- سمي سلطان کيس سڃاتو ته هو ڪندري نه هئي پر ڄام خاندان مان هئي.

'نادر خان' جو نالو وٺڻ سان، سنڌ سان ٿيل ظلمن جا داستان واضح ٿين ٿا. سنڌي ٻوليءَ ۾ تاريخي حوالي سان 'نادر خان' = ظالم بادشاهه، "گهوڙا ڙي گهوڙا" = ظلم ڙي ظلم - ان مان مراد آهي ته گهوڙن جو لشڪر ڪاهيندو پيو اچي. اهڙي طرح دودي ۽ چنيسر جا نالا وٺڻ سان سندن ڪردار واضح ٿين ٿا. شاهه عنايت شهيد جو نالو يا دولهه دريا خان جو نالو اچڻ سان ازخود اهي تفصيلي واقعا سامهون اچي وڃن ٿا. اهڙي طرح 'وتايو فقير' گامون سڄاڻ هوشو شيدي جي هڪ الڳ معنيٰ ۽ تاريخ آهي. لغت علامتن، اهڃاڻن واقعن ۽ تاريخي حوالن جو به نالو آهي.

حوالا:

(1) William Bright, International Encyclopedia of Linguistics 1992, p-332.

(2) ندوي، مولانا ابو جلال - قديم لسانيات جريده نمبر 22 جامع ڪراچي، سال 2004ع ص- 105

(3) آڏواڻي پيرومل مهرچند، "گربخشاڻيءَ وارو شاهه جو رسالو" سنڌ ثقافت کاتو حڪومت سنڌ، سال 2018ع ص- 133

(4) سنديلو، عبدالڪريم ڊاڪٽر، "پهاڪن جي پاڙ" اسلم پبليڪيشن لاڙڪاڻو ص 7

(5) Finegan, Edward. Language: its structure and use Nelson,

Australian 2002, p-161

(6) Malmkjaer, Kristen The Linguistics Encyclopedia Published by Routledge, 1991, p-389.

(7) Finegan, Edward. Language: its structure and use Nelson, Australian 2002, p-159-160.

(8) سنڌيلو عبدالڪريم ڊاڪٽر، ”پهاڪن جي پاڙ“ اسلم پبليڪيشن لاڙڪاڻو ص: 30

## سنڌي ٻوليءَ جون لساني خاصيتون ۽ خوبيون

### سنڌي ٻوليءَ جو پسمنظر:

سنڌي ٻوليءَ جو پسمنظر هزارن سالن تي محيط آهي. موهن جي دڙي کان وٺي، جڏهن سنڌو سلطنت جو عروج هو. ان جو واپار ذريعي دنيا جي ڪيترن ئي سنڌريل ملڪن سان تعلق هو. فطري طور واپار ۽ سماجي لاڳاپن سبب ٻوليءَ ۾ ڪيترائي لفظ آيا ۽ ويندا رهيا. سنسڪرت ۽ ڀاشي ٻوليون ڌرمي ٻوليون هيون. انهن جو اثر چڱو ڏيکاري ٿو. ان کانپوءِ ستن جي دور (ٽي سؤ ق-م) ۾ فارسي جي آمد ٿي. تمام ٿورا قديم اوستا، زند ۽ پهلوي ٻولين جا اثر رهجي ويا. منمنجو اندازو آهي ته ان دور ۾ ٻنهي ٻولين جي مصدرن ۾ ’ڻ-ن‘ رواج ۾ آيو هوندو. جيئن: اڇڻ-آمدن، وڃڻ-رفتڻ، ڳالهائڻ-گفتڻ. ان بعد زورائتو اثر عربن جي دور (711ع) وارو نظر اچي ٿو. جو عام خلق اسلام قبول ڪري ورتو جڏهن ته هندو طبقو جڏو ڏيئي، پاڻ کي آجا رکندو آيو. عربن کانپوءِ سنڌ ۾ سومرن ۽ سمن جي حڪومت شروع ٿي ٿي، پر حڪومت جي ڪارندن، فوجين توڙي اشرافيه جي استعمال هيٺ ڌاريون ٻوليون رهيون.

جڏهن ارغونن، اڙيڪن، ترخانن، غزنوين، غوريين ۽ مغلن (1520-1843) جون حڪومتون هتي راج ڪرڻ لڳيون ته هنن زبردستي ڏنڊي جي زور تي سنڌ ۾ فارسيءَ کي رائج ڪرايو جيڪو فارسي نه ڳالهائيندو هو ان کي سخت سزائون ڏنيون وينديون هيون. نتيجي طور عام پبلڪ باغي ٿي پئي، هنن شهر ڇڏي وڃي واهڻ وسائيا، جتي زندگي جي ضرورت جون سڀئي شيون هنن ديسي طريقن سان تيار ڪري ورتيون. هر ڳوٺ ۾ موسم علم لغت

مطابق فصل، ڦل، ميوات سان گڏ ڪوري، حجم، موچي، ڊڪڻ، ڪنير، ڌوبي، لهر، وغيره هوندا هئا، جيڪي ڀاڻپي واري سرشتي مطابق هڪٻئي سان ڪلمو ڪلمو ۾ ملايون بيٺا هوندا هئا.

رات جو اوطاقن ۽ اوتارن ۾ محفلون مچنديون هيون، جتي ڀاڻپي جي چيڙي نيريءَ سان گڏ، ڳجهارتون، بيت، ڪافيون، لوڪ ڪهاڻيون وغيره ورجائيندا هئا. اسان جي موجوده واهپي واري سنڌي جو سرمايو ان دور ۾ اجري آچو ٿيو. اهو لوڪ ادب ئي هو جيڪو شاعرن، سگهڙن، سخنورن جي مشق سبب وڌندو ويجهندو رهيو. خاطريءَ سان چئي سگهجي ٿو ته اسان جي ڪلاسيڪي شاعري جو دارومدار ان لوڪ ڏاهپ تي آهي. خود اسان جي لطيف سائين پنهنجي شاعريءَ ۾ سوين سينگار ۽ ڏهس جا لفظ استعمال ڪيا آهن. ڳجهارت، ڳجهارت کي ڪيترن ئي تصورن ۾ پيش ڪيو آهي. [بولي ڳجهارت جو ڳيان سنڌي ذات جي] شاهه لطيف لوڪ ادب کي پنهنجي تخليقي ۽ شعوري سگهه سان جلا بخشي عروج تي پهچايو. اهو قصو ڊگهو آهي، مون ان بابت (80 صفحن) تي مشتمل، تفصيلي ۽ تحقيقي مضمون پنهنجي ڪتاب ”شاهه جي بولي“ ۾ آندو آهي.

سياسي ۽ سماجي طور شاهه سائين جو دور انتشار وارو هو. ڪلهوڙن ۽ ميرن جون پاڻ ۾ دليون کٽيون ٿي چڪيون هيون، ٻئي طرف مغل به خاموش ڪونه هئا. سنڌ جي گهڻ گهرن ۽ قومي جوڌن کي ڏيهي حاڪمن جي هٿان مارجڻ ۾ هنن وسان ڪين گهٽايو. کيس به مارائڻ جون ڪيئي ڪوششون ڪيون ويون. سائين مهينن جا مهينا ڪڇ ڀڄ، اتر اوڀر، لس ٻيلي توڙي ڪاڇي ۾ گم ٿي ويندو هو ته ان جو هڪ سبب اهو به هو جو ان خطي جا سڃاڻ ۽ سڃڻ کيس مقامي حالتن ۽ حڪمرانن جي چالن کان آگاهه رکندا هئا. شاهه عنايت جو شهيد ٿيڻ ڪا ايتري سولي ڳالهه ڪانه هئي. نه وري خيرپور جي ڪهڙن ۾ 222 مرد مجاهدن کي نماز ۾ شهيد ڪرڻ ڪا آسان ڳالهه هئي. ٻئي طرف حڪمرانن جي هر وقت ڪوشش اها هئي ته مڪاني قبيلن پاڻ ۾ وڙهيل رهن. ”پلاند پراڻا ناهن ٿيندا“ اهو محاورو ان دور جو آهي. ٻئي قبيلي

جي جنگ جوان، چڱن مڙسن مارڻ تي، قاتلن کي پنمنجي سردار هٿان پڳ پارائي ويندي هئي. ڏيڳيون پٽ جون لهرائي شادمانا ڪيا ويندا هئا. اهڙيءَ ريت ڌرتي ڌڻي قبيلن پاڻ ۾ وڙهندا رهيا. حاڪمن جي ڪن ذات وارن قبيلن کي اندروني طور مدد حاصل هئي.

شاهه لطيف انهن حالتن کي ڏسي ”قومي وحدت“ جو جهنڊو پنمنجي هٿ ۾ کنيو. ان اورچ انسان ڇا ڪيو جو سنڌي قوم جي گڏيل گٽن (National Characters) کي اجاگر ڪرڻ لاءِ ڪي طريقا (Tools) اختيار ڪيا. انهن ۾ سرفهرست ٻوليءَ کي رکيو جو کيس خبر هئي ته ٻوليون ئي قومي سڃاڻپ جو اهم ذريعو هونديون آهن. کيس خبر هئي ته ”ٿي قوم زندهه رهي پر جي زبان زندهه رهي“. ان لاءِ هن شخص اتر کان لاڙ ڪوهستان کان ڪڇ تائين جهد پٽيا. مختلف قبيلن جا خاص لفظ ۽ محاورا يڪجاءِ ڪندو ويو. هو هيٺين طبقي جي پورهيتن: لوهرن، ڪمين ڪاسبين، ڪورين، ڪنڀرن، سوتھڙن، ماڇين، مهاڻن، رڇ مڙسن، قومي سورمن، سورهين وغيره وٽ ويو. هڪ اندازي مطابق شاهه لطيف کي سر سامونڊي سريراڳ، گهاٽو رڇڻ لاءِ سامونڊي پٽيءَ ۾ وڻي سان گهٽ ۾ گهٽ ٻه سال انهن سان رهڻو پيو. هنن جو گذر سفر، ڏک ڏوجھرا، وڻجارين جا سور اکين سان ڏٺا. اهي جذبا، اڏما هن پنمنجي شاعري ۾ پوتا، اهڙي طرح ذڪر ڪيل پورهيت طبقي سان سور سليندو تسليون ڏيندو: ”ماندي نه ٿي مارئي، تنمنجو الله به آهي“ کين قومي وحدت جي اهميت کان آگاهه ڪندو رهيو. ان وچ ۾ هن راڳ کي اهميت سان اجاگر ڪيو. جنهن ۾ سانگين جا سور سمايل هئا. کيس خبر هئي ته راڳ ويراڳ اهڙي وٽ آهي، جيڪا مثل دليين کي به جياڙي سگهي ٿي. انهن ۾ زندگيءَ جو جذبو جاڳائي سگهي ٿي. ان کان علاوه عام ماڻهن کي ڪٺي ڪرڻ جو ڪو ٻيو مؤثر ذريعو به نه هو. اڳتي هلي هن راڳ وسيلي سنڌ جي سخي مردن، (ڄام ڌاتار) سورهين، سام جهليندڙن، آڻي ويل اجهو ٿيندڙ ننگن تان نثار ٿيندڙ قوم لاءِ سر ڏيندڙ وطن لاءِ قرباني لاءِ هميشه تيار رهندڙ (اڳيان اڏين وٽ، پوين سر سماليا)، پنمنجي مقصد لاءِ جبل



جهاڳڻ، ٽڪرن سان ٽڪر کائڻ، پنهنجن سان پيار ڪرڻ (جيها جي تيمها مون مارو مڃيا). آزاد وطن لاءِ ڪوشش ڪرڻ، عورتن جي عزت ڪرڻ، واپار کي اهميت ڏيڻ، انهن سوداگرن کي سڄو چوڻ، اهڙا هزارين گڻ آهن، جن کي سائين پنهنجي شاعري وسيلي اجاگر ڪيو ۽ جهرجهنگ مشهور ڪيو. پنهنجن فقيرن کي تيار ڪيو جيڪي مهل موقعي سان ڪونايل ڪچهرين ۾ سندس ٻول ٻڌائيندا هئا.

سائين قومي اهڃاڻ: درد، سور، فراق کي به وڏي اهميت ڏني، ڇاڪاڻ ته کيس خبر هئي ته سنڌي قوم هزارن ورهين کان پراون توڙي پنهنجن پاران ڏنل سورن ۾ ورتل آهي. کين سک جو ڪو سمنو نه سڄي. سدائين سورن ۾ (اچو ته سورن واريون ڪريون سور پچار. مٺ مٺ سور سيڪمين مون وٽ وٽائڻا. مون سان هلي سا، جا جي منو نه ڪري اندر جنين اڌ ڏونگر سي ڏورينديون. وغيره

لطيف سائينءَ پنهنجي شاعريءَ ۾ فڪري طور وچين واٽ ورتي يعني تصوف. اهو اهڙو متو (Theory) آهي، جنهن سان ٻئي جي دل آزاري نه ٿي ٿئي. ٻيائي ڪڍي اندر اجاڙڻ جو سبق ٿو ملي. پاڻ ۾ ولر ڪرڻ هلڻ جو درس ٿو ملي. ”لڪم دين ڪم، ولي دين. لاکراه في الدين“ ڪنهن جي ذاتي معاملن ۾ مداخلت منع آهي. (ڇڱن سان چڱايون. ائين هر ڪو هو، توجيئن نه ڪري ڪوءِ. بچن سان پلايون).

اهڙا گڻ اجاگر ڪندي سائين، قومي فڪر سان سلهاڙيل فردن وٽ ويو. سنڌ جي ڪا ڪنڊڪڙڇ سائين ڪا نه ڇڏي جتي هو نه ويو. (اهو تفصيلي احوال، انسائيڪلوپيڊيا آف شاھ لطيف ڀٽائي، شاھ عبداللطيف ڀٽائي چيئر پاران 2018ع ۾ شايع ڪيو ويو آهي).

اتر- لاڙ ٿر ٻر- ڪاڇو ۽ ڪڇ جي سورهيہ مردن، قومي اڳواڻن، سخي مردن سان فردن فردن مليو کين اصل ماجرا کان واقف ڪيو. ته ’ڌرتئون ٿي ڌاريا مٺ مٺي جا نه ٿيا.‘ اوهان انهن جي آسري نه ويهو. پنهنجي ٻاريو ست کي ساڻ ڪڍو ”هڻڻ هڪلڻ، ساڻي سارڻ، منجهان ٿي مرڪ، وجهن تان نه علم لغت

فرق رت وهندي راند ۾، (قصو وڏو آهي تفصيل لاءِ ڏسور اقم جو مقالو: قومي وحدت ۽ فڪري جدت لاءِ جدوجهد) ڪتاب ”شاه لطيف هڪ مفڪر“ سنڌيڪا اڪيڊمي 1992ع اهڙي طرح سائين پنمنجي حياتيءَ ۾ قومي وحدت وارو خواب جڙندي ڏنو.

شاه لطيف جي ٻوليءَ جي سماجي، سياسي، اقتصادي پسمنظر کي سمجهڻ سان گڏ، هن محدود ايراضي واري ٻولي کي ڪهڙي ريت وسعت ۽ جامعيت ڏني، ان تي اڃا وڌيڪ ڪم ڪرڻ جي ضرورت آهي. هتي مون عالمي طور ٻولين جي خاص خاصيتن جو ذڪر ڪيو آهي. ان موضوع تي به سنڌي ادب ۾ گهٽ لکيو ويو آهي. ڪوشش ڪئي اٿم ته انهن خاصيتن جي پيٽ سنڌي ٻوليءَ جي حوالي سان ڪندو هلان. ان لاءِ مثال سڀ رسالي مان ڪٿان اهو به پنمنجي مٿي وڌو ۽ عالمگير موضوع آهي. ابتدا ڪئي اٿم. ڪي نرينهي ان کي توڙ سائيندا، يا جيئن ئي ”جامع لغات لطيف“ جو ڪم پورو ٿيو ته ان موضوع تي وڌيڪ وسعت سان لکڻ جي ڪوشش ڪبي.

پنمنجي تاريخي، سماجي، ثقافتي ۽ اقتصادي پسمنظر جي حوالي سان، هر ٻوليءَ جون ڪي نراليون خاصيتون ۽ خصوصيتون ٿين ٿيون، جن بابت ان ٻوليءَ جا ماهر بهتر انداز ۾ وضاحتون ڪري سگهندا آهن. ڪن صورتن ۾، انهن خاصيتن کي نروار ڪرڻ لاءِ الڳ قاعدا قانون پڻ جوڙيا ويندا آهن. فارسي لفظن جي مصدر ۾ آخر ۾ ”ن“ ايندو آهي جيئن: خوردن، نشتن، آمدن، رفتن وغيره هندي ۽ اردو ۾ ”نا“ ايندو آهي. جيئن: آنا، جانا، ڪهانا، لکنا، ستونا، جاڳنا وغيره سنڌي مصدر پڻ آخر ۾ ”ڻ“ اچڻ سان ٺهي ٿو. جيئن لڏڻ، اچڻ، وڃڻ، کائڻ، ڪيڏڻ وغيره.

عربي مصدرن جا قاعدا الڳ آهن. انهن جو بنياد لفظ جو مادو هوندو آهي، جيڪو اڪثر فعل ماضي مجهول هوندو آهي. جيئن: ذهب، ضرب، فعل، علم ڪتب وغيره. سنڌي مصدر فعل امر حال مان ٺاهيا ويندا آهن، لک-لکڻ، پڙه-پڙهڻ، ڏس-ڏسڻ، اچ-اچڻ وغيره.

البت علم لسانيات جي حوالي سان، ڪي خصوصيتون گڏيل ٽين ٿيون، جيڪي هر ٻوليءَ ۾ نظر اچن ٿيون. انهن ۾ مکيه خاصيتون هيٺين ريت آهن:

• خاصيت ادغام (Assimilation)

• خاصيت اڪرمٽ (Metathesis)

• خاصيت بدل (Mutation)

• خاصيت حذف (Elision)

• دخیل الفاظ (Adopted Words)

### خاصيت ادغام (Assimilation)

ادغام عربي زبان جو لفظ آهي. ان جي لفظي معنيٰ آهي: لغام چاڙهڻ يا ضابطي هيٺ آڻڻ. جڏهن ته علم لسانيات ۾ ان جو مفهوم ان طرح آهي ته: ڪن حرفن / صوتين / سُرَن (Vowels) يا ڪن صورتن ۾ ٻن پڌن (Syllables) ۽ ڪن صورتن ۾ ٻن لفظن (Words) جو پاڻ ۾ ملي هڪ ٿيڻ يا هڪ معنيٰ وارو لفظ ٺاهڻ.

بين لفظن ۾

• ادغام ۾ بيشڪ ٻه آواز ٻه صوتيا يا ٻه لفظ جڙن ٿا، پر انهن جا آواز ملي يا مدغم ٿي هڪ ٿي وڃن ٿا.

• مرکب لفظن ۾ ٻه لفظ ملي هڪ ٿيون لفظ ٺاهين ٿا يا ڪا اڳياڙي يا پڇاڙي ڳنڍي ٻيو لفظ ٺاهجي ٿو.

• پيچيده لفظن ۾ اڳياڙي پڇاڙي ڳنڍڻ سان ڪي آواز گم ٿي وڃن ٿا.

جيئن هڪ لفظ آهي ’رُدالي‘ اصل ۾ اهو ٻن لفظن: رُود = روج، راڙو + والي = واري يعني روج ڪندڙ عورت. اهو لفظ هندي، سنڌي، پنجابي، سرائيڪي ٻولين ۾ به عام آهي. اسان وٽ خاص ڪري حيدرآباد، خيرپور ۽ ڪن ٻين شهرن ۾ اڄ به اهڙيون عورتون آهن، جيڪي پيسن تي اچي فوتيءَ لاءِ پار ڪڍي روئنديون آهن. انهن سان گڏ، گهر جون ٻيون عورتون به اوسارا ڪڍنديون آهن. ممڪن آهي ته اهو لفظ ’ميرن جي دور‘ ۾ جڙيو هجي؛ ڇاڪاڻ ته لفظ جي بيمڪ ٻڌائي ٿي. اهو به ممڪن آهي ته ’رود‘ جو > ڇ ۾ بدليو هجي ۽ رود > روج ٿيو هجي يا وري روج مان رود جڙيو هجي.

انگريزيءَ ۾ لفظن جي اهڙي جڙاوت واري عمل کي Assimilation چون ٿا، جنهن لاءِ لسانيات جو ماهر ايڊورڊ فنگين لکي ٿو ته:

Assimilation is the influence that one sound exerts on an adjacent one, changing it so that the two sounds become more alike in their phonetic properties. (1)

”هوليءَ ۾ ادغام ان عمل کي چئجي ٿو جنهن ۾ زورائتا آواز ڀروارن آوازن تي اثر انداز ٿي، نئون لفظ ٺاهين ٿا.“ ”ادغام“ لاءِ ڊاڪٽر گربخشاڻي لکي ٿو ته (صرفي اصطلاح) ٻن اعرابن يا حرفن جو ملي هڪ آواز ٿيڻ. سنسڪرت وياڪرڻ ۾ ادغام کي ”سنڌي“ چوندا آهن. ان جو ڌاتو ”سنڌ“ آهي. عام طور اسان وٽ ”سنڌو-سنڌي سان ملائڻ“ محاورو آهي. ٻن عضون يا شين (ڪاٺ، لوهه وغيره) جي ميلاپ کي به ”سنڌ“ چوندا آهيون. هڪ راءِ اها به آهي ته مختلف درياھ، نديون ملي سنڌو درياھ يا ندي جوڙين ٿيون. ٻين لفظن ۾ مختلف ندين جي ميلاپ کي ’سنڌو ندي‘ سڏيو وڃي ٿو. عربي لفظ ’جلاد‘ اصل ۾ ’جل+لاد‘ آهي، پوءِ ٻئي لام گڏجي هڪ آواز ڪن ٿا. (2) يا وري فارسي شعر جي هڪ مصرع آهي ته:

”چشم بدور- دل ماشاد“

اتي ’بدور‘ اصل ۾ ’بددور‘ آهي. شل توکي ٻري نظر نه لڳي (تو کي ڏسي) منمنجي دل ڏاڍي خوش آهي.

’خوددار‘ ڳالهائڻ مهل ’خودار‘ ٿو ٻڌڻ ۾ اچي.

شاهه عبداللطيف ڀٽائي کي عام لساني اصولن جي چڱي طرح خبر هئي، ڇاڪاڻ ته پاڻ سنڌيءَ سان گڏ، عربي، فارسي، هندي سنسڪرت ٻوليءَ جو وڏو ڄاڻو هو جن جو هن پنمنجي شاعريءَ ۾ نهايت موزون استعمال ڪيو آهي. ۽ ڪن ڌارين لفظن ۾ ٻولي جي اصولن مطابق ڦير ڦار به ڪئي آهي. پاڻ به لفظ ’ادغام‘ ساڳي معنيٰ ۽ مفهوم سان استعمال ڪيو اٿائين. فرمائي ٿو:

ڪثرت آهي قرب ۾ ادغام ۾ اعراب

ڪمڙي منجهه حساب، هئڻ منمنجو هوت ريءَ

(سمڻي-وائِي-11)

ساڳي سُره فرمائي ٿو:

‘گهڙي گهڙو هٿ ڪري الاهي توهار’

توهار > تو = تنهنجي + آهر = آڌار = وسيلي. يا الله سمڻي درياهه ۾  
تنهنجي آڌار آسري گهڙو ڪٿي گهڙي پئي آهي.  
سُريمن ڪلياڻ ۾ فرمائي ٿو ته:

سگهن سڏ نه سور جي، ٿا رنڪن رنجوري

پڻا آهن پٽ ۾ مٿن ماموري

‘ماموري’ ٻن لفظن: مها = وڏي + ماري = موت ڏيندڙ بيماري = وڏي آفت،  
طاعون جو مرڪب آهي. بيت مطابق: جيڪي سگها = صحتمند آهن، تن  
کي سورن جي ڪا ڪل ٿي نه آهي. جيڪي ڏکائيل آهن، سي ڪُٽڪن ۽  
ڪنجهن ٿا. اڳهن مٿان ڪا وڏي ويا اچي وئي آهي، جو هو هلڻ ڦرڻ جهڙا نه  
آهن ۽ پٽ تي پيا آهن.

لفظ آهي ”پڻڌ“ = ٿلهو يا مضبوط رسو، جيڪو جانورن خاص طور  
مست اٺ کي ٻڌندا آهن. ڪن هنڌن تي اهڙي رسي سان اٺ جون چارئي  
تنگون ۽ ڳچي ملائي ٻڌندا آهن. ڇاڪاڻ ته مست اٺ ماڻهو کي به چڪي  
وجهندو آهي. لطيف سائين فرمائي ٿو:

نو نيتر ڏه ڏاوڻيون، پنڌرهن ”پڻڌ“ پياس،

جڏهن سڄڻ ياد پياس، ته چرڪ چنائين هيڪڙي

(ڪنڀات)

اهو لفظ اصل ۾ پاءُ = پير + بند = رسا، اڳين ۽ پوين پيرن ٻڌڻ جا رسا آهن.

حوالا:

1. Finegan, Language, its structure and use, Thomson learning  
2002, p-57.

2. گربخشاڻي هـ۔ مچند ”شاھ جو رسالو“۔ جلد 2، ڪمشنر پريس،

ڪراچي 1924ع، ص-331.

علم لسانیات ۾ ان اصطلاح جي تشريح ان ريت ڪئي وئي آهي ته ٻن لفظن، پڌن، حرفن جو پاڻ ۾ جاءِ متاثر يا اڳتي پوئتي ٿيڻ. جيئن پ ۽ چ جي متاستا. مثلاً ڪي 'چپي' چون ته ڪي 'پچي' چ ۽ ڪ جي اڌل بدل جيئن: 'چڪ' ۽ 'ڪچ' سنڌي ٻوليءَ ۾ ان خاصيت جو بهترين مثال 'نڪ چڻو' آهي. يعني نڪ مان خراب وار چونڊيندڙ هڪ اوزار ان کي عام محاورو ۾ چون 'نچڪڻو'.

انگريزي ٻوليءَ جو عالم ڊيوڊ ڪرسٽل (David Crystal) ان خاصيت

بابت لکي ٿو ته:

Metathesis: An alteration in the normal sequence of syllables, words, or others units. The effects may be heard in everyday speech (as when people say aks for ask), but it is also a noticeable feature of language history. (1)

”عام لفظن جي ترتيب ۾ ڦير ڦار اڌل بدل عام طور آوازن/حرفن ۾ جيڪا روزمره جي ٻوليءَ ۾ ٻڌڻ ۾ اچي، البت لفظ جي معنيٰ ساڳي رهي. هن هڪ مثال پڻ ڏنو آهي، لکي ٿو قديم انگريزيءَ ۾. 'hros' لکيو ۽ پڙهيو ويندو هو جنهن کي جديد ٻوليءَ ۾ 'Horse' لکيو ۽ پڙهيو وڃي ٿو.“

ڊاڪٽر نبي بخش خان بلوچ سنڌي ٻوليءَ جي ان خصوصيت تي بحث ڪندي لکي ٿو ته:

اصلي لفظ 'پهرڻ' هو بمعنيٰ پائڻ يا ڍڪڻ ۽ 'پهرڻ' ۽ پهرائڻ لفظ مال سان مخصوص هو مگر خصوصيت قلب (اڪر مت) هيٺ 'پهرڻ' کان وڌيڪ عام محاورو ۽ استعمال هن وقت 'پهرڻ' جو آهي. مثلاً

”پنهنجا ساريچ سومرا، هو جي پهرين پت“

(شاه)

يعني مال سان پهرين.

”ٿيو ايمان عالم ۾ هليا ڇيڙي ڌڻ ڌنار

پهري آيا پتن تي، ’ٻاجهي‘ چئي، ٻڪرار.“

يعني ٻڪرين سان پهري آيا.

اهو لفظ شاهه لطيف هن طرح استعمال ڪيو آهي:

”پٽ نه پرهيان سومرا، جانڪيتان جيان.“

(مارئي)

عمر جو آن ڪيئن پٽ پرهيان سومرا.

(مارئي)

يعني: پٽ پايان يا اوڍيان.

ٻئي هنڌ فرمائي ٿو ته:

”اگهاڙيون آتن ۾ پنهنجون پراهيو“

(سسئي آبري)

”پوتڙيون مصحف مٿي آهن پوش،

پرهيا قبرن مٿي پيرن جي پڙ“

يعني: قبرن تي پيل يا ڍڪيل پڙ.

مگر هن وقت اصل لفظ ’پرهڻ‘ تي مقلوب محاوره ’پهرڻ‘ غالب ٿي

چڪو آهي. حمل فقير چئي ٿو:

اسين ماڻهو پٽ جا، سي ڪيئن پهريون پٽ.

سي مٿم ميان سومرا، تون مير ڳولي له مٿ.

ساڳئي اصول هيٺ ڊاڪٽر صاحب فارسي لفظ ’همراه‘ = گڏ هلندڙ

راهي، ساٿي کي سنڌي تقليب (اڪر مٿ) مطابق ’هرماه‘ معنيٰ عام ماڻهو

ساٿي سڏي ٿو. (2)

لفظن جي اهڙي ڦير ڦار جو هڪ سبب حرفن جي پاڻ ۾ صوتي مٽاستا

آهي، ٻيو ان جو وڏو ڪارڻ لمجن جو آهي. لمجن ۾ لفظن جي صورت ٿوري

گهڻي تبديل ٿيندي آهي؛ مثلاً ڪٿي چون ’ڏهو‘ ته ڪٿي ’ٻڌو‘. ڪاٿي چون  
 ’گبري‘ ته ڪٿي اُچارين ’بگري‘ جو فارسي لفظ ’بغلي‘ جو بگاڙ آهي. شاه  
 لطيف به ان صورت ۾ استعمال ڪيو آهي:

”بک وڌائون بگرين، جوڳي ڪندا جُج“  
 طلب نه رکن طعام جي اوتيو پين اُج  
 (رامڪلي)

پسهه = تڪڙو چوهو جلد. ان جي تقليبي صورت ٿيندي ’پهس‘ شاه  
 صاحب مڃي ڪي تاڪيد ڪندي چئي ٿو ته، جلد پڪيءَ جيئن پهچاءَ.

”ننڍو تان ڪوهه؟ پر وکين آهي وترو  
 ويڃي ڪاڪ ڪنڌن ۾، پهس پڪي جنءِ پوءِ.  
 ان گر سندو ڪوءِ، ميو مانو نه ٿئي.“  
 (مومل راڻو)

مومل، سوڍي ڪي ٿي چئي ته توايتري دير ڪئي، مون صبر سان وقت  
 گذاريو هاڻي مون ڪي ان صبر توبه ڪرائي آهي. لفظ ’ڪرايم‘ ڪي شاه  
 صاحب ’ڪاريم‘ ڪيو آهي.

”سندي صبر سان توبه ڪاريم تڪڙي“

ساڳئي فعل جي هڪ ٻي صورت

”موتي ڪاريا مڱڻي طرح تنبي ڪي تان“ (3)

ڪن عالمن جو خيال آهي ته فارسي ٻوليءَ جو لفظ ’آماج‘ معنيٰ:  
 نشانو تير چٽڙ جو نشان، هدف. اهو لفظ ڦري ٿيو ’آجام‘ جنهن ڪي وري  
 شاه صاحب بدلائي ’آچام‘ ڪيو آهي. معنيٰ اُهاڻي ساڳي اٿس.

”محبت جي ميدان ۾ عاشق ٿي آچام“  
 (ڪلياڻ)



‘ورچڻ’ عام سنڌي محاورو جو لفظ آهي. ان جي معنيٰ آهي: پيار  
 ٿيڻ، ڪڪ ٿيڻ، ٽڪجڻ، رنج ٿيڻ وغيره. شاھ لطيف به ان معنيٰ ۾ استعمال  
 ڪيو آهي:

ڌڪين ذات پئو هيٺڙو لوه سنڌاڻ جئن،  
 وڍجي تان نه وئو سنڀاري ڪي سڄڻين.  
 (يمن ڪلياڻ)

ان جي تقليبي صورت آهي ‘وچرڻ’ معنيٰ اُهاڻي ناراض ٿيڻ، ٽڪجڻ،  
 رنج ٿيڻ وغيره. سائين فرمائي ٿو ته:

”چنڊ چڻين حق، جي وڙهين، جي وچرين  
 به اڪيون ٿيون ڪ، تو ۾ ناه پيشاني پرينءَ جي.“  
 (ڪنڀات)

‘ورائڻ’= موٽائڻ، عام سنڌي محاورو جو لفظ آهي. شاھ صاحب ڀڙو  
 استعمال ڪيو آهي.

”وهلو ونءِ وڙاءِ پرين، آءُ ڪانگا وڻ ويه“  
 (بروو)

ان جي تقليبي صورت آهي ‘وارڻ’ موٽائڻ، واپس آڻڻ.  
 شاھ صاحب ان کي هن ريت استعمال ڪيو آهي.

”وارين سي والي، هيٺڙو جنهن هٿ ڪيو“  
 (سمڻي)

ساهنگو= سستو گهٽ قيمت وارو عام جام. ان لفظ کي سائين هن  
 ريت استعمال ڪيو آهي:

”جو ورن وهائي سو سر وٽ سَرو ساهنگو“  
 (ڪلياڻ)

خاصيت 'اڪرمٽ' جا ڪجهه ٻيا مثال:

ٻندوق	ڊنبوق
ڀنجو	ڇنبو
ڦڦل	ڪلف / ڪرف
ڇنڀر	ڀنجر
بالٽي	ٻاٽلي (4)

ذڪر ڪيل لفظن لاءِ ٻولي جو جائز سائين علي نواز جتوئي لکي ٿو ته  
هن قسم جي تبديل دنيا جي سڀني ٻولين ۾ عام آهي.

حوالا:

(1) Crystal David, An Encyclopedic Dictionary of Language & languages, Blackwell Publisher, Oxford, UK, 2<sup>nd</sup> Edition 1993- p-249

(2) بلوچ ڊاڪٽر نبي بخش خان ”سنڌي لغت“ لکپڙهه۔ مھراڻ ڏھسالہ خاص نمبر سال 1965/4 ص ص 6۔ 175

(3) گربخشائي هـم چند ”شاه جو رسالو“۔ جلد 3، ڪمشنر پريس، ڪراچي 1924 ع، ص 156

(4) جتوئي علي نواز خان حاجن، ”علم لسان ۽ سنڌي زبان“ سنڌ پرنٽنگ پريس، حيدرآباد 1968 ص 172

Mutation: The Action or process of changing in the form or structure of the word, particularly in vowels or consonants, sometimes in Phonemes or in Morphemes. (1)

ترجمو: لفظي شڪل ۾ تبديليءَ جو عمل، جنهن سبب لفظن جي سُرن وِڻجن ۾ فرق اچي. ڪن صورتن ۾ لفظ جي صوتين ۽ صرفين ۾ تبديلي اچي ۽ لفظ پنهنجي صوتي صورت يا شڪل، تبديل ڪري ڇڏي. بدل عربي لفظ آهي، جنهن جي لفظي معنيٰ آهي: مَٽجڻ، تبديل ٿيڻ وغيره. لساني لحاظ کان ان جي معنيٰ آهي = اعرابن، صوتين يا صرفين جو پاڻ ۾ مَٽجڻ. جيئن تُرڪي زبان جو لفظ 'ڪُنچي' خاصيت بدل ڪري سنڌي ٻوليءَ ۾ ٿيو 'ڪينچي'. عربي لفظ 'نعش' سنڌي ۾ ٿيو 'لاش'. مسجد ٿيو مسيت، بانگ - بانگ، ڪي سنڌي لفظ سنسڪرت يا هنديءَ ۾ ل ۾ تبديل ٿيندا آهن اها بدل ٻه طرفي به ٿي سگهي ٿي جيئن جل - جر، ڪنول - ڪنور ٻيا لفظ لَمات - لِپات، تفحص - تپاس وغيره آهن.

تبديليءَ جو اهڙو عمل خاص طور ڌارين ٻولين مان آيل لفظن ۾ وڌيڪ ٿئي ٿو ڇاڪاڻ ته بقول لسانيات جي ماهر ڊيوڊ ڪرسٽل جي ”ڌارين ٻولين جا آواز مختلف هوندا آهن، جيڪي آساني سان سمجھ ۾ نه ايندا آهن، پوءِ ساڳئي خاندان سان تعلق رکندڙ سگھارا آواز مٿن غالب پئجي ويندا آهن.“ (2)

هيٺ شاھ جي رسالي مان وڌيڪ مثال پيش ڪجن ٿا:  
عربي لفظ ”آقا“، ترڪي ۾ آقا، فارسي ۾ آغا، پشتو ’آکا‘ سنڌيءَ ۾ ٿيو ’آگا‘

”والله مع صابرين آگو ايئن چو“

(يمن ڪلياڻ)

”آگي ڪيا اڳئين نسروئي نور“

(ڪلياڻ)

آئينو فارسي لفظ 'آهينہ' مان ورتل آهي. ان جو ذاتو آهي: آھن =  
 لوھ۔ آھنگر = لوھار۔ ھ۔ ۽ ۾ تبديل ٿي آھي. اڳ لوھ کي مھتي اھڙو اجرو  
 ڪندا هئا، جو منمن صاف ڏسڻ ۾ ايندو هو. سائين ٿو فرمائي.

”اندر آئينو ڪري پر ۾ سو پسيج“  
 (سھڻي)

يعني: پنهنجي اندر کي اهڙو آچار جو پرائهون پرين توکي نظر پيو اچي.  
 سنڌي لفظ ”اوگھڙ“ سنسڪرت جي لفظ ’اوگھٽ‘ جي ابدالي صورت  
 آهي. (يا ان جي ابتڙ سنڌيءَ مان سنسڪرت ۾ ويو) بنيادي معنيٰ اٿس =  
 ڪولڻ، پردو لاهڻ. سائين فرمايو:

”آڻڻ ۾ اوگھٽ، ڪانڌ ڪنھين جي م ڪري“  
 (ديسي)

’سج‘ بنيادي لفظ آهي جيڪو عام رواجي طور استعمال ٿئي ٿو.  
 سائين ان کي ڪيترن هنڌن تي ’سج‘ ڪري استعمال ڪيو آهي.

”اُهي سج آوير ڪي ڏنائين ڏونگر“  
 (حسيني)

”سج اُڀرندي جا ڪري سامي ساڻي روءِ“  
 (مومل راڻو)

عربي لفظ ”امن“ جي معنيٰ آهي: صلح، سک، سلامتي، حفاظت۔ امين  
 ۽ امانت به ان لفظ مان ورتل آهن. ان مان سنڌي لفظ جڙيو ”امان“ سائين  
 فرمايو:

”ڪنڌي ساريان ڪان، يا امن امان“  
 (سريراڳ)

”امان“ لفظ کي سائين ابدالي صورت ڏئي ”امان“ به استعمال ڪيو  
 آهي. معنيٰ اٿس: ”امانت“

”عمر اي آمانَ ثابت رکج سومرا“  
(مارئي)

’سفید‘ لفظ فارسيءَ جو آهي. ان جو اصل اچار آهي ’سپید‘= صاف،  
اجرو. سائين اصل لفظ جي ’د‘ کي ’ت‘ ڪري ڇڏيو آهي.

’سڙھ ڌناري صاف ڪر. صابن سان سپيت‘  
(سر حسيني)

لفظ آهي ”ات“ يعني ان هنڌ. ان مان وري ٻيا ظرفي لفظ جڙيا: اتان،  
اتاهين، اتائين وغيره. يعني ان هنڌ تان. شاه صاحب ان جون هيٺيون  
ابدالي صورتون پيش ڪيون آهن:

”اچيو اتاهم گهڙي. جتان جيءَ وٺاءُ“  
(سمڻي)

”پيا در وڃي مَ ووڙ اِيءَ املَ اِٿائين سڀجي“  
(يمن ڪلياڻ)

عربي لفظ آهي ”حاذق“ معنيٰ اٿس: قابل، پارکو سُچيت.  
شاه صاحب به ان معنيٰ ۾ استعمال ڪيو آهي:

ڪوہ نہ گرہرَ گڏيڻ حاذقُ حالِ حضور  
پڪي پھرين پور ماڻي ڪوٽر ڪلاب جا.  
(ڪاراييل)

ان جي ٺيڪ سنڌي صورت آهي ”هاتڪ“ معنيٰ ساڳي اٿس:

”ٻڌندي ٻوٽن کي، ڪي هاتڪ هت وجهن.“  
(سمڻي)

سنڌي ٻوليءَ جو لفظ ”سجڻ“= سٺو ماڻهو ضد ”ڏڄڻ“ خراب ماڻهو.  
ساجن لفظ به ان مان ورتل آهي. ان جي سنڌي صورت سائين هيئن بيان  
ڪئي آهي:

”ساڄن آهنگي سور ڪين جيان ٿي ڪيڇيا.“

(حسيني)

شيءَ جي ڪنهن ٽڪري/ حصي کي چون ’ڌرو‘ شاه صاحب ان کي ’جرا‘ ڪري ڇڏيو آهي.

’ڏينديس ماه مرن کي، آئون جرا جيءَ ڪري‘

(حسيني)

اصل لفظ آهي ’خان‘ جنهن مان لفظ ’خانه‘ جڙيو. بنيادي معنيٰ اٿس، پنهنجي گهر وارو مال ملڪيت وارو. پوءِ اڳتي هلي اهو لفظ لقب طور استعمال ٿيو. شاه صاحب ان کي ’کان‘ ڪري پيش ڪيو آهي.

”هو کان ڪتوري هيرئون مون ۾ صابڻ ڇٽ“

(گربخشاڻي، جلد 2، ص 155)

عربي لفظ صلح = ٺاه، ان مان لفظ جڙيو ’مصلحت‘ شاه صاحب ان کي خاصيت بدل مطابق بلڪل نئين صورت ڏني آهي:

”اديون عبداللطيف چئي منهنجي محبن سان مصلات“

(ڪاهوڙي)

عربي لفظ آهي ”هول“ معنيٰ: ڳڻتي، ڪٽڪو وهڻ، فڪر، وسوسو. ان جي سنڌي صورت ٿي: ”هوڙ“ معنيٰ ساڳي. عام محاورو آهي ته ”هورا ڪورا“ ڇا جي آڻي = ڪهڙي ڳڻتي ۽ فڪر ۾ پيو آهين. سائين پنهنجي شاعريءَ ۾، عربي صورت سان گڏ سنڌي صورت به استعمال ڪئي آهي:

”تو پڄاڻان سپرين هيئنڙي اچنم هول“

(مومل راڻو)

سنڌي صورت:

”ماريو جي معذور ته هيڪاري هوڙ لهي“

(سسئي آبري)

سائين 'هول' لفظ جي ٻي معنيٰ به ڏني آهي، 'هول' = لوهي ٽوپلو جيڪو جنگ جي حالت ۾ بچاءَ لاءِ مٿي تي پائيو آهي. (گربخشاڻي جلد 3، ص- 505)

”پاونگ آيو پڙ ۾ هڻي هزاري هول“  
(ڪيڏارو)

پاڙڻ = نباھڻ، وعدو وفا ڪرڻ، ان جو ضمير متصل ٿيندو پاڙج = تون نپاءِ، تون وعدو پورو ڪر، سائين ”ڙ“ کي ”ر“ ۾ تبديل ڪيو آهي.  
”جي مون سين گئي ڦول، سي سگها پارچ سپرين.“

سنڌي ٻولي جو عام لفظ آهي 'ماڻهو'، 'ماڻهو' به ان مان جڙيو آهي. پر لاڙي لهجي ۾ ان کي چون 'ماڙهو' سائين ڪيترن هنڌن تي اها صورت اختيار ڪئي آهي.

”چُڪس سڀ چئي ماڙهو شمر پنيور جا.“

”تي ڊوڙائي دليل ته پنمون ماڙهو موڪليو.“  
سنڌي ٻوليءَ ۾ لفظ 'مهمان' فارسي ٻوليءَ مان آيو آهي. ان جون پاڙون وري سنسڪرت ۾ لڳن ٿيون، جنهن جو اشتقاق ٿيندو مه = وڏو + مان = عزت يعني وڏي عزت وارو وڏي مرتبي وارو. فارسي ۾ 'جاني' کي به 'مهمان' چون. [son in law A guest, a ... (3) پائجي ٿو ته هي لفظ اسان جي ديس جو آهي. خاصيت بدل هيٺ شاه صاحب ان جون ٻيون صورتون به استعمال ڪيون آهن:

”مون گهر اچي جي ٿئي، ميندرو مهمان،  
پيڪن سوڌو پاڻ، گهرتڙ گهوريان پرين تان“  
(مومل راڻو)

عام سنڌي صورت 'مزمان' به ڪن هنڌن تي سائين استعمال ڪئي آهي.  
”مون پانيو مزمان هميشه هوندا پرين.“

عربي لفظ مقبول مان مرثيءَ ۾ ٿيو 'ماڪل' = قبول پوڻ، پسند پوڻ.  
 پٺاڻي سائين ان کي استعمال ڪيو آهي: 'ماڪر' 'ماڪل' جي بگڙيل  
 صورت (4)

”هي پر ڪنهن نه پون، ماڪر محبوب سان“  
 (ڪلياڻ)

لفظي قاعدي مطابق 'س' - 'ه' ۾ سولائي سان بدليو رهندو آهي.  
 جيئن: ڦاسي - ڦاهي، گاس - گاه، سانس - ساه وغيره. ان اصول هيٺ  
 سنڌي لفظ 'ماس' 'ماه' ۾ تبديل ٿيو جيئن فرمائين ٿا:

”سيخن ماه پچاءِ، جان نالو ڳيڙءِ نيه جو“  
 (ڪلياڻ)

ڊاڪٽر ٽرمپ، مرزا قليچ، ٻانهي خان اهو قافيو استعمال ڪيو آهي.  
 البت ٻيا قافيا 'ج' تي ختم ٿين ٿا. انڪري گربخشاڻي، ڪلياڻ آڏواڻي،  
 عرساڻي، شهماڻي ۽ ڊاڪٽر بلوچ قافِي جي نسبت سان 'سنجي' استعمال  
 ڪيو آهي. هاڻي اهو لفظ رسالي جوليڪبو.

سنڌي لفظ سَجي = تيار ڪري، تيار ٿي، سنباهي - شاهه لطيف ان کي  
 تبديل ڪيو آهي، سنجي = سنباهي تيار ڪري

”پچج پوءِ پريتو پهرين سِرُ سنجي“  
 (ڪلياڻ-5 وائي)

لفت جي هڪ ٻئي اصول هيٺ، ر-ل پاڻ ۾ بدليا آهن. جيئن: جر -  
 جل، ٻر - ٻل، مير - ميل، ڪر - ڪل، ڪنور - ڪنول وغيره. سنڌي لفظ  
 سُڌير = ڌيرج وارو ڏاهو/ سياڻو - شاهه لطيف ان جي صورت بدلائي 'سڌيل'  
 ڪري ڇڏي آهي: معنيٰ بلڪل ساڳي

”هينڙا ٿي، سڌيل، ڪالم قريبن لڏيو“  
 (برو)



سنڌي لفظ - نير = ڳوڙها، لڙڪ، شاه لطيف ان کي ساڳئي اصول هيٺ تبديل ڪري 'نيل' ڪيو آهي:

"لڪئي لامون ڪوڙيون، نيڻين وهي نيل"  
(برو)

سنڌي لفظ آهي اُهيڇاڻ = نشان، علامت، پاريتا - بيدل سائين ان جي 'ج' کي 'ي' ۾ بدلائي هن طرح استعمال ڪيو آهي:

'آڏوتن اُهيڇاڻ' (بيدل وحدت نامو ص 87)

سر معذوريءَ جي بيت جي هڪ ست آهي:

"جاڳايس جنبور گُتي قريبن جي"

'جنبور' ابدالي صورت آهي 'زنبور' جي. فارسي لفظ جي معنيٰ آهي: ڏينپو يعني ڏينپو جهڙو ڏنگيندڙ اورچ ۽ سجاڳ ڪتو. (5)

اهڙي طرح عربيءَ ۾ تڪي هلندڙاڻ کي 'جماز' چون، پر سائين ان کي 'جماج' ڪري ڇڏيو آهي:

"تر ڏونگر (بر) روه، مِي سڀ مناڙيا.  
هائي آڱڻ آسي ڪوه، آهي اُن جماج کي."  
(ڪنياٽ)

سر مومل راڻي ۾ هڪ بيت آهي ته:

سوڍي سَتي لوءِ ڪا جا مون سان ڳاله ڪئي،  
سا جي پڌر پوءِ، ته سرتيون، ڪانه سمهي.  
(مومل راڻو)

لفظ لوڪ يعني عام ماڻهو لاءِ سائين 'لوءِ' ڪتب آندو آهي. (گربخشاڻي جلد ٽيون ص: 286)

جنم هندي لفظ آهي. ان جو ڌاتو 'جن' = ڄڻ، پيدا ڪرڻ آهي. جنم جي به اهائي معنيٰ ٿيندي = پيدائش، ولادت، زندگي، ڄمار وغيره سائين خاصيت بدل هيٺ ان جي صورت بدلائي آهي.

”وٽڙا سي وهي، جنب گذاريم جن سين“  
(مارئي)

زور = فارسي لفظ جي معني آهي: طاقت، ڏاڍ، ٻل وغيره  
سائين فرمائي ٿو ته:

درد نه لهين داروئين، زلف زور ڏنوم  
ڪاڪل ڪاله ڏنوم رخساري تي روپ سين.  
(سسئي آبري)

ان جي عوامي صورت هن طرح تبديل ڪئي اٿائين:

”عمر تي جور ڪري، جيلاه راج آڳاهون“  
(مارئي)

عربي لفظ آهي ’ملول‘ = ماندو، پريشان، حيران، سائين ان جي صورت  
بدلائي ’ملور‘ ڪئي آهي.

”محلين ماندي مارئي، ڏنيم منه ملور“  
(مارئي)

عربي لفظن جي بدل واري صورت سائين تمام گهڻي استعمال ڪئي  
آهي. هيٺيان ٻه چار مثال ڏسو:

لفظ آهي ’ميت‘ = لاش، مڙه، سائين ان کي ’مٺ‘ ڪري ڇڏيو.

”مران جي هن هنڌ، ته نجاه مٺ ملير ڏي“  
(مارئي)

لفظ آهي سلامت = محفوظ، سائين ان کي رواجي صورت ۾ ’سلايت‘  
ڪري استعمال ڪيو آهي:

”سر سلايت سپرين! مُرڪڻ تون مَ مريج“  
(ڪاموڏ)

‘همير’ سومرا خاندان جو آخري حاڪم هو. انتظامي طور ڪافي ڪمزور هو. ڪانئس واڳون ڄام فيروز الدين عرف ڄام انڙ ورتيون. ڊاڪٽر گربخشاڻي جي راءِ مطابق اهو لفظ اصل ’امير‘ = حاڪم بادشاهه آهي. سائين ان کي واحد توڙي جمع جي صورت ۾ استعمال ڪيو آهي.

”هميرن هڪون، ڄاڙ جسي کي پاتيون“  
(مارئي)

ٻه چار مثال فارسي لفظن جا ڏجن ٿا، جيڪي خاصيت بدل هيٺ سنڌي محاورن جو حصو بنيا آهن.

گمان = شڪ، شهبو انديشو وغيره. سائين ان کي اصل صورت ۾ پڻ پيش ڪيو آهي.

”هاڻي وڃ گمان صحي سڃاتا سپرين“  
(آسا)

عوامي لهجي مطابق هن طرح استعمال ڪيو آهي.

”لاهي غير گمان اڱڻ آءُ اُڪنڊين“  
(مومل راڻو)

”ڪافور“ وڻ جي پيدائش آهي، فرهنگ آصفيه مطابق اهو وڻ چين ۽ ملڪ ختا ۾ پيدا ٿيندو آهي، ٻئي هنڌ ان جي پيدائش جو مثال نه ٿو ملي، اهو خوشبوءِ دار هوندو آهي، جيڪو راڻيون لڳن کي لائينديون آهن ۽ سڄي ڪمري ۾ سرهاڻ ڦهلجي ويندي آهي. فرهنگ آصفيه ۽ فيروز اللغات مطابق اهو لفظ عربي آهي. ڊاڪٽر بلوچ جامع لغات سنڌي ۾ ان جو مادو سنسڪرت ”ڪپور“ ڄاڻايو آهي. ڊاڪٽر گربخشاڻي جو به اهو رايو آهي. البت ڊاڪٽر بلوچ لکي ٿو ته: ”بهشتي چشمي“ جو هڪ نالو (جلد 4، ص 329) سائين ان کي ’ڪپور‘ طور استعمال ڪيو آهي:

”پيس لوھ لطيف چئي ٿيس ڪوڏ ڪپور“

‘طاق’ لفظ مان ڊاڪٽر گربخشاڻي مطابق سنڌي لفظ ‘طاس’ نٿو آهي. جنهن کي رواجي محاورو ۾ ‘تس’ چئون ٿا. ان جي ننڍي صورت ‘تسري’ به استعمال ۾ آهي. سائين فرمائي ٿو:

اگر اوطاقن ۾ ڪٿوري ڪتن

اوتيائون عبير جا مٽي طاق تڙن

يعني اوطاقن ۾ اگر بتيون ٻاريائون ۽ ڪتن تي ڪٿوري هاريائون ۽ پتڙ/بندر تي عبير جا تس هاريائون. سائين ‘تس’ کي ‘تس’ واري صورت ۾ به استعمال ڪيو آهي.

”آڻيون وجهن آهرين سندا ٿوهن تس“

(مارئي)

‘چش’ مان ڦري ‘چس’ ٿيو معنيٰ وٽ، ڏاڻو.

”ميو ميجر، ماکيون، سڀ ڪا چڪن چس“

‘شال’ هاڻي عام استعمال ۾ آهي، جو مرد توڙي عورتون عام جام اوڍين ٿيون. پر اهو لفظ فارسيءَ جو آهي سائين ان جي سنڌي صورت ‘سال’ استعمال ڪئي آهي:

”سائي سال گلن ۾ سامي سون سري“

(مومل راتو)

به چار مثال مڪاني ٻولين جا ڏجن ٿا:

سنسڪرت ۾ ‘مڪت’ چون موڙ ۽ ڇت کي، سائين ان جي رواجي صورت ‘مگت’ استعمال ڪئي آهي:

”اچي ٿي عطر جي منجها مگت ٻوءِ“

(مومل راتو)

سنسڪرت ۾ ‘مهلا’ چون عورت، ناري کي، هنديءَ ۾ ٿيو ‘مهيل’، سائين ان لاءِ لفظ استعمال ڪيو آهي ‘مهي’

”هميرا انا هتڙا، مهري ڪين مڃيندي“

مٿي ماروئڙن جي.

(مارئي وائي)

’رنگ ڏيڻ‘ = پنهنجي مرضيءَ جو رنگ (Color) ڪرڻ. سائين ان لاءِ  
چئي ٿو: رڇن ڏهورنگ، اصل بيت آهي.

”جان گهڙندا گهاتوئا، تان رڇن ڏهو رنگ“

سڳائون ۽ سڱ، ڪلاچي ڪين ڪري“

(گهاتو)

سُر سورٺ ۾ فرمائي ٿو:

اڱڻ مٿي آهجي، ڪمي ڪين ڦوال.

پلا ڪري پال، امن ڏهو ان ڪي

ميٽمن جو ’چيڻو‘، اٺ جو ’ليڏو‘، گڏهه گهوڙي جي لڏ، پڪريءَ جون

’ڦولڙيون‘ پر سائين ان ڪي لاڙي لهجي مطابق ’پولڙيون‘ استعمال ڪيو آهي:

”پاسا پولڙين ۾، ٻانهون سر ٻئي“

(مارئي)

سائيم = وطن، ديس، ملڪ، شاهه صاحب ان ڪي خاصيت بدل هيٺ

”ساڙيه“ ڪري استعمال ڪيو آهي.

”هي سِر ساڙيه سامهون، مڃو نج ميان“

’سُڄاڻ‘ = سٺي ڄاڻ واري، باخبر، هوشيار اهڙيو صفت، ان جي اصل

فعل واري صورت سائين استعمال ڪئي. يعني راڻي جي مهاندي ڪو

ڪونهي مونکي ٻيا به سوڍا سجهن ٿا يا ’سُڄن ٿا‘ ’سُڄاڻ‘ دراصل فعل مان

نميل آهي. مصدر ’سُڄڻ‘ مان ’سُڄاڻ‘

”روءِ راڻي جي ناه ڪو سوڍا ٻڌا ٻه سُڄاڻ“

سنڌي ٻوليءَ جو بنيادي لفظ آهي ’ڌڻ‘ معنيٰ پڪرين ۽ رين جو وڏو

انگ جيئن ته قديم زماني ۾ ناٿو ڪونه هو ته گهريل شين جي مٽاستا مال ۽ اناج وسيلي ٿيندي هئي. ان لفظ مان جڙيو ’تن‘ = مال. ملڪيت۔ اصل ۾ ريون، ٻڪريون، مالڪ کي چون ڏئي = ڌڻ وارو. ان جو مؤنث ٿيندو ’ڏيائي‘ اڳتي هلي ’ڻ‘ حذف ٿي ويو ۽ لفظ جي صورت بيئي ’ڏيائي‘ = ڌڻ يا مال رکندڙ گهر جي مالڪ. رواجي محاورو ۾ ان کي ’ڏيڃائي‘ به چون. معنيٰ اها ساڳي. سائين اهو لفظ هن طرح استعمال ڪيو آهي:

”پايو پتين وينيون، ڪاڪ ڏيڃائون ڪڪ“

ڪيپتن اسٽيڪ جي ڊڪشنريءَ ۾ ”دنيا“ کي ”ديا“ لکيل آهي. ”نياءُ“ (انصاف) کي ”جاءُ“ ”پُن“ (ثواب) ”پِچ“ ٿئي ٿو اهڙا ٻيا مثال به ملن ٿا. ’ويد‘ ته عام طور قديم ڪتابن کي چيو وڃي ٿو جنهن ۾ زندگي، جو وڏو فلسفو سمايل آهي. ويد ڄاڻيندڙ پنهنجي دور جا وڏا اڪابر انسان هئا. ڪين جل، تل، تارن جي علم سان گڏ، انساني طبيعت جي به وڏي ڄاڻ هوندي هئي، سنڌ ۾ وڏن ’طبيين‘ کي ’ويج‘ چوندا هئا. شاهه سائين ان جو ڪيترن ئي هنڌن تي ذڪر ڪيو آهي:

ويهڻ ويجهن وٽ، جي سڪين ته سگهو ٿئين  
اڳين عادت مت ته اگها عاجز نه ٿئين.  
(يمن ڪلياڻ)

وديا <-> وڃا ويد <-> ويڄ ڪهڙو لفظ پهرين هو ڪهڙو پوءِ نيميو ان بحث ۾ نٿا پئون.

عربي ٻوليءَ جو هڪ ٻيو لفظ آهي ’الدڪان‘ = ٿلهو ويهڻ جي اوچي جاءِ (المنجد، عربي۔ اردو لغت ص: 331) اڳ هنرمند مٿاهين زمين تي ويهي، ڪرت ڪندا هئا. عام طور ان کي ’دُڪان‘ چيو ويندو هو پر بهراڙي ۾ ان کي ’دڪاڻ‘ چوندا هئا.

شاهه سائين به عام ڳوناٿو لهجو اختيار ڪيو آهي:

”عاشق معشوقن جو وٺي ويهه دڪاڻ“

(ڪلياڻ)

ساڳي ٻوليءَ جو هڪ ٻيو لفظ آهي: 'طاقت' = زور ٻُل، سگهه، همت:  
 ٻهراڙي ۾ ان کي چون 'ڪاڪت' = سگهه، ٻل، ست.

"ڪرهي ڪاڪت ڇڏي وريس نه وائي"  
 (ڪنڀات)

عربي لفظ آهي مدد = ساهتا، سمارو پٺيڙائي. ان کي رواجي ٻوليءَ ۾  
 چئون 'مدت': سائين به اها عام ترڪيب استعمال ڪئي آهي:  
 "مدت ٿي ميمارا يار ساهڙا سائر سير ۾."  
 (سمڻي وائي)

فارسي لفظ آهي 'سگ' = ڪتو 'سگبان' ڪتا ڌاريندڙ سائين ان کي  
 قافئي جي گهرج مطابق 'سڳ' ڪيو آهي:

"تون سپڙ آءُ سيڪڙو تون صاحب آءُ سڳ  
 ڀڄي تنمنجو پڳم ڪلمي پاتم ڪينرو"  
 (پرياتي)

'بادشاهه' فارسي لفظ آهي. ان جي لفظي معنيٰ آهي: باد = هوا، زماني  
 جو واءُ + شاهه = وڏو سگهه رکندڙ اهڙو حاڪم جيڪو زماني جي گردش  
 کي مٿن ڏيڻ جي قوت رکندو هجي.

شاهه صاحب ان ۾ به تبديليون ڪيون آهن. ب > پ ۽ د > ت ڦيرايو  
 اٿس. ٻهراڙيءَ جي ٻولي، ۾ ان جو اچار اهو هو.

"محبتي ميڙي ڳوٺ ٻڌجي هيڪڙو  
 تنين جي ويڙهي، پاڻهي ايندو پاتشاهه."

ان لفظ جي شاهه سائين هڪ ٻي صورت به ڪتب آندي آهي:

"پاڇاهي نه پاڙيان، سرتيون سئي ساڻ  
 ڍڪي اڳهاڙن کي، ڪين ڍڪيائين پاڻ.  
 ٻيهر ڇاپي ڄاڻ، اٻڙ جي اوصاف کي."  
 (مارئي)

پاتشاه = نگهبان      پاچاهي = بادشاهي  
 فارسي ٻوليءَ جو لفظ آهي. 'چشم' اک، نيت۔ رسالي جي سرپورب جو  
 بيت آهي ته:

”سو ور چشمن سان چلي، جو درباري دوس جو“

لوڪ ادب ۾ ان کي چون: 'چم' آنڪ، اکيان، نيت/نيت ڪنول چاه  
 چشم، عين، اک، خن نيت، نيت، چم.

(سنديلو-ڏهس نامو ص 1 بيت 4) شمع۔ 'شمع ٻاريندي شب، بره  
 باڪون ڪليون'. ان کي لوڪ ادب ۾ چمان ۽ شم/چم به چون. (ڏهس نامو  
 ص: 56) 'پاتال' = عميق يا تمام گهرو پاڻي جو هيٺيون ترو. ان لاءِ لطيف  
 سائين لفظ 'پيال' ڪتب آندو آهي:

”ايندي بوءِ بوتن جي، تون جهلج پڻ پيال“  
 (معذوري)

اصطلاحِي معنيٰ پڻ جو هيٺيون پاسويا پاڙ  
 سر ڪنڀات جي هڪ ست آهي:

هاهر ڪندو هل، ته ڪڇايون ڪرن ڪي.

ان ست جي معنيٰ ٿيندي: اي ڪرها! هونگار ڪندو هل ته ڪرن=  
 خراب عادت واري، بدنيت ۽ مدن ماڻهن کي لڪا ٿي نه ڏيون. 'ڪر' لفظ شاه  
 صاحب رقيب جي معنيٰ ۾ استعمال ڪيو آهي.

ڪر جا ٻه ڏاتو ملن ٿا: ڪر = ڪريل، ناجائز تعلق رکندڙ هڪ محبوب جو  
 ٻيو عاشق يعني رقيب، حسد ڪندڙ، ٻيو فارسي لفظ 'خر' = گڏھ آهي، جيڪو  
 خاصيت بدل سبب 'ڪر' ٿيو آهي. يعني گڏھ بيوقوف، نثر خصليتن وارو.  
 'عدن' اسان جو پاڙيسري ملڪ هو. جنهن سان چڱي پيماني تي واپار  
 هلندڙ هو. ان جي صورت سائين هن ريت بيماري آهي.

”ساري سبحان وڃي عادنئون اُڪتا“

(سريراڳ)

يعني ٻاجهاري ڏٺي، ڪي ساريندي وڃي عدن ملڪ پهتا.



- (1) Oxford Advanced Learners Dictionary, Jonathan Crowther 5<sup>th</sup> Edition p-767.
- (2) Crystal David, An Encyclopedic Dictionary of Language & languages, Blackwell Publisher, Oxford, UK, 2<sup>nd</sup> Edition 1993, p-260.
- (3) Steingass, Dr. Persian-English Dictionary Sang e Meel, Publication, Lahore, 2000. p-1356.
- (4) گربخشاڻي، هوتچند مولچند، ”شاه جو رسالو“ جلد پھريون، ڪمشنر پريس، ڪراچي، 1923ع، ص 416.
- (5) گربخشاڻي، هوتچند مولچند، ”شاه جو رسالو“ جلد ٻيون ڪمشنر پريس، ڪراچي، 1924ع، 433.

Elision: The omission of Sounds, syllables, or morphemes in words in connected Speech, as shown in such forms as febr<sup>y</sup>, Y<sup>e</sup> know, and cup o<sup>t</sup> tea. It contrasts with intrusion. We<sup>ll</sup> Elision is a normal and unavoidable feature of in normal discourse, though it is condemned as lazy speech by purist critics. (1)

ترجمو: لفظن مان آوازن، پدن، يا صرفين جو ڪرڻ، جيئن مٿين مثالن ۾ ڏيکاريو ويو آهي. February مان 'uar' حذف ڪيا ويا آهن. you know مان 'ou' ۽ 'Cup of tea' مان 'f' حذف ڪئي وئي آهي. 'We ll' مان 'Wi' حذف ڪيا ويا آهن ۽ ان جي جاءِ تي Apostrophy ڏني وئي آهي. ان اصطلاح جو ضد آهي داخل: (Intrusion). لفظن ۾ نون آوازن، صوتين يا صرفين جو شامل ٿيڻ. حذف ٿيڻ جو عمل ڳالهه ٻولھ ۾ رواجي ۽ ناگزير آهي، جيتوڻيڪ ٻوليءَ کي خالص رکندڙ عالمن پاران حذف ٿيندڙ حرفن کي ڪمزور (Lazy) آواز به سڏيو ويو آهي. (پر ٻولين جي پاڻ ۾ رابطي سبب ان عمل کي روڪڻ ناممڪن آهي).

'حذف' عربي ٻولي جو لفظ آهي. ان جي معنيٰ آهي: ڪرڻ، گم ٿيڻ وغيره. لساني لحاظ کان اهڙي صرفي خاصيت، جنهن مطابق لفظ مان حرف/صوتيه ڪري پون يا گم ٿي وڃن. مثلاً 'گهڙا منجي' = گهڙن/دٺن رکڻ جي منجي. ان مان 'م' نڪري لفظ بڻيو: "گهڙانجي". ۽ ڪي وري ان کي 'گهڙامجي' به چون. هندي لفظ آهي: 'اچچا' = خواهش يا مرضي. ان مان 'چ' حذف ٿي. هاڻي لفظ ٿيو: 'اچا' = خواهش، مرضي. عام طور سنسڪرت جا اهڙا لفظ جن ۾ 'کش' گڏ ايندا آهن، اهي سنڌي ۾ 'ک' جو آواز ٺاهيندا آهن، جيئن: ڪشير = ڪير، اڪشر = اڪر، آڪش = اک. ڪش کي چ ۾ به بدلائيندا آهن. لڪشمي = لچمي، لڪش = لچڻ. انهيءَ اصول هيٺ 'آڪشوت' سنڌيءَ ۾ ٿيو آڪوت > آڪوت (2) شاهه صاحب انهيءَ جي اڃا به ننڍي صورت بيان ڪئي آهي:

”آڪون، ڊاڪون سرڪندڙ شاخون جت چوڪا چندن ڪونر“

(مومل راڻو)

يعني جتي اڪڙوٽ، ڊاڪ، صندل ۽ چندن جا ججهڙا وڻ آهن.

عام سنڌي لفظ ”ڏانھن“ = طرف آھي، جنھن کي شاھ سائين ’ڏنھ‘ ڪري استعمال ڪيو آھي.

”اتر ڏنھ آلاپ، ڪالھونڪر ڪونج ڪري“

(ڏھر)

فارسي لفظ آھي ”پارہ سنگ“ يعني پٿر جو ٽڪرو عام طور جڏھن تارازي جي پڙن ۾ فرق اچي ويندو آھي تہ وزن سڌي ڪرڻ لاءِ، ڪاٺ جي ٻئي پاسي گھربل تور جو پٿر ڪاٺيءَ ۾ اڳڙي سان ٻڌو ويندو آھي. ان کي ’پارہ سنگ‘ چئبو آھي. شاھ سائين ان مان ’رء‘ حذف ڪري نئون لفظ ’پاسنگ‘ جوڙيو آھي.

”ڌر جيڏو ڌڙون، پاسنگ مور نہ پڇڻان“

يعني ان جو ھڪ ڌڙو يا ٻار ڌرتيءَ جيڏو آھي، ان ۾ ڪيترو پاسنگ

پاڻبو!

ساڳيءَ ست ۾ شاھ صاحب ’ڌرتي‘ لفظ مان ’تي‘ حذف ڪري لفظ ’ڌر‘ استعمال ڪيو آھي:

”ڌر جيڏو ڌڙون، پاسنگ مور نہ پڇڻان“

(رپ)

فارسي لفظ آھي ’خانہ وند‘ = خانہ = گھر + وند = وارو گھر وارو مالڪ،

ڏکڻي شاھ لطيف فرمائي ٿو تہ:

”خاوند خاص خلقي، محمد مڪائين“

• (ڪلياڻ)

هتي خانہ مان ”نہ“ حذف ڪيو ويو آھي.

عربي ٻولي جو لفظ آهي ”جماعت“ = ميٽر، ڪٺ، سٺ وغيره ان جي رڪن کي چون ”جماعتي“ يعني ساٿي، حامي وغيره. شاهه سائين ان جو همزوحذف ڪري لفظ استعمال ڪيو آهي:

”ڪوفين ٺهر ڪيو ٿيا جماتي يزید جا“  
(ڪيڏارو)

”پئي تنين کان ڀڄ، جي جماتي يزید جا“  
(ڪيڏارو)

’اسلحو‘ = هٿيار عربي لفظ جو پھريون حرف حذف ڪري شاهه سائين هن طرح، استعمال ڪيو آهي:

”ڪوپا ڪلي ڪوڏيا، سائو سلحدار“  
(ڪيڏارو)

عربي ٻولي جو لفظ آهي ”ساعت“ گھڙي مھل، وير، ان مان ”ع“ حذف ٿي ”سات“ جڙيو آهي، معنيٰ اُهاڻي: گھڙي ويل وغيره.

عاشقن الله جي سدا وائي وات،  
فاذ ڪروني! اذڪر ڪم تن ۾ اها تات،  
انھن کان ڪا سات، سڄڻ ويل نه وسري  
(ڪلياڻ)

شاهه لطيف اصل صورت وارو لفظ به استعمال ڪيو آهي:

”ڏٺي ڏينمن ٿيام ڪه ڄاڻان ڪهڙا پرين،  
تنين سال ٿيام جنين ساعت نه سمان“  
(سھڻي)

شاهه صاحب ان لفظ جي ٽين صورت به پيش ڪئي آهي،

”تمي نه سگهان ساڻ سيئن، تنهنجي راسين رونق“  
(مومل راڻو)

سات > ساعت = گھڙي پلڪ (3)

سنڌي ٻوليءَ ۾ ٽي زمان ٿين: حال، ماضي ۽ مستقبل: اڄ، ڪالھ ۽ سيڻي.  
عربيءَ ۾ ٻه زمان ٿين: ماضي ۽ مضارع. زمان ماضي- ڪالھ- جو استعمال:

”ڪالھ گڏيو سون ڪاٻڙي، بابو بيڪاري“

(مومل راڻو)

ان لفظ جي لاڙي لمحي مطابق ”هـ“ حذف ڪري ٿيو: ”ڪال“  
شاهه لطيف ڪافي هنڌن تي اهو لفظ پڻ استعمال ڪيو آهي:

”اڃا تنوراءِ ڪال ڪڍياسون سڄڻين“

(يمن ڪلياڻ)

عام سنڌي لفظ آهي: ’جانور‘ فارسيءَ ۾ ان کي چون ’جاندار‘

شاهه صاحب ان کي ’جانار‘ ڪري استعمال ڪيو آهي.

”دهشت دم درياهه ۾ جت جايون جانارن“

(سمڻي)

’ماپڻ‘= گچڻ، ڪٽڻ، اندازو لڳائڻ، ان جو اسم ٿيندو. ’ماپ‘= ڪڇ،

ڪٽ، انت، خبر. ان جي حذف واري صورت هن طرح پيش ڪئي وئي آهي:

”نڪو سنڌو سير جو مپ نه ملاهن“

(سمڻي)

يعني پاڻي ۾ ايڏي تڪ آهي، جو نه ته سير جي ڪا خبر پئي ٿي، نه

وري ملاح پاڻيءَ جو ماپو/ ڪاڻو ڪري سگهن ٿا.

لفظ آهي: ’اوڙاهه‘= وڏي ڪڏ- پاتال جتي ڪا شيءِ وڃي اوجھل ٿي وڃي

”وسائو سو واءِ، جنهن ۾ ڊڄن ناڪتا“

پيئي ڪڙ ڪڙن ۾ اوجھائو اوڙاهه

ان جي ٻي صورت آهي ’آڙاهه‘= باھ جو مڇ. سائين ’آڙاهه‘ جي حذني

صورت ’آر‘ هن طرح پيش ڪئي آهي:

”محبتِي مِيهار جون دل اندر دونميون،  
 آٿيون وجهي آر ۾ لوهاٿو لوهيون.“  
 يعني جلائيندڙ عشق، سڪ ۾ سڙيل عاشقن کي گهليو آٿيو ’آڙاه‘ ۾  
 ٿو اچلائي. (4)

درياه جا ٻه پار ٿين: هڪ اوران ٻيو پيران، ان کي گڏي ’دوبار‘ به چون،  
 پر سائين ان جو ’و‘ حذف ڪيو آهي:

”ڪارا ڪن، ڪاري تڳي ڇت ڪاريم ڪڙڪا،  
 مٽي مٽي مھراڻ ۾ اچن ڏُپارا ڌڙڪا.“  
 (سمڻي)

ڳڻپ جي قديم سرشتي ۾ ’ڪوڙي‘ ويهه کي چون. قديم چوڻي آهي  
 تہ: ”مڙسن بنان ويهون ڪير ڪري“ پوءِ جڏهن انگ وڌيا، سو هزار لک ۽  
 ڪروڙ.... ته سائين ڪروڙن کي حذفي صورت ڏئي ’ڪوڙين‘ ڪيو:

”ڪوڙين ڪايائون تنهنجون، لکَن لَڪَ هزار“  
 (ڪلياڻ)

”وحدت جي واديءَ ۾ ڪوڙين کي قليل“  
 (سمڻي)

موجوده ٻوليءَ ۾ رائج لفظ: مينمن - شينمن - نينمن آهن. انهن جا  
 آخري حرف حذف ڪري انهن جي بيمڪ هن ريت بيماري وئي آهي.

”ڪاري رات ڪچو گهڙو مٿان وِسي ميه،  
 هڪ پڻو بيراه جو ٻٽو سانيارا سيه،  
 شال مَ ڇڄي نيه، گهڙان گهورڻو جندڙو.“  
 (سمڻي)

ڊاڪٽر گربخشاڻي لفظ ’آڪو‘ جي تشريح هن ريت ڪئي آهي: پرا.  
 آڪو < سن. آپڪو) اڻ پڪل دلوياءُ ڪچو گهڙو (5)

”جي ڪڇي ساڻ ڪهن، آڪو تن اوياهين“  
 (سمڻي)

”پايم نه پيلو مون کي ڏاءُ ڏٺارڻو  
آکي مٿي اُسري روح ڏنو ريلو“  
(سمڻي)

سر سمڻي ۾ سائين فرمائي ٿو:

هڻندي ٽڪر هٿ هيڙي حجُون چڙيون  
لڪ لهرن گڏڻو موجُون وريون مٿ  
مٿي مارڪ ٿيل لفظن جون اصل صورتون ترتيبوار:  
هينڙي- حجتون- مٿان آهن.  
سر سمڻي جي هڪ بيت جي آخري ست آهي:

”پرين تمجو پاڻ پسان مان پرڪم“

”تمجو“ < تمنجو. پرڪم < ڪنهن پر، ڪنهن ريت.  
ڪم دراصل ’ڪمين‘ جي پراڻي صورتخطي آهي، ’م‘ کي غني لاءِ  
ڪم آڻيندا هئا. جيئن:

سائينم سدائين ڪرين مٿي سنڌ سُڪار

واڻي جي هڪ ست آهي:

”مون سو ملاحن کان تڙ آڙانگا تار“

(سمڻي)

مون سو= مون سٿو ٻڌو مون ملاحن کان ٻڌو آهي ته بندر ڏاڍا  
آڙانگا/ڏکيا آهن. پاڻي تاروتار آهي. مسٽي آبري ۾ فرمائي ٿو:  
”آڻي ڏي عليل کي، معجونون موچار“

مسٽي ٿي چئي ته آءُ بيمار آهيان، مون کي ڪي ’موچارا‘ معجون آڻي  
ڏيو ته کائي سگهي ٿيان.

اڄ جي دور ۾ انگريزي اصطلاح (International) جو ترجمو بين  
الاقوامي ڪيو وڃي ٿو. جڏهن ته شاهه صاحب ان لاءِ ’ڏيهان ڏيم‘= ديسان  
ديس، استعمال ڪيو آهي. پر حذف واري صورت ۾ فرمائي ٿو.

”چوڏس چنيسر ڄام جو ڏها ڏه ڏهڪار“

(ليلا چنيسر)

يعني اسان جي حاڪم ڄام چنيسر جي هاڪ ۽ ڌاڪ ملڪان ملڪ مشهور آهي. ساڳي سر جي وائي ۾ فرمائي ٿو ته:

”پڇن ليلا، هو ڪن حيلن ۾ اهڙا اچڻو پيئي“

هار هٿا مون ڇڏيو...

(ليلا چنيسر)

ٻهرا = ٻاهران اچي، حيلي بهاني سان ٻئي ماءُ، ڌيءُ منهنجو اچي پڇن ٿا.

هٿا = هٿان، مون هار تان هٿ ڪٺيو صرف تون ماڳ تي موٽي اچ.

ساڳي وائي جي ست آهي ته:

”تودراچي، داسٽا آر ڪرينديس ڪيھي.“

اصل لفظ آهي آر <’آرو‘ = انگل، ناز. تون جو ناهين ته پوءِ اهي ناز

نخرا مان ڪنهن سان ڪنديس. مون کي هاڻي جيڏين سان گڏ لوڪ به

ٿوڪي ٿو:

”اچڻو اچڻو ’اڳلي‘ چئي ليلا کي لوڪ“

شايد ان ڪارڻ جو هن ۾ ڪي وڏون ڏنيون هيون.

”جڪس ڪم سندانم جونا ڏنا جيڏين.“

اصل لفظ: جيڪس = شايد، هوند آهي.

هين موتين جي پارڪو۽ کي ”وينجهار“ چوندا آهن. شاه صاحب اهو

لفظ پنهنجي بيت ۾ استعمال ڪيو آهي:

”ويا سي وينجهار هيرو لعل وندين جي.“

(سريراڳ)

سر ليلا چنيسر ۾ ان لفظ جي ’ي‘ حذف ڪئي وئي آهي:

”وَهَر لَهي وَنَجَهار دَليون پَرَڪي داسٽو“

”پوري ڪي پاڻ تي آيئي ڏنءُ ڏهاڳ جو“



‘ڀاڻ’ حذفِي صورت آهي: ڀانڻ جي معنيٰ اٿس: خودِي هٿ، مغروري  
 ”مون تي وهر وري وارو ڏيندمر وُلھو“

وهر: اصل ۾ واهر = مدد آهي.  
 مومل راڻي جو هڪ بيت آهي.

ڪال گڏو سون ڪاڙهي پهر سج کان پوءِ،  
 پسو سُنه سامي جي رت ورنو روءِ،  
 جو مَ مومل پوءِ موٽڻ ته مس ٿئي.

بيت ۾ مارڪ ڪيل لفظن جون اصل صورتون هيٺ ڏجن ٿيون:  
 ڪال > ڪالم = هڪ ڏينمن اڳ

سُنه > سونمن = حسن، رونق  
 مَ > مَنهن = چهرو

پوءِ > پوي = جيڪو مومل جي منهن تي پوي ٿو يا کيس ڏسي ٿو. ان  
 جو صحيح سلامت موٽڻ مشڪل آهي.

ساڳي سُر ۾ سائين رات جي ٿاڻن جو ذڪر ڪندي فرمائي ٿو ته:

”گَتِن ڪر موڙا، ٿيڙو اُڀا ٿيئي“  
 راڻو رات نه آيو ويل ٿري ويئي.

آڪاش نروار جا رنگ ٿي پنهنجا آهن. اسان جا وڏڙا ٻڌائيندا هئا ته  
 هاڻي اها ڪٿ ظاهر ٿي آهي، ان کان پوءِ وڃون اڀرندي ته ان وقت رات جا  
 هيترا پهر گذري چڪا هوندا، ۽ جڏهن ڪتيون ڪر موڙي ٿيڙو اڀرندي ته  
 پوءِ رات وهامي ويندي سائين به اهو منظر پيش ڪيو آهي. درست لفظ آهي:  
 گتي جمع ڪتيون: سائين فرمائي ٿو ته

”تارا ڪتيون تائب ٿيا، ڊيڪيندي دلبر“  
 (ڪنڀات)

مٿين بيت ۾ سائين ڪتين مان ’ي‘ حذف ڪئي آهي: ڪتن ڪر موڙتا....  
 اسان غريب راڻي آجهي لاءِ جهوپڙي ڀنگي، پکن چوَنرو چن، منم وغيره  
 چوندا آهيون. شاهه صاحب ساڳي سُر جي واڻي ۾ هن طرح ذڪر ڪيو آهي.

”چنا منه ماڙيون اوڏانهن اڏائي.“

منه جي هن وقت صورت ’منهن‘ آهي.  
ساڳئي سر جي بيت نمبر 12 ۾ فرمائي ٿو ته:

”جنءِ اينده موته ميندرا وڏي جاز ڪٿاءِ.“

مارڪ ٿيل لفظن جي اصل صورت هيٺين ريت آهي:

جنءِ = جيئن اينده = اينديئي

موته = موتين. (6)

مومل، راڻي کي ٿي چئي ته: راڻا تو اچڻ سان ئي وري واڳ پٺ تي ورائي، جهٽ کن ترسين ها، يا مونکي جاڳائين ها ته سڀ خبر پئجي وڃي ها، ايئن وڃڻ توکي نه پيو جڳائي، تومن سان وڏي جٺ ڪئي آهي. ’تنوار‘ = ذڪر، يادگير، ان جي حذف صورت سائين هن ريت پيش ڪئي آهي.

”ڪانه ٻي توار ٿو مڙو ئي ميندرو“

(مومل راڻو)

ڪانه = ڪانهي توار = تنوار

ولايت = منزل، درجو اعليٰ رتبو پرڏيم ٻيو ملڪ، سارو ملڪ عربيءَ جوا هو لفظ شاه صاحب پنهنجي مختلف بيتن ۾ انهن معنائن ۾ استعمال ڪيو آهي:

”ويچيندي ولايت ۾ ذرو ٿئي نه ضايع“

سر مومل راڻي ۾ ان جي تخفيف ڪندي فرمائي ٿو ته:

راڻي جي رهاڻ مان ڪو آديسي آيو.

”ڪتوري خوشبوءِ سين ولات واسي“،

سر مارئي جو هڪ بيت آهي ته:

وطن مون ملير، قضا آنديس ڪوٽ ۾.

چانڪ پينديس پري سين، پاڻر جو پٺير،

هاجو ڪڻو همير، بالله نئي ٿو بند ۾.

مارڪ ٿيل لفظ جي ڊاڪٽر گربخشاڻي وضاحت هن ريت ڪئي

آهي: چانڪ = چوان ڪ. مان پئي چوان ته، يعني مون ليکي ته. (7)

مارئي ٿي چئي ته جڏهن مارو هتان لڏي ويا؛ تن کي هاڻي ڪمڙا  
ڏوراپا ڏيان:

”مارڙا ملير ڏي واري وڳ وٺا،  
تنين ڏونم ڪها، ڏيئي ڏوراپا چائيان“  
(مارئي)

مارڪ ٿيل لفظن جي اصل صورت آهي:  
ڏونم = ڏانهن      ڪها = ڪمڙا  
چائيان = چوائيان، چورائي موڪليان. هاڻي کين ڪمڙا ڏوراپا ڏياري  
موڪليان سر ڪاموڏ جي ست آهي ته:

”ڪوئ سميون، ٻن سومريون، جي اچن اُنچي ڳاٽ“  
اُنچي مان ’و‘ حذف ٿيل آهي.

’ڪاهڻ‘ عام سنڌي محاورو جو لفظ آهي. معنيٰ اٿس: هلڻ، پنڌ  
ڪرڻ، مسافريون، ڪشالا، ڪاهون (8) شاهه صاحب ان جي حذف صورت  
’ڪمون‘ استعمال ڪيو آهي.

”ڪندين توءَ ڪمون، جي نالو ڳيڙءَ نيه جو“

(سسئي آبري)

جي تونيمن پاليو آهي ته پوءِ توکي ڪشالا به ڪيڏا پوندا. ساڳي سر  
مران جي اڃا به وڌيڪ تخفيف ڪئي اٿائين فرمائي ٿو:

”ڪندين ڪم ڪيڏان، جهه سي اُن اورانگهئا“

(آبري)

سسئي آبري جي هڪ وائي ۾ لفظ ’وناھيو‘ ڪتب آيو آهي.

”لاهي يار پنيور ۾ ويندو گهوٽ وناھيو“

ڊاڪٽر گربخشاڻي معنيٰ هن ريت ڄاڻائي آهي:

وٺاهيو. ونه ۾ وهاريو. ونه > منهن، منڊپ يا شاميانو جو شاديءَ جي ڏينهن ڪوڙيو آهي ۽ جنهن جي هيٺان گهوٽ ڪي وهاريو آهي. انهيءَ رواج ڪري 'وناھڙ' معنيٰ شاديءَ لاءِ سنڀرائڻ (9).

ڊاڪٽر عبدالڪريم سنديلي صاحب جو خيال آهي ته 'ونه' مان لفظ جڙيو 'ونواه' مسلمانن جي رسم مطابق ڪنوار کي تيار ڪرائڻ لاءِ گهرجي ڪنهن ڪنڊ ۾ 5 کان 7 ڏينهن وهاريو آهي، جتي روز ڪنوار جي آڻڻ سان مهٽ سمٽ ٿئي. ان کان پوءِ کيس تيار ڪري آندو ويندو آهي. لاٿون لهڻ سان گڏ، ٻيا ساٿ سٿوڻ ڪري گهوٽ حوالي ڪيو ويندو آهي. (10)

حوالا:

(1) Crystal David, An Encyclopedic Dictionary of Language & languages, Blackwell Publisher, Oxford, UK, 2<sup>nd</sup> Edition 1993, p-117

(2) گربخشاڻي هوتچند مولچند ڊاڪٽر "شاهه جو رسالو" جلد 3، 1931ع، ص. 265

(3) ساڳيو، ص. 258

(4) گربخشاڻي هوتچند مولچند ڊاڪٽر "شاهه جو رسالو" جلد 2، 1924ع، ص 341

(5) ساڳيو- ص 366

(6) ساڳيو- ص 404

(7) گربخشاڻي هوتچند مولچند ڊاڪٽر "شاهه جو رسالو" جلد 3- ص. 298

(8) گربخشاڻي هوتچند مولچند ڊاڪٽر "شاهه جو رسالو" جلد 3- ص. 382

(9) ساڳيو- ص 428

(10) سنديلو عبدالڪريم ڊاڪٽر "تحقيق اللغات سنڌي" - تاج محل پريس، حيدرآباد، ڇاپو چوٿون - 1963ع - ص 368.

## حذف جو نرالو نمونو

### آخري حرف ڪيرائڻ (Apocope)

Apocope: The deletion of the final element in a word as, when of is reduced to a vowel in such phrases as cup o' tea. The omission may involve a single sound, a letter or a whole syllable (1)

ترجمو: لفظ جي آخري صوتي، حصي يا پد کي حذف ڪرڻ يا ڪيرائڻ. جيئن مثال ۾ ڏيکاريو ويو آهي ته 'cup'، 'tea o' مان 'f' ڪٽي، وڃي سُر يا (Vowel) o بچايو ويو آهي. ان عمل هيٺ لفظ جو ڪو آخري آواز حرف يا پد ختم ڪيو ويندو آهي.

اصل ۾ 'Apocope'، 'Elision' حذف جو ئي هڪ قسم آهي پر هن نرالي خاصيت مطابق لفظ جو آخري پد يا حرف ڪيرائبو آهي. ان ۾ گهڻو ڪري آخري سُر حذف ٿيندو آهي. ان کي عربيءَ ۾ 'ترخيم' چئبو آهي. ننڍي کنڊ جي مشهور لغت "فرهنگ آصفيه" جي مصنف جو رايو آهي ته "اهو اصطلاح عربي اسم مؤنث - لغوي معنيٰ پڇ ڪاٺ، نحو (Syntax) جي ڀاڱي ۾ لفظ جي پڇاڙي مان ڪنهن حرف، جز لفظ کي ختم ڪرڻ، جيئن مانند مان، نڌ ۽ گونن مان 'ن' ڪٽي گوز جوڙيو ويو آهي." (2)

فيروز اللغات جي مصنف مولوي فيروز الدين جي به لڳ ڀڳ ساڳي راءِ آهي. (3) پنمي عالمن جو خيال آهي ته اهو 'نحو' جو اصطلاح آهي. جڏهن ته اسان جو خيال آهي ته اهو 'صرف' جو اصطلاح آهي يا وري ٻوليءَ جي لغوي خاصيت آهي.

'ترخيم' عربي ٻولي جو اصطلاح آهي، جنهن جو مادو آهي 'خم' = پڇ يا آخري حصو. علم لسانيات مطابق ٻوليءَ جي اهڙي خاصيت، جنهن مطابق لفظ جو آخري حرف يا پد گهٽايو/ختم ڪيو وڃي. هيءُ عمل اسان وٽ عام طور شاعريءَ ۾ بحروزن کي هڪ ڪرو ڪرڻ لاءِ ڪيو ويندو آهي. جيئن فارسي لفظ آهي دوست=ساٿي، سنگتي. ان مان آخري حرف 'ت' ختم ڪري لفظ 'دوس' ٺاهيو ويو آهي:

”دوس درسن تنهنجي وڏو ٺار ٺپن“

(يمن ڪلياڻ)

عربي ٻوليءَ جو لفظ آهي ”نوع“ = قسم نمونو ان جو جمع آهي ’انواع‘  
= قسمن، قسمن، مختلف نمونا.

”جانب منهنجي جيءَ ۾ آزار جا انوا“

(يمن ڪلياڻ)

ان مان شاه صاحب ’ع‘ ختم ڪري ڇڏيو آهي.

شاه صاحب پنهنجي تخليقي سگه سان عام رواجي شين جون  
وصفون بيان ڪري انهن جي اهميت اجاگر ڪئي آهي. جيئن سئي جي  
خاصيت ٻڌائي آهي ته اها پاڻ ته اگهاڙي رهي ٿي پر ٻين کي ڍڪي ٿي. اهڙي  
نموني ڪنڌيءَ پر پينل ڪانه جي واکاڻ ڪئي اٿس. فرمائي ٿو:

ٻڌندي ٻوڙن کي ڪي هاتڪ هٿ وجهن،

پسو لڄ لطيف چئي ڪيڏي ڪن ڪن،

توڻي ڪنڌيءَ ڪن، نات سائين وڃن سير ۾.

وڌيڪ فرمائي ٿو ته:

ڪچي ڪاني ڪانه ٻڌا ڪيڏي ٻار مان،

يا لنگهائي لطيف چئي يا ڌريا ڪري دانه.

(سهڻي)

يعني ڪانهن جي ڪچي ڪاني آهي. اها به ٻڌن کي ٻاهر ٿي ڪيڏي  
يا ته اها لنگهائي پار ڪندي يا وري شروع کان دانهون ڪندي.

اصل لفظ ’ڌريان‘ = مُنڍ کان ٿي، اول ٿي آهي. شاه صاحب خاصيت  
ترخير مطابق ان جو ’ن‘ ڪٽي ڇڏيو آهي.

سسئي آبريءَ جي داستان چوٿين، بيت نمبر 2 ۾ ڊاڪٽر گربخشاڻي  
بيت هن ريت آڻي ٿو:

سڌائتي سڀ ڪا، بک نه باسي ڪا،  
جيھي ٽيھي ذات جي جنبش ڪانه ڄا،  
مون سين ھلي سا، ڄا جيءُ منو نه ڪري

يعني پنهنجي محبوب سان ملڻ لاءِ سڀ ڪا آس رکي ٿي، پر جبل  
جهاڳڻ ۽ ڪشالا ڪڍڻ جهڙي تهڙي عورت جي وس جي ڳالهه نه آهي. مون  
سان اُهاڻي هلي سگهندي جيڪا پنهنجي جان جگر قربان ڪرڻ جو  
حوصلو رکندي هجي. ان بيت ۾ اصل لفظ آهي 'جاءِ' جنهن جون ڪيتريون  
ئي معنائون آهن. جيئن هنڌ، ماڳ، مڪان، همت، حوصلو، مجال وغيره. شاه  
صاحب 'ء' کڻي لفظ 'جا' استعمال ڪيو آهي. جنهن جي معنيٰ آهي:  
مجال، حوصلو.

ساڳي طرح 'ڪانه' اصل ۾ 'ڪانهي' بدران لکيل آهي، هتي 'ي'  
ڪيراييل آهي.

سسئي آبري-گر بخشاڻي ۾ آيل آهي ته:

هلج هوت پنمون ڏي مجها نيه نڪو ٿي  
آٿڻ وجهي آڳ ۾ مجها جوتن جوءُ ٿي  
سنڌي ٻولي جو عام لفظ آهي 'منجهان' = ان مان، شاه صاحب پنهني  
هنڌن تي 'ن' حذف ڪيو آهي.  
'نيه' اصل ۾ 'نينهن' آهي.

سرديسيءَ (ڊاڪٽر گربخشاڻي) ۾ سائين، سسئي لاءِ فرمائي ٿو:

مڙي منڌ ڏي آٿيون ساهيڙيون سمجها  
السفر قطعة من النار هاري موت هتا  
سڱ صراط المستقيم جو آٿي تان آڳا.

بيت ۾ آيل آخري حرف هن ريت آهن:

سمجان: سمج مان، ڪوڏ مان، ڪل خوشي مان  
هتان: هن جاءِ تان، هن هنڌ تان، موتي وڃ

اڳيان: آڏو سامهون

ٽنهي لفظن مان آخري حرف 'ن' حذف ڪيو ويو آهي، ساڳي سر جي  
سٺ آهي:

‘پم ڪيائون پاڻ ۾ مٺا مخفي مام’

مارڪ ٿيل لفظ جي اصل صورت هن ريت آهي:

مون+هان= مون کان، يعني پاڻ ۾ ڪو منصوبو ٺاهيائون، پر مون کان  
مخفي، گجهو رکيائون.

ٻنهي لفظن جا آخري ’نون‘ ختم ڪيا ويا آهن.

سر سريراڳ ۾ پاڻ فرمائي ٿو ته

منجها پيئي مڪري ڪا جا پاڻي بوند،

مون سي ڏنا روند، وکر جن وڃائيو.

منجها= اصل ۾ ’منجهان‘ آهي.

۽ روند= اصل ۾ ’روئندا‘ آهي، ترڪيب ترخيم هيٺ پهرين لفظ مان

’ن‘ ۽ ٻئي لفظ مان ’ء‘ ۽ ’ا‘ حذف ڪيا ويا آهن.

سسئي جي سڪ لاءِ فرمائين ٿا ته جنهن کي اندر ۾ اڪير آهي، ان کي

ڪنهن خاص ڏينهن (تڻ= مقرر ڪيل ڏينهن) جي ضرورت نه آهي:

تڻ ته ڪي ناه ڪو لڪ مڙيئي لس

حُب جنهن کي هوت جي، وندر تنهن کي وس

ته= تنهن

’وس‘ اصل ۾ وسنهن، آبادي آهي. (4)

معذوري ۾ شاه صاحب ’ڏينهن‘ جي ترخيم هن ريت ڪئي آهي:

”آئون نه گڏي پري ڪي هيءَ پڻ ڏيه ويو.“

”آئون نه گڏي پري ڪي ٿورا ڏيه ٿيا.“



‘پريت’ جوڏا توڻيندو ‘پريه’ پيارو دلبر، ان جو اسم فاعل ٿيندو ‘پرين’  
پيارو محبوب، دلبر وغيره.

“پرين جي پرديس، سي مونکي مينهن مڙيا.”  
(سارنگ)

سائين سر معذوري جي داستان ستين ۾ ڏهن کان به مٿي بيتن ۾ ‘پري’  
ترخيم وارو لفظ استعمال ڪيو آهي:

1. آئون نه گڏي پري کي پويون ٿيو پسا،
2. آئون نه گڏي پري کي سمسين سج وٽا
3. آئون نه گڏي پري کي جوپن وٽو جاڙ وغيره

سائين ‘پري’ جي به ترخيمي صورت ڏني آهي:

“اي پَر تهجي پت، جنءِ ولهيون ڍڪين ولها”

پَر = پرين، محبوب (گربخشاڻي جلد 3-229)

ووءِ ووءِ حرف ندا آهي، جنهن جي معنيٰ آهي هاءِ گهوڙا ڪرڻ، سخت  
ارمان ۽ افسوس جو اظهار ڪرڻ. اهي لفظ تڏهن استعمال ٿيندا آهن، جڏهن  
ڪا هاج هٿن مان نڪري ويندي آهي. سائين ان ڪيفيت جو اظهار سر  
حسيني ۾ ڪيئي ڀيرا ڪيو آهي. جڏهن پنهنجو ڪي ڪنڀو ٿي ويا ته ان جو  
اظهار سسئي هن طرح ڪيو آهي:

ووءِ ووءِ وڃن نڱا، گهوڙا گهڙي پون  
مادر مٿان مون، ڪانگ لنوندا ڪڏهن.

جڏهن گهوڙا گهڙو پنڌ ڪري نڪري ويا ته سسئي افسوس سان گڏ،  
موت کي پئي ياد ڪري، پر سائين کيس تاڪيد ڪندي چئي ٿو ته  
جيستائين پنهنجي سان ملين، تيستائين ان ارمان کي ورجائيندي:

‘ووءِ ووءِ ڪندي وت، مٿان ووءِ وسائين’

افسوس وارو اهو لفظ اصل ۾: ‘ووک’ آهي، جنهن جي معنيٰ آهي:

ڪوڪ، دانن، رڙ (5)

’ڙجن ۾ رڙ ٿي، گر ڪول جي ڪوڪ  
ولولو ۽ ووڪ، اي تان آهي عشق جي،‘

’هميش‘ لفظ فارسي ٻولي جو آهي. يعني سدائين، هر دم وغيره. سائين  
فرمائي ٿو:

”ڪڙي ۽ قاتل جا هميش هيراڪ“

هڪ ٻئي بيت ۾ سائين ان جو آخري حرف ڪڙي هن طرح استعمال ڪيو:

”چوٽا تيل چنبيليا هاها! هو هميش“  
(مومل راڻو)

قيامت: اهو ڏينهن، جڏهن بني بشر کي قبر مان اٿاريو ويندو ۽ ڪائن  
حساب ڪتاب ورتو ويندو. ڪير به ڪنهن جي سفارش ڪونه ڪندو  
هر ڪو پنهنجي مصيبت ۾ پورو هوندو. ان لفظ جي ترخيمي صورت سائين  
هن ريت ڪئي آهي:

’تو ڪيئن ٻوڙي سوهڻي بيلي منهنجي ٻانه  
درياهه توتي دانه، ڏيندس ڏينهن قيام جي،‘

سرحسيني جو هڪ بيت آهي:

مون سڏيندي سڏڙا، ساڻي سڏ نه ڏين،  
ولهي جي وٿاڻ تي توڙ نه توارين،  
هيڏا هاجا ٿين، ٻُري هن پنيور ۾.

توڙا= گورا، اٺن جا ٿر، هن لفظ مان آخري ’الف‘ ختم ڪري ’توڙ‘  
ڪيو ويو آهي.

ساڳئي سر ۾ هڪ ٻيو بيت آهي:

آن ڪي ساڻي ڏٺ؟ جي مون ويڙهه وڃاڻيا.  
رٿان رت مڃڻ، هاڻي تن پرين ڪي.

اصل صورت: اوهان ڪي ساٿي ڏٺا؟ جيڪي مون کي جهنگ ۾ ڇڏي ويا؟ مون کان جهنگ مان وڃڻي ويا.  
 ساڳي سر ۾ سائين فرمائي ٿو ته:

جيڪي فراقا، سو وصالا نه ٿئي،  
 اچي اوطاقا، مُنڪي پرين پري ڪيو.  
 موجود صورتخطي مطابق آهي لفظ هن ريت آهن.  
 فراقا > فراقان      وصالا > وصالان  
 اوطاقا > اوطاقان      منڪي > مون کي

گرامر مطابق سڀني جي حالت جري آهي، يعني فراق مان، وصل يا ميلاپ مان، اوطاق مان، ’ن‘ هجڻ لازمي هو پر سائين ترخيم جي اصول هيٺ ڪٿي ڇڏيو آهي.

سسئي جي محبوب جو نالو پنهنجو خان هوت بلوچ هو. پر سائين ان کي به ’پنهو‘ ڪري ڇڏيو آهي.

”پنهو! پريشان ٻرا! ٻرا! نڪو خان نه ڪو مان“

’حجت‘ عام سنڌي محاورو جو لفظ آهي، معنيٰ اٿس ’انگل‘ آرو لاڏ، اميد، آسرو. حجت هميشه پنهنجن سان ٿيندي آهي، سسئي ٿي چئي:

حجت هوت پنهل سان، مون ڪميٽيءَ ڪي،  
 هو جي پائن پير ۾ آءُ تنهن جتي نه جي.  
 سائين ان جي ترخيمي صورت هن طرح پيش ڪئي آهي:  
 ”چڏيم هج هلڻ جي، چڪيم چاڙ هيڪا،  
 اديون اڙيڪا هيڙي پيم هوت سين.“  
 اصل لفظ: هيڙي-هيڙي      هُج = حجت

(1) Crystal David, An Encyclopedic Dictionary of Language & languages, Blackwell Publisher, Oxford, UK, 2<sup>nd</sup> Edition 1993, p-23.

(2) مولوي سيد احمد دهلوي 'فرهنگ آصفیہ' جلد 1۔ الفیصل کتب خانہ لاہور 2017ع۔ ص 858.

(3) مولوي فيروز الدين 'فيروز اللغات' نئون ايديشن 1980ع۔ ص 320.

(4) ساڳيو۔ ص 463

(5) ساڳيو۔ ص 446

ٻين ٻولين جا اهڙا لفظ جيڪي سالم صورت يا ٿوري گهڻي فرق سان استعمال هيٺ هجن، اهڙن لفظن کي 'داخل ٿيل' لفظ ڪوٺيو ويندو آهي. ان ڏس ۾ سنڌي ٻوليءَ جي ناليواري عالم حڪيم فتح محمد سيوهاڻي پنهنجي ڪتاب "آفتاب ادب" ۾ تفصيل سان بحث ڪيو آهي. لکي ٿو ته:

"دخيل" اهڙي لفظ کي چئبو آهي، جو هڪڙي ٻوليءَ مان ٻي ٻوليءَ ۾ داخل ٿيو هجي ۽ اصلوڪي ٻوليءَ واري صورت ۾ ئي هو هو قائم رهيو هجي. جهڙيءَ طرح ڪتاب، قلم ڪاغذ، مضمون، اخبار وڪيل، اصيل، فيصلو، قسمت، قيمت، نصيب، طبيب، حبيب، حڪيم، دوا، علاج، ديوان، عامل، منشي، وغيره وغيره. دخيل لفظ سنڌيءَ ۾ بيشمار آهن، جي (سنسڪرت) عربي، فارسي، ترڪي، انگريزيءَ وغيره مان آيل آهن. ڏسجي ٿو ته لفظن جو سلسلو سنڌي توڙي دنيا جي ٻين سڌريل ٻولين ۾ اڃا به هليو اچي ٿو ۽ انهيءَ طرح سڀ ڪنهن سڌريل ٻوليءَ جو ادب ۽ ساهت وڌندو ئي رهي ٿو. (1)

سيوهاڻي صاحب وڌيڪ لکي ٿو ته:

"جيڪڏهن ڪن حرفن، يا ڪن حرفن جي اعرابن جي ڦير ڦار يا اڳ پوءِ ٿيڻ سان، ڪو هندي لفظ عربيءَ ۾ اچي تـان حالت کي "تعريب" چئبو آهي، ۽ انهيءَ لفظ کي 'مَعْرَب' - جهڙيءَ طرح هندي لفظ 'چندن' عربيءَ ۾ مَعْرَب بنجي، 'صندل' ٿيو، 'ڪپور'، 'ڪافور' ۽ 'جائفل'، 'جائفل' يا 'جعفر'.

جيڪڏهن عربيءَ جو لفظ مٿين حالت سان فارسيءَ ۾ آيو ته انهيءَ کي 'تفريس' چئبو ۽ انهيءَ لفظ کي 'مُفَرَس'. ساڳيءَ طرح، جيڪڏهن عربي، فارسي يا ڪنهن ٻي ٻوليءَ جو لفظ ڪن حرفن يا ڪن اعرابن جي ڦير ڦار يا هيٺ مٿي ۽ اڳ پوءِ ٿيڻ سان سنڌيءَ ۾ عام طرح چالو ٿي ويو ته انهيءَ حالت کي 'تسنيد' چئبو ۽ انهيءَ لفظ کي 'مُسَنَد'". (2)

اسان پهرئين باب ۾ ان ڳالهه تي روشني وجهي آيا آهيون ته ڪهڙن سببن ڪري ڌاريا لفظ ٻولين ۾ داخل ٿين ٿا. ان سان گڏ ٻولي جي خاصيتن

واري باب ۾ تفصيل سان عرض ڪري آيا آهيون ته ڪهڙين خاصيتن سبب ڌارين لفظن جي صورت، هيئت، نوعيت، معنيٰ وغيره ۾ فرق اچي وڃي ٿو. هن ڀاڱي ۾ اسان اهڙن ڌارين لفظن جو ذڪر ڪنداسين، جيڪي سالر صورت ۾ يا بنهه معمولي فرق سان اسان جي ٻوليءَ ۾ استعمال ٿين ٿا. سندن صورت، هيئت توڙي معنيٰ ۾ فرق نه ٿو پوي.

شاهه صاحب پنهنجي ڪلام ۾ هزارين لفظن ٻين ٻولين جا استعمال ڪري ثابت ڪيو آهي ته ڌارين ٻولين جا لفظ ضرورت وقت استعمال ڪري سگهجن ٿا. اهو عمل لساني اصولن مطابق هجڻ گهرجي. عربي، عبراني، فارسي ۽ ترڪي ٻولين جي اهڙي داخلا کي عربي اصطلاح مطابق ”دخيل“ چئجي ٿو. سنسڪرت ۽ ٻين پراڪرتن جي اهڙي عمل کي ”تسم ۽ تدپو“ چئجي ٿو.

شاهه جي رسالي ۾ وڌ ۾ وڌ ڌاريا لفظ عربيءَ جا استعمال ٿيل آهن. ان جا مکيه ٽي سبب هئا:

الف - عربن 712ع ۾ سنڌ تي قبضو ڪري پنهنجو سياسي، سماجي ۽ اقتصادي نظام آندو. ان سببان سماج ۾ وڏي اثر پئڻ لڳو. ان سان گڏ، هنن نئون دين اسلام متعارف ڪرايو. ان حوالي سان مذهبي لفظ ۽ اصطلاح رائج ڪيا. سندن تسلط ڪنهن نه ڪنهن حوالي سان مغلن جي دؤر (1680ع) تائين رهيو. اڻڄاتل هزارين عربي ڪتاب سنڌيءَ ۾ ترجمو ٿي چڪا هئا. اندازاً لک کان مٿي لفظ سنڌيءَ ۾ داخل ٿي چڪا هئا.

ب - عربي ٻوليءَ ۾ چوڻي آهي ته ”رعيت تي حاڪمن جي ٻولي ۽ ثقافت جو وڏو اثر ٿئي ٿو“. ان جي واضح صورت ان دور ۾ ڏسڻ ۾ اچي ٿي. وڏي انگ ۾ مقامي ماڻهن مذهب مٽائڻ سان گڏ، پنهنجا نالا، ذاتيون ۽ ريتون رسمون تبديل ڪري ڇڏيون. حاڪماڻي رعب تاب ۾ اچي هنن ڪٽنب، قبيلن ۽ سماجي طور طريقا تبديل ڪيا ۽ حاڪماڻي هلت اختيار ڪري پاڻ کي سماج ۾ معتبر سڏائڻ لڳا.

ت - اسلامي تعليم ۽ مذهبي طور طريقن کي رائج ڪرڻ لاءِ عربن سخت انتظامي اپاءَ اختيار ڪيا. هر ننڍي وڏي شهر ۾ مسجدون جوڙايون، علم لغت

عربي ٻوليءَ جي سکيا جو بندوبست ڪيو. مسجدن لڳ مدرسا ۽ مڪتب قائم ڪيا. مٿن، مدرسن ۽ عالمن لاءِ پگهارون مقرر ڪيون.

سرڪاري انعامن ۽ وظيفن جي ترغيب سان چڱو خاصو طبقو پاڻ ڏانهن مائل ڪيو. ان کانپوءِ فارسي ڳالهائيندڙ حڪمرانن جو دور آيو فارسي سرڪاري ۽ درسي ٻولي هئي، جنهن ۾ پڻ گهڻا عربي لفظ موجود هئا ۽ جڏهن اها مدرسن ۾ ذريعہ تعليم بڻي ته عربي ۽ فارسي لفظن جو استعمال وڌيو. ۽ اهي روزمره زندگيءَ ۾ گفتگوءَ جو حصو بڻيون.

دخيل لفظن لاءِ اسين هيٺ مکيه ٻولين: عربي، فارسي، ترڪي، بلوچي، انگريزي وغيره جو ذڪر ڪنداسين.

رسالي ۾ عربي ٻوليءَ جا ته هزارين لفظ آهن، پر مثال خاطر هتي ڪي ٿورا بيان ڪجن ٿا:

### عربي لفظ:

اول الله عليم اعليٰ عالم جو ڌڻي،  
 قادر پنهنجي قدرت سين، قائم آهي قديم  
 والي واحد، وحدہ رازق رب رحيم  
 سو ساراه سچو ڌڻي، چئي حمد حڪيم  
 ڪري پاڻ ڪريم جوڙئون جوڙ جهان جي.  
 (ڪلياڻ)

وحدہ لاشريڪ له جر اُتو سين ايمان  
 تن مڃيو محمد ڪارڻ قلب ساڻ لسان.  
 اوءِ فائق ۾ فرمان، آ ر ڪنهن نه اوليا.  
 (ڪلياڻ)

پاڻ ئي جل جلاله پائمين ئي جان جمال  
 پاڻ ئي صورت پرينءَ جي. پاڻ ئي حسن گمال.

پاڻ ٿي پير مُريد ٿئي، پاڻ ٿي پاڻ خيال،  
سو سڀوئي حال، منجهان ٿي معلوم ٿئي،  
(ڪلياڻ)

جُسي ۾ جَبار جو خفي خيمون ڪوڙ  
جَلي تون زبان سين چارئي پهر چور  
فکر سين فرقان ۾، اسم اعظم ڏور  
پيا در وڃي مَ ووڙ اي امل اٿائين سڀجي،  
(يمن ڪلياڻ)

ناڪو نگهبان، مُعلم منجي خبرون،  
جن ساري ڪنيو سمونڊ تي، سفر جو سامان،  
لطف سان لطيف چئي، تن لنگهيو طوفان،  
سنياري سبحان، وڃي عادنئون اُڪتا،  
(سريراڳ)

گهڙو ڀڳو ته گهوريو آسر مَ لاهيج،  
لا تقنطوا من رحمت الله، ٿرهي ان تريج،  
حببائي هيچ، پسين منمن ميمار جو،  
(سمڻي)

لِيل نہ جاڳينءَ لَکَ سين، ڪُلي نومَ ڪِياءَ،  
قُمَ ٿي پهچ قريب ڪي، اِجلس تو نہ جُڳاءَ،  
(ڪوهياري)

ڪالم گڏيو سون ڪاڀري، جهڙو ماهه مُنير،  
فيض فراق فقير، جوڳي جاڳائي ويو،  
(مومل راڻو)

حال قربان، مال قربان گهوريان لڏاڻو  
فدا ٿيءَ فقير جو شل رُسي نہ راڻو،  
(مومل راڻو)



عربي ٻوليءَ جي لفظن کان علاوه شاهه لطيف پنهنجي ڪلام ۾ 113 قرآني آيتون، تمثيلون، ورچيسون، حديثون پڻ استعمال ڪيون آهن. مثال خاطر ٻن چئن جوهيٽ ذڪر ڪجي ٿو:

- اَلَسْتُ بِرَبِّكَمَ قَالُوا بَلٰى ۙ پَرَاۤهِي (سهي)
- وَاللّٰهُ يَكْفُلُ شَيْءٌ مُّحِيطٌ اِيْ اَرِيْٰٓٔثِيْ اُھڃاڻ. (مسئي آبري)
- وَنَحْنُ اَقْرَبُ اِلَيْهِ مِنْ حَبْلِ الْوَرِيدِ تنهنجو تونمين ساڻ. (آبري)
- لَمْ يَلِدْ وَلَمْ يُولَدْ وَاُوْذَاهِيْنَ يَّيْمِيْ. (آسا)
- وَتَعْمُرُ مِنْ تَشَاءُ وَتَذَلُّ مِنْ تَشَاءُ اِيئن اُتائين (پرياتي)
- فَكَانَ قَابَ قَوْسَيْنِ اَوْ اَدْنٰى، اِي ميسر ٿيس مڪان (بلاول)
- وَاللّٰهُ مَعَ الصّٰبِرِيْنَ آگوا يمين چوءِ (يمن ڪلياڻ)
- اِنْ اَوَّلِيْٰٓٔثِيْ تَحْتَ قَبَاۤثِيْ، پنهنجا پاڻ پراهي (حديث) (آسا)
- الْعَشَقُ حِجَابٌ بَيْنَ الْعَاشِقِ وَالْمَعشُوقِ لاشڪ ٿي لاهي حديث/مقولو (مسئي آبري)
- هُنَاكَ جِسْمِيْ وَالْفَوَادُ لِدِيْڪُمْ هِيئن هت سندوم (عربي چوڻي) (مارئي)
- الْفِرَاقُ اَشَدُّ مِنَ الْمَوْتِ هتي نه هوندياس (چوڻي) (آبري)

### فارسي لفظ:

فارسي ٻولي سنڌ ۾ قبل مسيح کان رائج هئي. ان کان علاوه پاڙيسري ٻولي هجڻ ڪري به ان جا اثر واضح آهن. ارغونن، ترخانن، مغلن جي دور ۾ ته ان ٻوليءَ جو وڏو ڌاڪو هو. ان کي سرڪاري حيثيت مليل هئي. سڄو ڪارونھوار ان ٻولي ۾ هلندو هو. ان ٻوليءَ جي سکيا بابت وڏي انگ ۾ مدرسا قائم هئا. سنڌ ۾ موزون شاعري فارسيءَ وسيلي رائج ٿي. رسالي مان فارسي لفظن جا ڪجهه مثال هيٺ پيش ڪجن ٿا:

عقابيل اڪين ۾ باري توکي بان  
 اُڀو اڳريون ڪرين. ماڳ هڻيو مستان،  
 جانب تون زيان. اڪين سين ايڏا ڪرين،  
 (يمن ڪلياڻ)

محبت جي ميدان ۾ عاشق ٿي آڇام  
سامهان سل سيد چڻي ڪندءِ تير تمام  
(ڪلياڻ)

پنڃ پيش پرينءَ جي، پني وجهي پاڻ،  
ته تون تنين ساڻ سدا هوئين سرخرو

پرين پاتا پير، آئون ڪير! ڪميٽي آهيان.  
(واڻي-ڪنپات)

دو دستي دو پير، سيني سنگهر رک جي.

جڏهن پئي ٿي ياد، صحبت سپيرين جي  
فريادون فرياد، ناگهه وڃن نڱڻو.  
(برو)

ساجن سپاهي، آءُ اوهان جو. آهيان.

تون صاحبزادو سپرين، آءُ نسورو نوڪر،  
بيحد ڪريان بندگان، هٿ ٻڏي حاضر،  
چنا هڏ نه ڇڏيان، دوست تنهنجو در.  
(برو)

نڪا بوءِ بازار ۾، نڪا چلر ڇٽ.

ميان مندارن سين، مون کي وجه م ڪاڻ.  
(گهاتو)

مختلف سرن ۾ آيل فارسي لفظ معنيٰ سميت پيش ڪجن ٿا:

- خَر - گڏهه (ليلا چنيسر)
- پوڇا = ڏنگا، ٿيڏا (ليلا)
- پَرو = پتو سڏ (ليلا)
- بابو بيڪاري = پينو فقير (مومل)
- ماه = چنڊ (مومل)
- سال = شال (مومل)

- روء = منمن (مومل)
- لال = ڳاڙهو (مومل)
- نيش = پيڙڪا (مومل)
- طاق > طاس = طس، ٿالھ (مومل)
- مي = شراب (مومل)
- شب = رات (مومل)
- بانگ > بانگ = آڙان (مومل)
- پاراپو > پيام = پيغام (مومل)
- ساز = اوزار (مومل)
- تن = بدن (مارئي)
- پرور = پاليندڙ (مارئي)
- آرم = اونڀ ڪپڙو (مارئي)
- ارغچ = بافتو (مارئي)
- بي باڪ = بي فڪر، آزاد (مارئي)

سردرد قدم يار فدا شد = جيڪڏهن يار جي قدم تان سر صدقي ٿيو ته ڇا ٿيو (سھڻي) ديد = نظر، ساڃاهه (سھڻي) بيراه = رستي کان پري پتڪيل (سھڻي) هم = سڀ (سھڻي) تلاش = ڳولا (سھڻي) دم = ساهه (آبري) شبان = رات وارو چوڪيدار ڌنار (سسئي آبري) خيز = اڀرڻ ٿپو (آبري) تنگون = ڊوڙون، سٽون (آبري) ڪوهيار = جبل جو رهاڪو (آبري) جُنْش = هلڻ (آبري) جام = پيالو (آبري) ڪاڪل = وارن جي چڱ (آبري) رُخسارو = ڳل، ڳٽو (آبري) روان = روانا، هلندڙ (آبري) درماندي = پريشان (آبري) جاڳير > جاڳير = مالڪي واري زمين (آبري) اندوه = درد، سور (آبري) سرڪار = حڪومت، محبوب (آبري) پيمال = لتاڙيل زيون (آبري) گس = رستو (آبري) گرد = لت، دڙ (آبري) سرفراز = منمن مٿي، سرخرو (آبري) تارون = جڙون، پيچ (آبري) سگبان = ڪتا ڌاريندڙ (معذور) پستان = ڇاتي، ارھ (معذوري) فردا = سياڻي (معذوري) خان > کان = هوند وارو پنھون (معذوري)، ڪمتر = گھٽ (معذوري) گام = وڪ (ديسي) دود = دونھون (ديسي) پرتو = دھو جلوهو (ديسي) ڪوءِ = ڳلي، گھٽي (ديسي) هما = خيالي پڪي (ديسي)، سرگردان = حيران، پريشان (ديسي).

### ترڪي لفظ:

سنڌي ٻوليءَ ۾ ترڪي لفظن جو واهيو هائي نه رهيو آهي. البت ڪي ٿورا لفظ رهجي ويا آهن، اهي هاڻي سنڌي ٻوليءَ جو ورثو آهن. ترڪي ٻوليءَ جي لفظن بابت حڪيم فتح محمد سيوهاڻي لکي ٿو ته:

”ترڪ سپاهي مغل بادشاهن جي زماني ۾ هندستان ۽ سنڌ ۾ گهڻو وقت رهيا. سنڌ ۾ اڃا تائين به ذات جا ترڪ مسلمان موجود آهن. اُهي ترڪ ذات جا تعلقي دادوءَ جي خدا آباد جي ٿڪن جي ڳوٺ ۾ مون پاڻ ڏٺا آهن. اهي صفا سنڌي ڳوٺاڻا آهن. منجهن ڪا به نشاني ترڪن جي ڪانهي. نه صورت، نه شڪل، نه لباس، نه ٻولي. هونج سنڌي آهن، فقط ذات جا ترڪ سڏائيندا آهن. انهن ترڪن جي ڪري ڪي ٿورا ترڪي لفظ به سنڌيءَ ۾ اچي ويا. پر اهڙا ترڪي لفظ سنڌيءَ ۾ اتي ۾ لوڻ مثل آهن. هيٺيان ڪي ترڪي لفظ سنڌيءَ ۾ موجود آهن:

چقمق، چاقو، قينچي، چاق، چليمچي، چنل، چنلي، چٽو، (چڪ- دروازي تي تنگڙ واري)، چمچو، چغو، قابو، ڦلي، بيرق، بنجو يا بچو (بجڪو)، غاليچو، قلندر قليج، ڦمچي (گهوڙي لاءِ چمبڪ) اوطاق، بورچي، آڙيڪ، سوغات، بيگ، بيگم، چي (هي لفظ جدا نه ايندو آهي، ڪن اسمن ۾ حرف اضافت طور گڏيل هوندو آهي، جهڙو گهڙيالچي، نغارچي، مشعلچي)، قاشقو (چمچو)، طمانچو، قنات، سوغات وغيره“ (3)

ڪجهه مثال رسالي مان پيش ڪجن ٿا:

سورن اچي سومرا، اندر ڪي اوطاق

(مارئي)

تول وهاڻا توشڪون

(مومل راڻو)

بيرقون بحرن ۾ چوڙي ڇڏيائون

(سامونڊي)

اڳيان ڪو مَ ڪپ، اي ڦالي آڏو ڪيچ ڪي

(ڪوهياري)

**بلوچي ٻولي:**

بلوچي ٻولي پڻ هڪ تهذيبي، تاريخي ۽ قومي ٻولي آهي. ان جو دائرو وسيع آهي. اها ايران، پاڪستان، افغانستان ۽ سينٽرل ايشيا جي ڪيترن ئي ملڪن ۾ ڳالهائي ۽ پڙهائي وڃي ٿي. عالمگيريت (Globalization) واري

دور ۾ بلوچ پاڻر عرب، يورپ ۽ ايشيا جي ڪيترن ئي ملڪن ۾ رهن ٿا ۽ پاڻ ۾ سندن رابطو آهي.

ٻوليءَ جي ماهرن جي هڪ راءِ آهي ته ان تي فارسي ٻوليءَ جو بئو گهڻو اثر آهي. ڪن ته اهو به لکيو آهي ته اها فارسي جو بگاڙ آهي. شاه لطيف جي پهرين شارح مانواري ليلارام وطن مل جو چوڻ آهي ته:

”حقيقت ۾ بلوچي فارسي جو بگاڙ آهي. ان سوين لفظ سنڌيءَ کان اڌارا ورتا آهن ۽ انهن جي اڳيان پويان حرف (Suffixes & Prefixes) ملائي نوان لفظ جوڙيا آهن.“ (4)

ان طرف شاه سائين به اشارو ڪيو آهي. فرمائي ٿو ته:

’ٻرو بگر بي، ڏين پارسيون پاڻ ۾‘

اهي لفظ ته بلوچي جا آهن، جيڪي سائين بلوچي بيتن ۾ شامل ڪيا آهن، پر پوءِ به انهن کي ’پارسي‘ ڪوٺي ٿو. ان جو هڪ سبب اهو به هو ته عام راءِ هئي ته بلوچي فارسي جو بگاڙ آهي. ان دور ۾ جيئن ته عام ماڻهن کي فارسي سمجهه ۾ نه ايندي هئي، نتيجي ۾ اهو اصطلاح جڙيو: ’پارسي ڏيڻ‘ = گجھ ۾ ڳالهائڻ يا گجھارت ڏيڻ.

اهو هڪ فطري عمل آهي ته ڀرپاسي وارين ٻولين جا لفظ لڳ لاڳاپن ۽ سماجي رابطن سبب ٻولي ۾ شامل ٿي ويندا آهن. ان بابت اسان ٻوليءَ جي خصوصيت وارن بابن ۾ تفصيل سان ذڪر ڪيو آهي. انهن لفظن لاءِ هڪ راءِ اها به آهي ته اهي بروهي ٻوليءَ جا لفظ آهن.

هتي اسان ڊاڪٽر نبي بخش خان بلوچ جي رسالي تان بلوچي لفظ ۽ محاورا مثال طور پيش ڪري رهيا آهيون. انهن لفظن جي صحت بابت مختلف عالمن جي الڳ راءِ آهي. ان بابت اسان پنهنجي ”جامع لغات لطيف“ ۾ تفصيل سان بحث ڪيو آهي.

ٻرو بگر بي، ڏين پارسيون پاڻ ۾

ٻرو = وڃ، وڃو - بگر = جهليو - بي = سواءِ

ٻرو ڦاڏا بات جن جي، ٿانگ روان ٿيشي،

ما و ڏي براث برون، ايڏ پلون ايشي

بُرو = وچ + ڦاڏا = اُٿي. برون ڦڏا = پوئتي موٽو. ٿانگو = ڪيڏانهن۔  
 ڪهڙي پاسي + رَوان = وِجان. ٿانگ روان = ڪيڏانهن وِجان (ن ب)  
 شيشي: توڇا چيو؟۔ ٿيشي = اوهان کان (ن ب)  
 ما = اسان + وڌي = پنهنجو + براڻ = پاءُ + برون = وٺي (ن ب)  
 ايڏ = هتي + بليشي = هن کي ڇڏيون۔ ايڏ = هتي + پلون = ڇڏيون +  
 ايشي = هن کي (ن ب)

بُرو بگر بيلغان، مون نه پروڙي مام  
 ٿو ڏاڻو گشتغان، چلي چپر لام  
 اچي پئي ٿن سام، ڏُراه ڏُراه گن جي.  
 بيلغان = يارو ساڻيو۔ ٿو > تو = بخار تپ۔ ڏاڻو > ڏنائون، ڏيئي،  
 گشتغان = مون کي ماريائون. ڏُراه ڏُراه = خوش خوش

جيڪر رَوان روش، مروشي محبوب ڏي  
 منا گشتي مولدي، ڊيما پنهن دوش.  
 ٿئي گنواڪ مٺي گوش، سُٺي مان سگهي ٿيان.

روان = وِجان۔ روش = ڏانهن۔ مروشي = اڄ – منان = مون کي۔  
 گشتي = چيائون۔ مولدي = تون ٻانهي۔ ڊيما = پويان۔ ٻانهي خان۔ اتي  
 ’ديوا‘ لفظ ڪتب آندو آهي = معنيٰ: ڏيان ها. دوش = ميار ڏوه (پ خ) + پنڌ  
 پئو (ن ب) ٿئي = تنهنجو۔ گنواڪ = سڏ۔ مٺي = منهنجو۔ گوش = ڪن

مهارون مين جيون، ڦڏا ڦيرائون،  
 مروشي جبل روون اِيءِ وائي واريائون،  
 مونکي ماريائون، ٻاروچي ٻولي ڪري

روون = وينداسين.

ڦڏا ڏير ڦنگي وٽا، هئا جوراڻا جَت،  
 ايڏ ننڍي اِيکوا، هُن پلاٽا پربت،  
 ماڙهو ڏيئرم هت، لڄ بلوچان نشتغان.

ڦنگي = ڪنڀي۔ ايڏ = هتي۔ ننڍي = ويهي۔ هُجي۔ اِيکوا = اڪيلي۔  
 ويٺي هجان (ن ب) لڄ بلوچان = بلوچن جي لڄ، ننگ، نشتگان > نشتغان =  
 ويٺي آهيان. (پ۔خ)

شوا وهاو شמוש، سگهي مڙندينءَ سسئي  
ليڙن جو لطيف چئي، گنواڪ نه ڪيڙو گوش  
روش مروشي روش، ڪاه ته ڪيچين ڪي رسين.

شوا > شب = رات - وهاو = ننڊ - شמוש = وسار - روش مروشي روش =  
اڃ، اڄوڪي ڏينهن

گندي گشتيش پاڻ ۾ ڪن گِرَ بات  
اها ٻولي وات، ايش گل ڀرَ ٻُڙن

چمان ٻُڙان زير ڪني، سڄڻ لڳ خدا  
چشمان تي ڪُش هرا، تيري نيڻين ڪٿا گهاء

ٻُڙن گشتيش ٻر چڙهيا، نڌائون نيئي  
باري بلوچن سين مهري مڙيئي

مٿيان ٽئي بيت ڪنهن به مستند رسالي ۾ موجود نه آهن. البت  
ڊاڪٽر نبي بخش خان بلوچ ”شاهه جورسالو“ جلد ڏهون - رسالي جو ڪلام  
۾ ذڪر هيٺ آندا آهن. ڊاڪٽر صاحب جو رايو آهي ته انهن بيتن جي ٻولي  
ڪڇي آهي. اهي ڪنهن سگهڙيا رواجي شاعر جا آهن. (5)

ڊاڪٽر گر بخشاڻي ته بنم اهي بلوچي بيت ٿي پنهنجي رسالي ۾ شامل نه  
ڪيا آهن. وٽس دليل سان گڏ هڪ روايت به سامهون هئي، لکي ٿو ته:

”ستين داستان جي منڍ ۾ ست بيت (سر 1-7) ڏنل آهن. جن ۾  
هروڀرو بلوچي لفظ ۽ جملا تنبيل آهن مير صاحب (مير عبدالحسين خان  
سانگي) واري قلمي نسخي ۾ مڙيئي ارڙهين اهڙا اڌ سنڌي ۽ اڌ بلوچي بيت  
هڪ جدا داستان ۾ ڏنا ويا آهن. پر حاشيءَ تي فارسيءَ ۾ لکيل آهي:

ترجمو: سالڪن جو رهنما، حاجي ميان احمد پٽائي چوي ٿو ته هي بيت  
پنهنجي پاڻيڇي کان سواءِ ٻئي ڪنهن کان به سماع ۾ نه ٻڌا اٿم ۽ نڪي ڪي  
مون وٽ انهن بابت ڪا سنڌ آهي ۽ درگاه جي ٻين پاڪ معتبر ماڻهن کان  
معلوم ڪيو اٿم ته هي بلوچي بيت شاهه صاحب جو ڪلام نه آهن پر اتفاق  
سان پوين فقيرن کان ٻڌي رسالي ۾ درج ڪيا ويا آهن. انهن کان سواءِ هڪ ٻيو

بيت نمبر 23 به هن داستان ۾ آيل آهي، جو پڻ نڪي قلمي نسخن ۾ آهي، نڪي ترمپ صاحب واري چاپي ۾. اهو ڌاريو ڪلام سڀ خارج ڪيو ويو آهي.“ (6)

ٻئي طرف ٻانهي خان شيخ، پنهنجي ’شاهه جي رسالي‘ جلد ٻئي، داستان تيرهين ۾ ڪي 22 بيت ڏنا آهن. انهن ۾ ڪتب آندل بلوچي لفظن ۾ ٻين رسالن جي بيت ۾ ڪافي فرق آهي. ان کانسواءِ شيخ صاحب معائن ۾ به فرق ڪري ويو آهي. ڏسو: سرديسي، داستان تيرهون بيت نمبر 5 کان 27 (7)

”انهن بلوچي لفظن کان پوءِ ڪي بروهڪي ٻوليءَ جي لفظن وارا بيت ڏنا ويا آهن. پر اهي ڪنهن به نسخي: بمبئي ترمپ توڙي پت شاهه واري گنج ۾ نٿا ملن.“ (8)

### سرائيڪي:

قديم تهذيبي ۽ وڏي ايراضيءَ ۾ پکڙيل ٻوليءَ جا ڪيئي لهجا (Dialect) ۽ اپ لهجا (Sub dialect) ٿين ٿا. سنڌي ٻوليءَ ۾ به اهي سڀ خاصيتون موجود آهن. اها محض ستن لهجن تائين محدود نه آهي، ان جا ڪيئي اڻ ڳڻيا لهجا/اپ لهجا موجود آهن. سرائيڪي، سنڌي ٻوليءَ جو هڪ لهجو آهي، جيئن ٻوليءَ جي اڳوڻن عالمن لکيو آهي. سر جارج گريئرسن، جنهن هندستان جي ٻولين جي وچ بابت بنيادي ڪم ڪيو آهي، ”سندس راءِ آهي ته سنڌي ٻولي جا ڄاتل سڃاتل ڇهه لهجا آهن: وچولي، سرائيڪي، (گريئرسن اهو لفظ ”سري جي ٻولي“ واري معنيٰ ۾ لکيو هو، جنهن کي اڳتي لهندا واري حصي ۾ درست ڪيائين ۽ سرائيڪي کي لهندا ۾ داخل ڪيائين) لاسي، لاڙي، ٿريلي ۽ گچي.“ (9) جڏهن ته ڪوهستاني، ڍاٽي، ميمڻڪي وغيره الڳ آهن. ان موضوع تي تفصيل سان تحقيقي ڪم ڪرڻ جي ضرورت آهي. ڊاڪٽر نبي بخش خان بلوچ ۽ ڊاڪٽر نواز علي شوق جي چيئرميني وارن دورن ۾ سنڌي ٻوليءَ جي لهجن تي ٿورو گهڻو ڪم ٿيو. پر اهو لساني اصولن مطابق نه ٿيو. لهجن کي ”ٻولي“ ڪري لکيو ويو. سري جي سرائيڪي کي ٽن ڀاڱن: اُترادي، ماٿيلي، اُٻاڙي، شڪارپوري ۾ ورهايو ويو. انهن تي الڳ ڪتاب شايع ڪيا ويا. سنڌي ٻوليءَ جي لهجن تي ڪنهن ٻئي واري تفصيل سان لکيو.

هتي صرف ڪجهه سرائيڪي جا لفظ مثال خاطر لکجن ٿا، جن کي

شاهه لطيف پنهنجي شاعريءَ ۾ استعمال ڪيو آهي:



دامن تيڏي چنگل ميڏا روز قيامت تائين.

(سمڻي)

پير اسانڏا حضرت ميران، گل دي آس پڄائين

(سمڻي)

توڪي مڱان، جو تون آهين، ٻڌو در ڪونه سڃاڻان

(سمڻي)

نمين نمين ميڏي وس، وو بنا دلبر هي دل ماندي

(سمڻي)

سڀ ڪا پريان ڪون پوڄي

(ڪلياڻ)

دل ماهي دي نال لوڪو دل رانجهن دي نال لوڪو

مئن رانجهن دي رانجهن ميڏا.

(ڪلياڻ)

عشق ساجن دا لڳا مئن نون مائي.

بره ڍولڻ دا لڳا مئن نون مائي.

(ڪلياڻ)

سرائيڪي گهڻي قدر وائين ۾ ملي ٿي، گمان آهي ته شاهه جي ڪلام

۾ راهي ڪن راڳين جي ڪري داخل ٿيون هجن. انهن جي ٻوليءَ تي به تحقيق

جي ضرورت آهي. هتي ڏنل وائي ”عشق ساجن دا لڳا مئن نون“ سرائيڪي نه

پر پنجابي آهي. سرائيڪيءَ ۾ ’مئن ڪون‘ ٿيندو.

اڪر ڇڏي هيڪڙي پھون جي نه ٻُجهن.

(يمن ڪلياڻ)

سائو مٺ، سٺه ڳڻي سڪڻ اي شرط

(يمن ڪلياڻ)

تارا ڪتيون تائب ٿيا، ديکيندي دلبر.

(ڪنڀات)

ڪڏهن ڪهين نه ڪيو جُڙجُ منجهان ڄاڻُ  
(آبري)

منه ملاحن جي آيو ڄام جُلي  
(ڪاموڏ)

## تتسم ۽ تديو

”هي اصطلاح خاص طور سنسڪرت وارن لفظن لاءِ استعمال ٿيندا آهي.“ تتسم جي لفظي معنيٰ آهي: تت = اهو + سم = ساڳيو برابر يعني اهڙا الفاظ جيڪي هوبهو سنسڪرت ۾ به استعمال ٿيندا هجن، پوءِ اهي سنڌيءَ مان اوڏائين ويا يا سنڌيءَ ۾ آيا۔ اها ڳالهه تحقيق طلب آهي. اهڙن لفظن کي ’تتسم‘ جي سري هيٺ پيش ڪجي ٿو. جيئن:

اوگهڙ	=	اوگهت
اوٽڙ	=	اوٽت
سج	=	سوريه
ميت	=	مِتر (مائٽ)
پُٽ	=	پتر
واپار	=	وياپار
وائي	=	وائي
راج < راج	=	راج۔ پر جا (رعيت)
راجڻا (جهڙو راجا تهڙي پر جا)	=	راجا
رڱ	=	رنگ
سجڻ وغيره	=	سجن

مثال خاطر تتسم جا ڪجهه لفظ شاهه جي رسالي مان ڏجن ٿا:

● سنڌي۔ وڙ = مڙس، پتار

”ته سُمهو ڪين سُڪِ ٿي پاسو ور ڏيئي“  
(سمڻي)

• چوتو= چُترِيڪڻ لاءِ ڪپڙو لانگوت

”گهڙي گهڙو هٿ ڪري چيلم ٻڌي چوتو.“

(سمڻي)

• سمج= سپاءُ، فطري لاڙو عادت [اهو لفظ سنڌيءَ ۾ به عام آهي.]

”سمهين سائر گجن، توءَ سمج نه مٽي.“

(سمڻي)

• ميه= ميو اٺ

”ميا تو مهار سجي پايان سون جي.“

(ڪنياٽ)

”مهي ڪي مجاز جو گُڙه اندر ڪو سور.“

(ڪنياٽ)

• ڪايا= بدن، وجود، صورت

”آريائي امل ڪايا ۾ ڪانڌ ٿيو.“

(سسئي آبري)

• سُڌير= هوش ۾، فرحت ۾

”هڏ نه ساهه سُڌير، دل درماندي دوس ري.“

(آبري)

• آڌر= جنهن جو ڪو آڌار وسيلو نه هجي، نڌڻڪي [اهو لفظ سنڌيءَ ۾ به

عام آهي.]

• نڌر= جنهن وٽ ڪجهه به نه هجي، بي وس، نڌڻڪي. [اهو لفظ سنڌيءَ ۾ به

عام آهي.]

”آڌر ڀنڊر آبري آسونمين آهيان“

(آبري)

• ويڏ= ويڏن، تڪليف، مصيبت. [اهو لفظ سنڌيءَ ۾ به عام آهي.]

”آڙا ڏونگر ڪرڪرا، ويٺ ونگايون وڙ“  
(ديسي)

● ساءَ = چڱو شريف۔ ضد = چور

”ڪٿو چئي قريب جا، آهيون ساءَ سمي“  
(معذوري)

تديو۔ تد > تت = اهو + پو = ٿيڻ يعني اهڙا لفظ جيڪي سنسڪرت  
جا ته هجن، پر بلڪل ان جهڙا نه هجن، انهن ۾ ٿوري گهڻي ڦير ڦار آيل هجي.  
مثلاً

ون	=	وڻ
ٻڌي	=	ٻڌي (مُڌ ٻڌ ۾)
ياگيه (بخت، حصو)	=	ياڳ، نصيب
پاس (چمڪندڙ سچ)	=	روشنِي، سوجه، پروڙ
پوءِ (پومي)	=	پون
پالن	=	پالڻ
چلن	=	چلڻ
جيؤ (حيات)	=	جيءُ
چٽ (دل، من)	=	چيتو وغيره (10)

رسالي مان ڪجهه مثال تديو جا ڏجن ٿا.

● سن: آنڪ۔ سنڌي: انگ

”موليٰ ڪيو معمور انگ ازل ۾ ان جو“  
(ڪلياڻ)

● سن: گُن۔ سنڌي: گڻ، ڳڻ

”نيه نيڻين ڳڻ ڳالميين وو“  
(واڻي ڪلياڻ)

• سن: چت۔ سنڌي: چٽ = چيتو

”جا چتايڻ چت ۾ سڄڻ سا تو ٻجهي“  
(واڻي۔ ڪلياڻ)

• سن: وهسن۔ سنڌي: وهسڻ = گهڻو ڪلڻ، خوش ٿيڻ

”عاشق زهر پياڪ، وه پستو وهسن گهڻو“  
(ڪلياڻ)

• سن: وارن۔ سنڌي: وارڻ، واريو

”آهر اي عجب، جيئن واريو ويڄ وهائين“  
(يمن ڪلياڻ)

• سن: داترو۔ سنڌي: ڏاٽر، ڏاٽار = ڏيندڙ

”تون ڏيڻ، تو لاهين ڏاٽر ڪي ڏڪندن“  
(يمن ڪلياڻ)

• سن: جاتن۔ سنڌي: جات = موراھين، هرگز بلڪل

”ترس طبيبن جو جڏن ڪيو نه جات“  
(يمن ڪلياڻ)

• سن: ستر، ستر۔ سنڌي: ستر = تير، ٻاڙ

”ستر جو سڄڻو سڄڻين، پر پيڙي ڏيئي“  
(يمن ڪلياڻ)

• سن: دوش سنڌي: ڏوس = ڏوه، ملامت

”تنهنجو ڏوس ڏم، ڪونه سهندو ان ري“  
(يمن ڪلياڻ)

نوٽ: تتسم ۽ تديو جا مثال ڊاڪٽر گربخشاڻي جي رسالي ڀاڱي  
پهرئين ۽ ٻئي تان ورتا ويا آهن. البت هاڻي لفظن جي بنيادن بابت نظريا

تبدیل ٿي چُڪا آهن. انهن تي وڌيڪ گهرائي سان ڪم ڪرڻ جي ضرورت آهي. مون پنهنجي جامع لغات لطيف ۾ وضاحت ڪئي آهي ته ڌاتن ۾ مون جيڪي ڌاتو ڊاڪٽر گربخشاڻي يا ڊاڪٽر عبدالڪريم سنديلي جا ڪنيا آهن. اصل ۾ اهي لفظ ڪنهن دور ۾ سنڌي مان سنسڪرت ۽ ٻين پراڪرتن ۾ ان صورت ۾ ويا هئا. خاص طور ٻن صوتين (Allophones) واران حرفن ت، ڊ، ڍ، وارا لفظ سمنڊ، سمنڊر، چنڊ، چنڊر پُٽ، پتر، مٽ، متر وغيره۔ ’ٺٺلي‘ (دوا جو نالو) کي هندي ۾ ’تريفل‘ ۽ عربي ۾ ’طريفل‘ چون. سمن جي آخري دور ۾ ارغونن جي آزار کان پاٽ شريف جا عالم هندستان ۾ آباد ٿيا. ان کي اڄ به ’پاتر شريف‘ لکن ٿا. ڏسو: ”برهان پور کي سنڌي اولياءَ“ سنڌي ادبي بورڊ.

### داخل ٿيندڙ لفظن جا مکيه اصول

لفظن جي جوڙجڪ، بيمڪ، سوس، واڌ وغيره لاءِ اسان گذريل بابن ۾ تفصيل سان ذڪر ڪري آيا آهيون. جيئن لفظ جا بنياد، اشتقاق، لڌ پلاڻ، معنيٰ ۽ لغوي قاعدن هيٺ جيڪا لفظي ۽ معنوي ڦيرڦار ٿئي ٿي، انهن کي مثالن سان سمجهائي آيا آهيون.

ٻوليءَ جي خاصيتن وارن بابن: ادغام، اکرمت، بدل، حذف، آخري حرف ڪيرائڻ ۽ لفظ جي داخلا ۾ واضح مثالن سان شاھ لطيف جي بيتن مان حوالا ڏيئي وضاحت ڪري آيا آهيون ته مختلف لساني خصوصيتن سبب لفظ ڪهڙيءَ ريت روپ مٽائن ٿا ۽ هڪ ٻوليءَ مان ٻي ٻوليءَ ۾ شامل ٿين ٿا. ان حوالي سان ڪجهه مکيه اصول هيٺ بيان ڪجن ٿا:

- ڌارين ٻولين جا اهڙا لفظ جيڪي اسان جي ڪلاسيڪي شاعرن: قاضي قادن، شاھ ڪريم، ميمون شاھ عنايت رضوي، خاص طور تي شاھ عبداللطيف ڀٽائي جن شعوري طور ٻاهرين ٻولين جي لفظن کي گهڙي يا اصل صورت ۾ استعمال ڪيو آهي. اهي سڀ لفظ اسان جي ٻوليءَ جو ڪلاسيڪي ورثو آهن. انهن کي ڌاريا لفظ هرگز کين چئبو.

- انهن شاعرن کان علاوه سچل سرمست، سامي، بيدل سائين، بيڪس، رکيل شاه، مصري شاه وغيره جن کي ڪلاسيڪي شاعرن ۾ شمار ڪيو وڃي ٿو. انهن پاران استعمال ڪيل الفاظ ۽ اصطلاح
- اهڙي طرح ٻيڙي فقير سگهڙ جي دور تائين لوڪ شاعري جنهن به صورت ۾ ملي ٿي: بيت، ڏوهيڙا، مولود، منقبتون، معجزا، ڏور سينگار ڏهس، گجهارتون، هنر وغيره جا سمورا الفاظ سنڌي ٻوليءَ جو آمله ورثو آهن. انهن کي ڌاريا لفظ يا اصطلاح هرگز نه چونڊاسين؛ ڇاڪاڻ ته اهو دنيا جي ٻولين جو دستور آهي ته جيڪي لفظ ڪنهن نه ڪنهن صورت ۾ داخل ٿي ويا. شاعرن، سگهڙن يا عالمن انهن کي جوڳي جاءِ ڏني، اُهي ان ٻوليءَ جو حصو ٿي ويا. ساڳيا اصول سنڌي، عربي، فارسي، ترڪي، هندي اردو، پنجابي، انگريزي، جرمني، لاطيني، اسپيني وغيره سان لاڳو آهن.
- اسان کي واضح نموني سمجهڻ گهرجي ته ح، خ، ع، غ، ق، ص، ض، ڏ، ط، ظ، ۽ وارا صوتيات عربيءَ وسيلي اسان جي ٻوليءَ ۾ عربن جي دور کان رائج ٿيا. باقي سڀ اکر اسان جا پنهنجا آهن، جيڪي هزارن سالن کان وٺي رائج آهن. ان ڪري پتيءَ جي صورت کي ڏسي هرگز نه پنيلجن گهرجي ته ڪي الف-ب، پ، ت، ٿ، ج، ڇ، ڊ، ڌ، ل، م، ن، ي هه وغيره اُچار عربي يا فارسي جا آهن! چوٿين نقطي ۾ ذڪر ڪيل صوتين کان علاوه باقي سڀ آواز اسان جا آهن، صرف انهن جي صورتخطي اڌاري ورتل آهي، جيڪي پتي ۾ ظاهر آهن. اڃا ڪجهه رهيل آهن. ان ڪري اهڙن حرفن تي مشتمل لفظ اسان جي پنهنجي ٻوليءَ جا آهن.
- هاڻي ذڪر ڪجي ٿو رواجي انگريزي لفظن بابت، جيڪي لساني اصولن هيٺ سنڌي ٻوليءَ جو حصو ٿي ويا آهن، پر اسان انهن اصولن کي نه سمجهڻ سبب انهن کي انگريزي يا ڌاريا لفظ سمجهون ٿا. لسانيات جو اصول آهي ته جيڪڏهن ڪنهن لفظ تي ان ٻولي جي لغت ۽ گرامر جا اصول اثر انداز ٿين ٿا ته اهو لفظ ان ٻوليءَ جو حصو آهي. مثال خاطر پنجن ڇهن لفظ جو جائزو پيش ڪجي ٿو.

## گلاس (Glass)

سنڌي	انگريزي	گرامر
مذڪر	بيجان	جنس
گلاس	گلاسز	عدد جمع
گلاس ۾	—	حالت جري
پاڻي پيئڻ جو ٿيو شيشي		ڪارج وسيع: عمومي طور
پوءِ اهو شيشي		جي شين کي چون
جوهجي، لوهه يا		
پتل جو اسٽيل		
جو پلاسٽڪ جو		
يا مٽيءَ جو.		

## ٽيبل (Table)

مؤنث	بيجان	جنس
ٽيبلون	ٽيبلز	عدد جمع
ٽيبلن تي	—	حالت جري
لڪڻ لاءِ	لڪڻ لاءِ	ڪارج

## ڪاليج (College)

مذڪر	بيجان	جنس
ڪاليج	ڪاليجز	عدد جمع
ڪاليجن ۾	—	حالت جري
تعليم گاه	تعليم گاه	ڪارج

## ڊاڪٽر (Doctor)

مذڪر	مذڪر	جنس
ڊاڪٽر	ڊاڪٽرس	عدد جمع

علم لغت



ڊاڪٽرن کي

To, for, with

حالت جري

Doctors

طبي چڪاس ڪندڙ

ماهر: طبي، علمي ۽

ڪارج

علم جي ڪنهن

سائنسي شعبن جو

موضوع تي مهارت رکندڙ

### ڪپ / ڪوپ (Cup)

مذڪر

بيجان

جنس

ڪوپ

ڪپس

عدد جمع

ڪوپن ۾

In/with Cups

حالت جري

چانن پيئڻ جو ٿانءُ

ڪارج

### اسٽيشن (Station)

مؤنث

بيجان

جنس

اسٽيشنون /

اسٽيشنس

عدد جمع

اسٽيشنون

ريل گاڏي جي

بيھڻ جي جاءِ

ڪارج

بيھڻ جي جاءِ.

(ريل وغيره)

### اسڪول (School)

مذڪر

بيجان

جنس

اسڪولن ۾

To, in School

حالت جري

اسڪول

اسڪولس

عدد جمع

=

تعليم گاه

ڪارج

حوالا:

- (1) سيوهاڻي حڪيم، فتح محمد: ”آفتابِ ادب“، سنڌي ادبي بورڊ (ڇاپو ٽيون-1974ع)، ص-63-64.
- (2) ساڳيو ص 61.
- (3) ساڳيو ص 68-69.
- (4) Watan Mal Lela Ram, Life, Religion and Poetry of Shah Latif Indus Publication Karachi. 2<sup>nd</sup> Edition 1985. P-91.
- (5) بلوچ نبي بخش خان، ڊاڪٽر ”شاه جو رسالو“ جلد ڏهون رسالي جو ڪلام“ علامه قاضي تحقيقي رٿا. 1996ع ص 91-490.
- (6) گربخشائي هوت چند مولچند ڊاڪٽر ”شاه جو رسالو“ جلد ٻيو ڪمشنر صاحب جو ڇاپخانو 1924ع ص 8-447.
- (7) شيخ ٻانمون خان ”شاه جو رسالو“ جلد ٻيو شاه عبداللطيف ڀٽائي چيئر ڪراچي يونيورسٽي 2012 ص 214-220.
- (8) Watan Mal Lela Ram, Life, Religion and Poetry of Shah Latif Indus Publication Karachi. 2<sup>nd</sup> Edition 1985. p-95.
- (9) پريم هدايت ڊاڪٽر ”اتراڊي ٻولي“ سنڌي ٻوليءَ جو بااختيار ادارو حيدرآباد- سنڌ، 1995ع- ص 19.
- (10) سنڊيلو عبدالڪريم ڊاڪٽر ”تحقيق لغات سنڌي“ تاج محل پريس حيدرآباد (ڇاپو چوٿون) 1963ع ص 10.

دنيا جي هر ٻوليءَ جي لفظن ۾ اڳياڙيون ۽ پڇاڙيون هونديون آهن، جيڪي لفظن جي معنيٰ، مفهوم کي هاڪاري، ناڪاري اثراتو بنائينديون آهن ۽ وياڪرڻي صورتن جي وضاحت ڪنديون آهن. ڪجهه مثال پيش ڪجن ٿا:

’واٽ‘ سنڌي ٻوليءَ جو قديم لفظ آهي. جنهن جا چٽا آثار سنسڪرت، ڀالي، هندي ۽ ٻين پراڪرتن ۾ ملن ٿا. معنيٰ: راه، رستو. ان مفهوم لاءِ شاهه لطيف ممل موقعي جي حوالي سان ٻيا به لفظ استعمال ڪيا آهن: جيئن، رند، پيچرو دڳ، واه، پٽ، پهو پهي، لڪ، لنگهه، سبيل، ڳلي، سٽڪ، گس، گذر گهٽ، گهاڙ وغيره:

”وئي ور واٽ ٿيا بر چڙهي باڪا“

”سئين سپيرين جي ونگي پانءِ مَ وات“

(ڪنڀات)

جمع جي صورت ۾:

”واتون ويه ٿيون، ڪه جاٿان ڪيمي ويا.“

شاهه لطيف وات لفظ ۾ اڳياڙيون- پڇاڙيون وجهي نئون معنائون مرتب ڪيون آهن.

”اڃا تون ’آوات‘ واتان پاسي ويسري“

”سُونمين ٿي ’سَوات‘، ته منجهان دل دڳُ لهين“

(ڪوهياري)

آوات = گمراه، رستي کان پٽڪيل.

سَوات = سڌي رستي سان.

”ويجهو وڃ مَ وات ڪي، ڪمڇ ڏنم ڪَوات.“

”اُجهي منجهان آت، آويسي ٿي آءُ تون“

(ڪاهوڙي)

گُوات = خراب رستو اڙهانگي راه.

آت = خراب راه، ڏکيو گس.

’وات‘ ٿيو اسم ان جو فاعل ٿيندو ’واٽهڙو‘.

”الڙ ٿي آڇ مَ تون، واٽاڙن وائي.“

لاڙي لهجو = واٽاڙن = وات ويندڙن کي.

وات جو جمع ٿيندو ’واتن‘

”سڪڻ ۽ سوري، ٻئي اکر هيڪڙي

وهڻ ’واتن‘ تي ڪارڻ ضروري“

(يمن ڪلياڻ)

ٻئي بيت ۾ ’واتان‘ پاسي ويسري، استعمال ٿيو آهي.

اتراڊي لهجي مطابق ته اهو وات جو جمع آهي. پر اصل ۾ اها ”وات

کان“ جي معنيٰ ۾ حالت اپادان واري جري صورت آهي. واتن کان۔ يعني

واتن، رندن، رستن جي لاهين ڇاڙهين کان ويسرو آهي. اڻڄاڻ آهي. بي خبر

آهي. هڪ ٻيو مثال وٺون ٿا:

انساني طبيعت ۾، سردي۔ گرمي، بيماري سيماري ازل کان آهي. عام

لوڪن پنهنجي سوچ ۽ تجربي آهر پئي علاج ڪيو. تان جو وقت جي

ضرورت مطابق درست علاج لاءِ طبيب پيدا ٿيا. جيڪي پوءِ درجي بدرجي

مهارت حاصل ڪندا رهيا. شاهه لطيف جي دور ۾: طبيب، حڪيم، ويڇ،

حاذق هئا. جيڪي دردن جي دوا ڏيندا هئا. هر هڪ عامل جو سائين پنهنجي

موضوع مطابق بيان ڪيو آهي. اسان هت مثال خاطر صرف ’ويڇ‘ جو ذڪر

ڪيون ٿا ته سائين ان ۾ اڳياڙيون، پڇاڙيون، صفاتي، جري توڙي ظرفي

اضافتون لڳائي، لفظن جون نيون ترڪيون ۽ معنائون مرتب ڪيون آهن.

”وڏي جن ودياس، وري ويڇ ٿي سي ٿيا،

پرت ٻڌائون پٽيون، روح ڪيائون راس.“

(يمن ڪلياڻ)

جمع جي صورت ۾:

”ويجن ويئي ئي دوست پيمي در آئيو  
پيڙ پري ويئي، اچڻ سان عجيب جي.“  
(يمن ڪليان)

”اٿيو ويجا مَ وهو وڃو ڊپ ڪٽي،  
بڪي ڏيندا ٻاجهه جي آيا سور ڏٺي“  
(واٽي)

(منفي) صفاتي صورتون:

”گئيس گويجن تن طبيب نه گڏيا،  
ڏيئي ڏنپ ڏڏن، پاڻان ڏيل ڏکوئيو.“  
(يمن ڪليان)

”انڌا اونڌا ويڃ، ڪل ڪڇاڙا ڪانهين،  
اسان ڏکي ڏيل ۾ تون پيارين پيڇ.“  
(ڪليان)

”سر جو سڃڻو سڃڻين، پر پيڙي ڏيئي،  
ويجنئون ويئي، ٿي وهڻي سڃڻين.“  
(يمن ڪليان)

’ويجنئون‘ = ويجن کان (لاڙي ويڄڻان) جري صورت ويجن جي علاج  
کان ويئي، هاڻي ان جي درد جو دارون صرف دلبر جو ديدار آهي.

انهن - اڳياڙين، پڇاڙين - کان سواءِ ٻولي غير متحرڪ ٿي ويندي  
آهي. اهي علامتون هر ٻوليءَ ۾ پنهنجي مزاج مطابق ڪارج ادا ڪنديون  
آهن. علم لغت جيئن ته ٻوليءَ جي لفظن جي بيمڪ ۽ جوڙجڪ تي بحث  
ڪري ٿو. ان حوالي سان، اسان سنڌي ٻوليءَ جي پنهنجي نرالي انداز سان  
جڙيل اڳياڙين ۽ پڇاڙين تي بحث ڪنداسين. واضح رهي ته هي بحث لفظ  
جي بيمڪ ۽ معنوي جوڙجڪ بابت آهي. ان جو صرف (Morphemic) سان  
ڪو تعلق نه آهي، جيئن اسان جي ڪن ڏيهي عالمن ڏيکاريو آهي. ان کان  
علاوہ اسان چونڊ اڳياڙيون/پڇاڙيون ڪنيون آهن. انهن مان گهڻن جو تعلق  
عربي، فارسي ۽ سنسڪرت لفظن سان آهي. ٻين ٻولين ۾ به اهڙي طرح  
علم لغت

ڌارين ٻولين جون اڳياڻيون ۽ پڇاڻيون استعمال ٿينديون آهن. مثلاً انگريزي-يوناني، لاطيني، جرمن، عربي-عبراني، سرياني، سميري، ترڪي، فارسي، زند، اوستا، پهلوي، سنسڪرت-سنڌو، براهمي، پالي ۽ ٻيا ڪي پراڪرتون وغيره پر جيئن ته اهي سنڌي ٻوليءَ ۾ رواني سان رائج آهن، انهيءَ سبب هن باب ۾ آنديون ويون آهن.

## اڱياڙيون (Prefixes)

عام طور اڳياڙيون لفظ جي هاڪاري (Positive) يا ناڪاري (Negative) مفهوم کي واضح ڪنديون آهن. سنڌي ٻوليءَ ۾ هاڪاري اڳياڙيون هيٺين ريت آهن:

س: سَچڻ، سَچاڻ، سَٻوڄهه، سُپت، سَٻر، سَٻٽيو سَپوت، سَچر، سَٻاجهو،  
سَٻرو، سَٻٽر، سَٻٽير، سَٻاڳ، سَٻاڏائي، سَٻر، سَٻٽرو، سَٻٽل، سَٻاڳ، سَٻرو،  
سَٻڳند، سَٻڳڻي، سَٻانق، سَٻلچڻو، سَٻندر، سَٻرڳ، سَٻپڪ، سَٻر، سَٻاهرو،  
سَٻج، سَٻاڳ، سَٻانگو، سَٻاتورو، سَٻڪ، سَٻاٽ، سَٻٽر، سَٻڪاڇ، سَٻڪر.  
پر: پَرَڪاش، پَرَتاب، پَرَپات، پَرَگهت، پَرَماٽما، پَرَمل، پَروهت، پَرَيتم، پَرَسميه  
پَرمس = تڪڙو جلد پَرمس پَڪي جان پَوءِ (شاھ)

## ناڪاري اڳياڙيون:

آياڻو آڇاڻ، آملھ، آرھو آريج، آسونھن، آپرو آڪارڻ، آڌر آڪاڇ،  
 آھوجھ، آڪارت، آڪٽ، آديس، آڌوتي، آڇل، آڇيت، آمانو، آوات،  
 آناٿ > آناٿ، آڌرمي، آماس، آشي، آھنسا، آڇوٽ، آياڻو آوير، آڪو آپار  
 آرڪ، آٿوٽ، آياڳو، اڪٽ.

آپ: آیمان، آیکار (برائی، خراب کم)

آن: آهوند، آن میو، آن چپو، آن لک، آن پلیو، آن کوٲ، آٲجٲ، آن پڑھیو، آن  
ڈنو، آن ڈوتو، آن بڈو، آن سرت، آٲاسو.

آو: اوگٹ، اوٹو، اوتر، اوگھڑ، اوتار، اوسار۔

بي (فارسي): بي پاڙو بي وڙو بي چيو بيڪار بي نور بي سُرُو بي سمارو  
بي ممار بي خبر بي روح بي حال بي بها بي حد بي راه بي چين بي  
صبر بي شڪر بي ايمان بي بدل بي مهل بي رخو بي حيا بي شرم  
بي عزت بي هوش بي مثال بي وفا.

بد (فارسي): بدستوڻ، بدلحاظ، بدروح، بدنصيب، بدحواس، بدحال،  
 بدشكل، بدصورت، بداخلاق، بدتميز، بدماغ، بدمعاش، بدچال،  
 بدافعال، بدبخت، بدبوء، بدڪار، بدنام.  
 ڏُ: ڏڄڻ، ڏڀرو، ڏڄر، ڏهاڳ، ڏوڳرو، ڏڪ

غير (عربي): غير حاضر، غير موزون، غير ذميدار، غير موجود، غير آباد.  
 لا (عربي): لاحد، لاچار، لامڪان، لا اولاد، لاجاصل، لاشڪ، لافاني،  
 لا پرواهه، لا وارث، لا طمع، لا مذهب، لا غرض، لا ثاني، لا محال  
 مَ: مڃڻ، مڃڻ، مسمو، مٿن، موسٽ (ڪوڙو بهانو) مٿن (ناس ڪندڙ)  
 ن: نڪمو، ناڪام، ناسور، ناسمجھ، ٺهڻو، ٺڌر، ٺمڪر، ٺٺال، نامهربان،  
 نياڳ، نڌورو، نپتيو، نراس، نرجو، نمائي، نڪٽي، ٺڪين.  
 نا (فارسي): نافرمان، نادان، نامراد، ناعاقبت، ناانديش، ناڪاره، ناسمجھ، ناروا.  
 ڪ: ڪمھلو، ڪُريت، ڪُڇاڙو، ڪُھ، ڪُپتيو، ڪُڏو، ڪُليڇڻو، ڪُٻيلي،  
 ڪپوت، ڪُلات، ڪُول (بدليڇڻ) ڪُڏا، ڪُورو، ڪُويچ، ڪاهري، ڪُٻر،  
 ڪُرنڊ (خراب رستو)

## پڇاڙيون (Suffixes)

جيئن اڳ ۾ ذڪر ڪري آيا آهيون ته اڳياڙين جو مکيه سد لفظ ڪي  
 هاڪاري، ناڪاري ڪن صورتن ۾ سگهارو بنائڻ هوندو آهي. مٿ ڏڪر ڪيل  
 اڳياڙين جا گهڻي قدر مثال شاھ لطيف جي رسالي مان ورتا ويا آهن. اهڙا هزارين  
 مثال پيا به موجود آهن، جن کي پيش ڪيل حرفن جي آڌار تي سمجھي سگهجي ٿو.  
 هيٺ پڇاڙين جا ڪجهه رواجي مثال پيش ڪجن ٿا. پڇاڙيون عام  
 طور لفظ جي معنيٰ، خوبي، ڪم ۽ صفاتي پهلون کي اجاگر ڪن ٿيون.  
 آر: ڪنڀار، سونار، ڌنار، لوهار، وڻجار، ميهار، پينار، پڪار، ڌاتار، ڌانار،  
 ملهار، پلهار، دلدار، پنهار، پلهار.

دار (فارسي): چوڪيدار، چویدار، مهندار، صوبيدار، سمجھدار، سردار، خبردار،  
 تپيدار، مالدار، راهدار، قربدار، مزیدار، ڦلدار، ڪاردار، پگهاردار، ڪنجي  
 دار، دلدار، پهریدار، پگدار، حیدار، میاردار، پھاریدار، شاندار، زمیندار.  
 دان (فارسي): نادان، قدردان، قلمدان، روشن دان، باردان، سگ دان.  
 ڪار: شاهوڪار، ڪهاڻيڪار، سنڌيڪار، وڻڪار، ڪلاڪار، فنڪار،  
 واقفڪار، گلوڪار، پيشڪار.

افزا (فارسي): روح افزا، صحت افزا، همت افزا، رونق افزا، اميد افزا.  
 انديش (فارسي): دوراندیش، عاقبت اندیش، کوتاه اندیش، خير اندیش.  
 وارو: ڪم وارو عقل وارو سونھن وارو هنر وارو سوپ وارو مال وارو هوٽل  
 وارو چانھن وارو قرب وارو عزت وارو ٻاجھارو رتبي وارو  
 وان: فارسيءَ ۾ انڪي 'بان' بہ چوندا آھن. جيئن دربان، ميزبان، نگھ بان،  
 بادبان، قربان، شبان، سگبان، باغ بان، چئيوان، پلوان، پھلوان، ڏياوان  
 مند (فارسي): هنرمند، عقلمند، صحتمند، دولت مند، هنرمند.

وند (فارسي): ساجھوند، مال وند، دياوند.  
 گار (فارسي): روزگار گناھگار پرهيزگار آزموندي گار.  
 گاهه (فارسي): درس گاهه، عبادت گاهه، عيد گاهه، آرام گاهه، منزل گاهه، پناه  
 گاهه، رسد گاهه، انتظار گاهه، چرا گاهه  
 فاعلي ۽ صفاتي صورتن کان سواءِ ڪوڙ ساريون پڇاڙيون اسم صفت،  
 ظرف حرف جر، حرف ندا ۽ فعل طور بہ ڪم اينديون آھن شاھه جي حوالي  
 مان هيٺ ڪجهه مثال پيش ڪجن ٿا:

لفظن جي نسبت ڏيکارڻ لاءِ گرامر ۾ حرف جر ٿئي، جيئن 'اڪبر جو  
 گھوڙو'۔ جهنگ جو مال. 'ٻاجھه جو پڙو' وغيره. فارسي ۾ جري حرف عتائي،  
 زير اضافت لڳائين. ان خاصيت کي اردو ٻوليءَ ۾ اختيار ڪيو ويو آهي.  
 جيئن: ڪار خير، 'مهر وفا' دارِ صحت راز الفت، روز اول، همتِ مردان وغيره،  
 ان جي پيٽ ۾ سنڌي ٻولي زير اضافت اختيار ڪئي آهي. جيئن:  
 "تون تماچي تڙ ڌڻي آءُ مهاڻي مي"  
 (ڪاموڌ)

تڙ ڌڻي = تڙيا تلاءِ (ڍنڍ) جو مالڪ.

"اوتيائون عبير جا مٽي طاق تڙن."  
 (مومل راتو)

طاق < تش < تس: تلائن تي عبير جا تس پري اڇلايائون. اسان وٽ بہ  
 زير جواستعمال ٿئي ٿو پر ٻنهي ۾ فرق آهي.

"گهر تہ گهرجين تون، مُند مڙوئي مينمن جي"  
 (سارنگ)



”وينيون گهر گهورين پرينء مٿي جندڙو“

”وڏيري هياس ميڙو مون گهر سرتيون.“  
(ليلا چنيسر)

جري صورتون

”تڙي طبيبن گهايل گهران ڪڍيو.“  
(يمن ڪلياڻ)

گهران = گهر مان

”اڃان تنوراءِ ڪالم ڪڍيا سون سڄڻين.“  
(يمن ڪلياڻ)

تنوراءِ = تنور مان

سڄڻين = سڄڻن کي

”ان گهوڙن هنئي گهڻيون. دوستان ڌار ڪيون.“  
(ليلا چنيسر)

دوستان = دوستن کان. محبن کان.

”معرفت جي ماڻ سين. ڏس اندر ڏورين.  
گلمنئون ڪورين. عاشق عبداللطيف چئي“  
(ڪلياڻ)

گلمنئون = ڪلمن کان.

پسوپڪيئڙن ماڻهنٿا ميٺ گهڻو

(ڏهر)

ماڻهنٿا = ماڻهن کان

جمع جي صورت ۾ ان جا مثال ڏسو:

”حسن مير حسين کي رُنو تن ٽولن.  
گهر ماڙهڻين. جنگ مروئين اُڀن ۾ ملڪن“  
(ڪيڏارو)

گهر ماڙهڻين = گهر ۾ ماڻهن جو روچ هو.  
جهنگ مروئين = جهنگ ۾ جانور ٿي رنا.

”ڪوئين لڳن ڪير، محلين مُنجهي مون هِنئون“  
(مارئي)

محلين = تهلن ۾.

ضمير متصل جا ڪي مثال:

”آلتيم جا هنيان، سان نه سلتيم ساهه ڪي.“  
آلڻ = ڳجهور ڪڻ، مون جيڪا ڳالهه هينئن کان ڳجهي رکي،  
سلڻ = ٻڌائڻ، سا (ڳالهه) ساهه سان به نه سلتيم.  
”اندر روح رهيام سڄڻ اوطاقون ڪري“  
رهيام = مون وٽ رهيا.

”پڇڇ پوءِ پريتو پهرين سرُ سڃي“  
(ڪلياڻ)

”جي پائن ڪاڻ ڪمان ۾ ته سينو سپر ڏيڇ،  
منمن ۾ معشوقن جا، جهالو ٿي جهليڇ.“  
(يمن ڪلياڻ)  
”اوباهيوس آئين، لطف سان لطيف چئي.“  
(ڪنياٽ)

اوباهڻ = بيمارڻ، بچائڻ، (اوهين ان کي ڌتاري ڪڙو ڪريو)  
”اديون عبداللطيف چئي ايندم آرياڻي“  
(ديسي)

ايندم = منهنجو (آرياڻي) ايندو.

هيڪ جي نه ڄاياس، ٻيو ڄايندي جي مران،  
واجهائي وطن کي آءُ جي هت مياس،  
ميائي ڄاياس، جي وڃي مڙهه ملير ڏي

ڄاياس = مان ڄايس

مياس = مان مئس

ڄاياس = مان ڄئس

## نتيجا

هن ڪتاب ۾ مختصر طور 'علم لغت' بابت جيڪي پهلو اجاگر ڪيا ويا آهن ۽ لغت سازي (Lexicography) يا علم لغت (Lexicology) جي جن مرحلن کي بيان ڪيو ويو آهي. انهيءَ مان ٿلهي ليکي اسين اهو اخذ ڪري ٿا سگهون ته:

'علم لغت' کي ٻوليءَ سان لاڳاپيل علمن جي 'ماءُ' تصور ڪيو وڃي ٿو. ڇاڪاڻ ته ٻوليءَ ۾ ڳالهائڻ جو بنيادي ايڪو 'لفظ' آهي. جنهن جي جوڙجڪ، بنياد، بيهڪ، درست صورت، معنيٰ، مفهوم ۽ ان مان جڙيل اصطلاحن ۽ محاورن سان بحث اهو علم ڪري ٿو. لغت جي صحيح پرک ۽ درست استعمال سان، اسان ٻولي جي وڌندڙ ڀڳاڙ کي روڪي سگهون ٿا. لفظن جي علمي ۽ بامعنيٰ بيهڪ قائم ڪري سگهون ٿا، انهن کي محفوظ بنائي سگهون ٿا. ان علم وسيلي اسان پنهنجن ۽ پراڻن لفظن ۾ فرق ڪري سگهون ٿا. مثلاً اڄ اوهان ڪنهن پڙهيل کان پڇندا ته جتي مال/ڍور ٻڌجن ان کي ڇا چئجي ته جواب ملندو وٿاڻ ۽ جتي گهوڙا ٻڌجن، ان کي ڇا چئجي؟ 'طنبيلو'. حالانڪ اسان وٽ ان لاءِ الڳ الڳ لفظ موجود آهي: 'ڪڙه' آخوند گل محمد هالائي جو هڪ شعر آهي:

جت بيهن گهوڙا گهڻا 'ڪڙه' ان کي چون.

جت رين ٻڪرين جا ڌڻ ان کي 'وٿاڻ'

موجوده محاورن ۾ 'وٿاڻ' چوڻائي مال لاءِ ڪتب اچي ٿو. رين، ٻڪرين لاءِ 'واڙ' هوندي آهي. اهڙي طرح اسان وٽ تقريباً سڀني جانورن، پکين پکڻن جي جاءِ لاءِ الڳ الڳ لفظ موجود آهن.

ڪنهن به ٻوليءَ ۾ لفظن جي لڙهين کي اکر پنڊار (Vocabulary) چئبو آهي. انهن کي الف ب وار ترتيب ڏئي، هڪ هنڌ گڏ ڪبو ته اها لغت (Lexicon) ٿي پوندي ۽ ان جي جوڙجڪ جي سمورن مرحلن، عنصرن جي علم کي علم لغت يا Lexicology چئبو آهي.

ان ڳاله جو به پتو پوي ٿو ته معنيات يا Semantics جي ان علم ۾ ڪيتري ۽ ڪهڙي اهميت آهي، ڇاڪاڻ ته ٻوليءَ جو تاجي پيتو لفظن جي تصورن تي آڌاريل هوندو آهي. جيئن اڳ ۾ ذڪر ڪري آيا آهيون ته اهي تصور هر قوم جا الڳ الڳ ٿين ٿا، ان جا مکيه ڪارڻ سندن سماجي زندگي ۾ فرق، عام وهنوار جا الڳ طور طريقا، الڳ تاريخ، تهذيب ۽ ثقافتي اهڃاڻن ۽ قدرن ۾ الڳ هوندا آهن.

علم لغت وسيلي، اسان ڄاڻي سگهون ٿا ته ڪهڙا لفظ ٻين ٻولين مان آيا آهن، انهن لفظن جي صورت، هيئت ۽ معنيٰ تي ڪهڙو فرق پيو آهي، ڪهڙن سببن ڪري لفظ سفر ڪن ٿا. مختلف ملڪن ۽ تهذيبن مان ٿيندا اچي ٿاڪ ڪن ٿا. جيڪي ان علم (Philology) جا ماهر آهن، اهي نه صرف لفظن جي ڄمار ٻڌائي سگهن ٿا، پر لفظن جي راھن رندن (Routes) بابت به ٻڌائي سگهن ٿا. مثلاً جڏهن اسين چئون ٿا ته ”منمنجو سکر واري پل تي“ هو جمالو“ يعني اهو محاورو 1932ع کان پوءِ جو آهي. جڏهن سکر بيراج ٺهيو. سنڌي ۾ هڪ اصطلاح آهي: ”ازيڪيون ڇڏڻ“ يعني ٻڌڻ يا ڊاڙون هڻڻ. اهو لفظ 1520ع کان پوءِ جو ٿي سگهي ٿو جڏهن سنڌ ۾ ارغون ۽ ازبڪ حملو ڪري آيا هئا. لسانيات ۾ ان علم کي وڏي اهميت ڏني ويندي آهي. اسان هن ڪتاب ۾ به ڪافي مثالن ۽ وضاحتن سان ان جي اپتار ڪئي آهي ته جيئن عام پڙهندڙ به ان مان استفادو حاصل ڪري سگهن.

علم لغت ۾ معنيٰ جو ته هڪ وسيع جهان آهي، ان ۾ ڪئي شاهي رستا آهن، جن سان پڙهندڙ آساني سان مطلب جا موتي هٿ ڪري وڃي پار پئي ٿو ته ڪن هنڌن تي سوڙهيون گهٽيون آهن، اهي به هموار نه آهن، ان ڪري اتان گذرڻ ۾ کيس ڪافي ڏکيائي ٿئي ٿي. پوءِ يا ته پڙهندڙ اٽل ارادو ڪري آڏن ترچن رندن تان رڙهندو مقصد ماڻيندو اڳتي وڌندو رهي يا وري ڪو استاد هٿ ڪري جيڪو انهن علمن جو ڄاڻو هجي، اهو کيس اوکا پنڌ پهاڙ ڇا ڏسيندو آساني سان پار پهچائيندو.

باقي سطحي ڄاڻ رکندڙ لفظن جي اندر موجود تصورن کي اصل نه سمجهي سگهندو. لطيف به چيو آهي:

اڪر چتي هيڪڙي بهون جي نه بجهن،  
 ڪوھ ڪبو ڪي تن، سڄي سڻائي ڳالھڙي  
 (يمن ڪلياڻ)

’علم لغت‘ پنهنجي جوهر ۾ هڪ وسيع، گهڻ رخو گهڻ علمي/فني علمن جو نچوڙ آهي. جنهن کي سمجهڻ لاءِ ذڪر ڪيل علمن جي بنيادي ڄاڻ حاصل ڪرڻ ضروري آهي. ان کان پوءِ ان لاءِ راهون ڪُنديون وينديون. ڪن عالمن ان کي پڪي راڳ سان تشبيهه ڏني آهي. جيڪو موسيقي جا چار اڪر ڄاڻي ٿو ان کي خبر آهي ته ان لاءِ رياضت ڪرڻ ۽ استاد جي رهنمائي وٺڻ ڪيتري ضروري آهي. پڪي راڳ۔ ’نمري يا خيال‘ کي سمجهڻ ۽ پيش ڪرڻ لاءِ هڪ زندگي گهرجي! هي ڪوپنجن اٺن سالن جو ڪيل نه آهي. جيئن پٽائي چيو آهي ته:

عشق ناهي راند، جو ڪي ڪنس ڳيرو  
 جيءُ جُسي ۽ جان جي پيچي، جو هيڪاند،  
 سسي نيزي پاند، اُچل ته اڌ ٿئي.  
 (يمن ڪلياڻ)

علم لغت جي ڄاڻ، گرامر يا وياڪرڻ جي علم کانسواءِ اڻپوري چٽي خاص ڪري علم صرف ته آهي ئي لفظن جو علم۔ لفظن جو نمڻ ۽ فعل مطابق ڦيرا (گردان) جوڙڻ توڙي علم نحو مطابق انهن جو مقرر جاءِ تي مقام (Position) رکڻ به لغت جي جوڙيندڙن لاءِ اهم آهي. ان کانسواءِ ته ڪا معنيٰ به سمجهه ۾ ڪانه ايندي.

مان پنهنجي تجربن ۽ مشاهدي مطابق علم لغت جي فن واري ماهر کي ٻوليءَ جو ”عاشق“ سمجهان ٿو جنهن لاءِ لطيف سائين چيو آهي ته:  
 ”عاشق شعر فقير، در در هٿن سين.“

لغات جا مشتاق، واهڻ وسندين، ڳوٺن شهرن ۾ صدائون هڻندا، ڪو لفظ ڪو محاورو ڪو پهاڪو هٿ ڪندا گودڙين ۾ گڏ ڪندا ويندا آهن. پوءِ انهن کي سوڌي سنواري مشاهدي، مطالعي ۽ محاورن جي پرک علم لغت

(ڪسوٽي) تي پرڪي ترتيب مطابق پوڻي لغت مالها ٺاهيندا آهن. مانوارو پرمانند ميوارام جنهن سنڌي-انگريزي (1910ع) ۽ انگريزي-سنڌي (1933ع) لغتون جوڙيون آهن، سو ڇا ڪندو هو جو جمعي يا آچر تي سول اسپتال حيدرآباد ۾ اچي هٿ پاڻي جو پنهنجي ڀرسان رکي، سامهون هڪ خالي ڪرسي رکندو هو. پوءِ شرت وارن کي سڏي، ڪرسي تي ويهاري ڪانئن عام زندگي ۽ ڪرت بابت سوال-جواب ڪري لفظ محاورا پڇي بندي تي لکندو ويندو هو. پوءِ پڪ ڪري (ڇپيل لغتن سان ڀيٽي) رجسٽر تي چاڙهيندو هو. اهڙي ريت هن ڳوٺاڻي زندگي جا هزارين لفظ ۽ محاورا سميڙي گڏ ڪيا. ڊاڪٽر مرليڏر جيتلي پنهنجي مضمون ”سنڌي لغت نويسيءَ جي تاريخ“ ۾ لکي ٿو ته، ”هن نه فقط اڳين سنڌي ڊڪشنرين تان مدد ورتي آهي، پر پنهنجي ليکي پڻ سنڌ جا جدا جدا ڳوٺ گهمي، گمين ڪاسبين کان ڌنڌي وار لفظ ۽ اصطلاح گڏ ڪري درج ڪيا.“ (1)

ساڳيو طريقو مرزا صادق علي بيگ ۽ اڏارام ٿانور داس به اختيار ڪيو. هو ڳوٺن ۽ هٿن تي هليا ويندا هئا. اتان لفظ پڇي بندين تي اتاريندا هئا. پوءِ پادري شرت وٽ کڻي ويندا هئا، جيڪو انهن جا اچار ۽ مطلب انگريزيءَ ۾ لکندو هو. اها ڊڪشنري 1879ع ۾ شايع ٿي.

اوهان سترامداس سائل جي ”سائل ڪوش (احمدآباد بڙودا 2004ع)“ جو مهاڳ (پرستا ونا) پڙهي ڏسو لکي ٿو ته: ”ڀارت جي ورهاڱي کان پوءِ مون سينٽ زيويئرس ڪاليج، احمدآباد ۾ پروفيسري جو پڌ پاتو. اُتي مان سنڌي ۽ پارسي سيکاريندو هوس. احمدآباد ۾ رهي مون هنديءَ ۽ گجراتيءَ جو اڀياس ڪرڻ شروع ڪيو. هتي رهي مون سنڌي اصطلاح گڏ ڪري ٻن ڀاڱن ۾ ڇپايا. ٿوري وقت کان پوءِ مون سنڌي پهاڪن جا ٻه ڀاڱا ڇپائي پڌرا ڪيا. ائين ڪندي مان نه رڳو سنڌي اصطلاحن ۽ پهاڪن کان پوريءَ طرح واقف ٿيس پر انهن کي الف بي وار ٺاهي رکڻ جو آزمودو به پرايم. هر هڪ ڊڪشنريءَ ۾ اهو به ڄاڻاڻو پوندو آهي ته هر هڪ لفظ، گرامر موجب ڪهڙو ڳالهائڻ جو لفظ آهي، ان لاءِ سنڌي گرامر جي به پوري ڄاڻ هئڻ ڪپندي هئي. اٺن ڏهن سالن جي اندر مون سنڌيءَ ۾ چار جدا جدا سنڌي گرامر ڇپائي پڌرا

ڪيا. ائين ڪندي مون کي گرامر تي پوري پڪڙ حاصل ٿي. سنڌي ڪوش ۾ اهڙا به ڪيترا لفظ ۽ اصطلاح اچن ٿا جيڪي ڳوٺاڻي جيوت، ڳوٺاڻي ٻوليءَ، ريت رواج، نباتات، پاڻي چرخن، نهرين، نارن، ڪيٽن، باغن، واڙين ۽ قدرتي نظارن سان واسطو رکن ٿا. ڳوٺن جي انهن سڀني سنڌي لفظن ۽ اصطلاحن جي مون کي ڪافي ڄاڻ هئي ڇو ته مان 24 سال پنهنجي ننڍي ڳوٺ مهر ننڍا (لاڙڪاڻي) ۾ گذاريا هئا. سنڌي ڪوش جي اندر سَوَن ۾ پسارڪين شين جا نالا به ڏسجن ٿا. منمنجويءَ هڪ هاڪارو حڪيم هو. ان جو مڏباهوءَ (لاڙڪاڻو) ۾ حڪمت جو عاليشان دڪان هو. مان اُتي سنڌي اسڪول ۾ پڙهندو هوس. اُتي مون کي به ڪئين ڀيرا مريضن جي لاءِ دوائن جا پٽيڪا ٺاهڻا پوندا هئا. اهڙيءَ طرح مون کي سَوَن پسارڪي شين جي ڄاڻ ملي. نه رڳو ايترو پر ڪيترن مرضن جي نالن ۽ طبابت جي دڪان سان واسطو رکندڙ ٻين چيزن جي به ڄاڻ ملي. لغت ۾ آيل انيڪ پسارڪي وڪرن مان گهڻا ته مون پنهنجي اکين سان ڏٺا. ان ڪري انهن کي سمجهائي لکڻ ۾ مون کي بلڪل دقت ڪانه ٿي.“ (2)

ڪاڪوپيرومل پنهنجي حوالي سان لکي ٿو ته:

”سن 1902ع کان وٺي گشت ڪرڻ لڳس ته سنڌ جي جدا جدا ڀاڱن ۾ خاص ڪري لاڙ ۽ ٿر ۾ ڪيترن ماڻهن کي اهي ساڳيا رسالي ۾ ڪم آيل لفظ ڪتب آڻيندي ٻڌم. ڪيترا ٻيا لفظ، اصطلاح ۽ پهاڪا به ڪئي ڪيم اهڙي طرح ٻارنهن ورهين جي اڀياس ڪرڻ کان پوءِ رسالي جي آهنگن لفظن جون معنائون جي 1893ع کان 1905ع تائين هٿ ڪيون هيم سي ڌار ڪري ڪتاب ۾ سرن موجب لکي تعليم کاتي واري شاهه جي رسالي جي لغت تيار ڪيم. ان جو نالو ”غريب اللغات“ رکيم.“ (3)

سائين ڊاڪٽر نبي بخش خان بلوچ ۽ مانواري محقق ڊاڪٽر عبدالڪريم سنديلي سان گڏ، سَوَن سگهڙن جون سوانح عمريون پڙهو اوهان کي اهائي وات ملندي سگهڙو. سپورنج توڙي وينجهار بڻجڻ لاءِ بڻجارو بڻجڻو پوندو.

جن کي ماءُ۔ ٻولي سان چاهه آهي. اهي ڪشالا ڪيندا. واهڻ ووڻيندا. جهنگ جهاڳيندا، ڏونگر ڏوريندا ۽ يقيناً حال سارو ٻولي جي جهوليءَ ۾ ٿورا ڪي گهڻا ڪي ڪڻا وجهندا رهندا. جن مان سونهري سنگ نڪري نروار ٿيندا ۽ ٻولي مالا مال ٿيندي لغت جي تاريخ به اهاڻي ساڪ ڏئي ٿي.

”مون ڪوشش ڪري، ڊاڪٽر ارنيسٽ ٽرمپ واري وات ورتي آهي، جو هر ڳالهه شاهه جي بيتن سان ڀيٽي سمجھائي اٿم. اوهان ”سنڌي ٻوليءَ جون لساني خاصيتون ۽ خوبيون“ پڙهندا ته اوهان کي احساس ٿيندو ته شاهه صاحب سنڌي ٻوليءَ کي لهجن (Dialects) مان ڪڍي ڪهڙي ريت مڪمل زبان بنايو. ٻوليءَ جي تحفظ ۽ ڦهلاءَ لاءِ ڪيڏا ڪشالا ڪڍيا هئا، ان کي مرڪزي حيثيت ڏيڻ لاءِ سنڌ جي سڀني ڀاڱن جو ور وڌو ڪيو. اتان جي سگهڙن ۽ سپورنجن سان مليو اتان جي ٻولي کي بيتن ۾ محفوظ ڪيو. بقول ايڇ ٽي سورلي: شاهه لطيف ڀٽائي سنڌي ٻوليءَ جي لهجن، اصطلاحن ۽ ان جي استعمالن جو وڌو ڀڄو ڄاڻو هو. ڪو ٻيو شخص ڪڏهن به اهڙي شاعري نه ڪري سگهندو. اهڙا احساس، اهڙا جذبا ۽ اهڙن جذبن جو عام ٻوليءَ ۾ اظهار هر ڪنهن جي وس جي ڳالهه نه آهي: عوامي ٻولي ۾ ڪيل اهڙي شاعريءَ تي ڪڏهن به زوال اچڻو نه آهي“

دنيا جي سڀني ٻولين ۾ ڪي فني هڪجهڙايون ٿين ٿيون، جن کي سمجھڻ جي ضرورت آهي. بدقسمتيءَ سان، اسان انهن علمن طرف جوڳو ڌيان ڪونه ڏنو آهي، جنهن سبب پنهنجي شاهڪار ٻوليءَ جي فني خوبيون ۽ خاصيتن کان اڻ ڄاڻ رهيا آهيون. ان ڏس ۾ علم لغت بابت عالمي ڪتابن جو مطالعو ڪري، مون چونڊ مکيه علمن کي ڀٽائي جي بيتن ۾ ڳولي وضاحت سان لکيو آهي. اهي علم هيٺين ريت آهن.

• علم لغت (Lexicology)

• علم ڌاتوياءِ اشتقاق (Etymology)

• علم لسان (Philology)

• علم معنيٰ (Semantics)



- خاصيتِ ادغام (Assimilation)
  - خاصيتِ اکرمت (Metathesis)
  - خاصيتِ بدل (Mutation)
  - خاصيتِ حذف (Elision)
  - اڏارن يا ٻين ٻولين جي لفظن جي داخلا (Loan or Adopted Words)
- مٿي ذڪر ڪيل سمورن علمن، خاصيتن، جن کي مون فهرست ۾ ترتيبوار رکيو آهي. جيڪڏهن انهن جو گهري نظر سان مطالعو ڪيو ويندو. انهن مطابق لفظن کي سمجھڻ جي ڪوشش ڪئي ويندي ۽ پوءِ جيڪڏهن ڀڃاڻ جي بيتن کي ان تناظر ۾ پڙهيو ويندو، پڙهيو ويندو ته پڙهندڙ کي ڪوڙ نيون معنائون، مفهوم ۽ تشريحوں سمجھ ۾ اچي وينديون. وڌيڪ تفصيل لاءِ راقم جي ”جامع لغات لطيف“ به پڙهي سگهجي ٿي، جيڪا انهن اصولن هيٺ جوڙي ويئي آهي. جنهن جو پهريون جلد شاهه عبداللطيف ڇيئر ڪراچي يونيورسٽي 2018ع ۾ شايع ڪرايو. ٻيو جلد اميد ته 2021ع جي آخر تائين اچي ويندو.
- مانواري ڊاڪٽر گربخشاڻي 1923ع ۾ جيڪو خواب ڏٺو هو ته ٻوليءَ جي ترقي ”علم لغات“ سان لاڳاپيل آهي، (مڪمل حوالو اڳ اچي چڪو آهي.) اڄ مان فرض ڄاڻي حال سارو ڪوشش ڪري: ان خواب جي ساڻيان پيش ڪري رهيو آهيان. شل قبول پئي.

## حرف آخر:

جيڪي عالم اديب يا طالب العلم لغت سان چاهه رکن ٿا، تن کي چڱي طرح ڄاڻ هوندي ته علم لغت جو وڏو آڌار گرامر تي هوندو آهي. جنهن کي اسين ’وياڪرڻ‘ يا ’صرف نحو‘ سڏيون ٿا. گرامر ۾ لفظن جون صورتون ۽ حالتون اڳواٽ ئي مقرر هونديون آهن، لغت صرف انهن جي بيمڪ مطابق وضاحت ڪندي آهي. جيئن ماري: (اسم فاعل) ماريندڙ قاتل، ۽ ٻيو ماري: (صفت) = مٿل - ’مصيبه ماري‘، بَل (مذڪر) بَل = طاقت، زور - ٻيو: بَل (مذڪر) وَڪَرُ، وَرُ، پُٺ (مذڪر) ميدان. پُٺ = ريشم. پُٺ (مؤنث) علم لغت

پاراتو. گهڙي (مؤنث) واچ. گهڙي (مؤنث) دلي. گهڙي (ظرف) جهٽ، پلڪڙ.  
 گهڙي (فعل) داخل ٿي، اندر وئي. ٻار (مؤنث) پاڻي جو تلاءُ: ”مون کي پرين  
 ٻڌي وڌو ٻار ۾.“ ٻار (ظرف) ٻار > ٻهار > ٻاهر = ”تونمين رھين روح ۾، تونمين  
 اڪنٿان ٻار“ (سمڻي - شاهواڻي ص 322)

اهڙي ريت گرامر ۾ هر هڪ لفظ اصطلاح جي صورت ۽ حالت مقرر  
 هوندي آهي. ان مطابق ان جي داخلا ڪبي آهي، ساڳي صورت وارا لفظ ڪٿي  
 اسم، فعل، مؤنث - مذڪر هوندا آهن ته ڪٿي صفت، ضمير، ظرف وغيره.

بدقسمتي سان، اسان ’علم لغت‘ تي ان ڪري به توجهه ڏئي نه سگهيا  
 آهيون، جو اسان جو گرامر سنڌي ٻوليءَ جي مزاج، بيمڪ ۽ لفظي جوڙجڪ  
 مطابق نه آهي. هن وقت جن وڏن عالمن: مرزا قليچ بيگ، ڪاڪي پيرومل  
 مهرچند آڏواڻي توڙي واحد بخش شيخ طرفان جيڪي گرامر جوڙيا ويا آهن،  
 اهي عربي، فارسي ۽ هندي گرامرن جو اتارو آهن. ان ڪري اسان کي ان  
 طرف به مڪمل ڌيان ڏيڻ گهرجي ته اسان جو پنهنجو گرامر ڪٿي آهي؟  
 جيڪو سنڌي ٻوليءَ جي روپن، سڀاءُ ۽ نفيس خيالن جي ترجماني ڪري  
 مون ان ڏس ۾ هڪ تحقيقي مقالو تيار ڪري دليلن سان ثابت ڪيو آهي ته  
 اسان کي جديد سنڌي گرامر جي ضرورت آهي. اهو مقالو مون سنڌي  
 لئنگئيج اٿارٽيءَ کي موڪليو هو، جنهن ڇهه ماهي - سنڌي ٻولي (جلد  
 تيرهون - شمار پهريون - جون 2020ع) ۾ ”جديد سنڌي گرامر جي ضرورت“  
 جي عنوان سان شايع ڪيو آهي. ٻوليءَ بابت سوچيندڙ عالمن، اديبن ۽  
 محققن کي ان طرف ڌيان ڏيڻ گهرجي.

منهنجي موقف جي تائيد سنڌ جي هاڪاري عالم ۽ گرامر جي چاٽو  
 ڊاڪٽر غلام علي الانا صاحب جي هن بيان مان ٿئي ٿي، جيڪو هن 1966ع  
 ۾ ڏنو هو پر اڃا تائين ان ڏس ۾ ڪا اڳڀرائي ڪانه ٿي آهي:

ڊاڪٽر صاحب لکي ٿو ته: ”سنڌيءَ ۾ لکيل گرامرن جو جڏهن جائزو  
 وٺجي ٿو تڏهن ڪيترائي سوال پيدا ٿين ٿا ۽ انهن سوالن جي جوابن لاءِ  
 جڏهن انهن ئي گرامرن جا صفحا اٽلاجن ٿا، تڏهن ائين پيو معلوم ٿيندو

آهي ته ڇڻ ڪنهن به صاحب انهن لکيل وياڪڙن ۾ بيان ڪيل نُڪتن کان اڳتي وڌي نه وڌائي آهي. سنڌيءَ جا اهي گرامر جا ڪتاب ثابت ٿا ڪن ته انهن لکندڙن اردو ۽ پارسيءَ جي پراڻن گرامرن کي سامهون رکي، سنڌي ٻوليءَ جا گرامر جوڙيا آهن. اڄ جڏهن انهن گرامرن جي ڪتابن کي تحقيقي نظر سان ڏسجي ٿو تڏهن ڪي وصفون گرامر موجب ۽ ڪي علمي نالا (اصطلاح) سنڌي ٻوليءَ جي صرفي ۽ نحوي اصولن موجب عجيب لڳن ٿا. اهي يا ته عربي صرف نحو سان واسطو رکن ٿا يا وري انگريزي گرامر جا چرٻا آهن، جيڪي سنڌي صرف- نحو جي اصولن موجب قبول ڪري نه ٿا سگهجن.“ (4)

ان ڏس ۾ هتي هڪ حوالو ميڊم فهميده حسين جي طرفان ”سنڌي ٻوليءَ جو تشريحي گرامر“ ڪتاب جي ناشر نوٽ مان ڏجي ٿو. پاڻ لکي ٿي ته: ”سنڌي گرامر“ تي ڪم ڪندڙ اڪثر مستشرقين اها شڪايت ڪئي آهي ته سنڌي ٻوليءَ ۾ آرٽيڪل (Articles) ڪونه آهن (جيئن انگريزيءَ ۾ a, an, the آهن) يا ان ۾ خالص ضمير وارو صيغو ڪين نظر ڪونه آيو آهي. ’هي‘، ’هو‘ سندن نظر ۾ ضمير غائب نه پر ضمير اشاري جا مثال آهن. That ۽ This واري معنيٰ ۾ نه ڪي She ۽ He جي معنيٰ ۾ جڏهن ته سنڌيءَ ۾ ’اهو‘، ’اِجهو‘/ ’اها‘، ’اِها‘ وارا لفظ به موجود آهن. سنڌي ٻوليءَ جون پنهنجون بنيادي خوبيون جدا آهن. انهن کي وري سنسڪرت يا فارسي عربيءَ مان آيل سمجهيو ويو. انهن ڌارين ٻولين سان سنڌيءَ کي ٺڪاڻ جي ڪوشش ڪئي وئي.“ (5)

ٻولي، تاريخ ۽ گرامر جي ماهر ڪاڪي پيرو مل مهرچند آڏواڻي، جنهن ”سنڌي وڏو وياڪڙ“ ترتيب ڏنو جيڪو هن 1925ع ڌاري شايع ڪيو. ان جي مُنڍ ۾ لکي ٿو ته:

”هن ڪتاب جوڙڻ مهل مون ڪيترا سنڌي سنسڪرت، فارسي ۽ هندستاني ٻولين جا گرامر توڙي وولنر وارو پراڪٽ گرامر، سرگريئرسن وارو لنگوسٽڪ سروي آف انڊيا ۽ پروفيسر گربخشاڻيءَ وارو شاهه جو رسالو اڳيان علم لغت

رکيا هئا، پر سڀني کان گهڻي مدد ڊاڪٽر ٽرمپ واري گرامر مان ملي اٿس. پڇاڙي ۾ آءُ شمس العلماء مرزا قليچ بيگ جي شڪر گذاري ڪرڻ فرض ٿو سمجھان، جنهن صاحب پنهنجو دستخط گرامر مون ڏي ڏياري موڪليو جنهن مان توڙي سندس ڪتاب ’علم نحو‘ مان به ڪجهه مدد ورتي اٿس. وري جڏهن هي ڪتاب تيار ڪري رهيس، تڏهن به هن صاحب تڪليف وٺي سڄو گرامر پنهنجي نظر مان ڪڍيو. پروفيسر گربخشاڻيءَ پڻ پويان پاڻا نظر مان ڪڍيا. جنهن لاءِ آءُ هن صاحب جو پڻ ٿورائتو آهيان.“ (6)

اهڙي طرح شمس العلماء مرزا قليچ بيگ پنهنجي ترتيب ڏنل گرامر بابت لکي ٿو ته:

”هيسٽائين جيڪو سنڌي گرامر اسڪولن ۾ سيکارڻ ۾ پئي آيو آهي، سو گهڻو ڪري فقط ’علم صرف‘ آهي. جو اوائل کان عربي صرف جي نموني تي لکيو ويو آهي ۽ علم نحو جو منجهس فقط اشارو هوندو هو. هاڻ ٿورن ڏينهن کان انهيءَ (ڪورس) ۾ جملن جو چيد شامل ڪيو ويو آهي، جو نحو جو پياڻو آهي. مگر اهو تمام مختصر آهي ۽ نحو جا ڪي به قانون ڏسڻ ۾ نه آيا آهن. علم نحو ۾ ٻيا ڪافي مضمون شامل آهن.... تنهنڪري ڪن دوستن جي صلاح سان مون عربي، فارسي ۽ انگريزي نحو جي گڏيل نموني تي هيءُ ’سنڌي نحو‘ جو ڪتاب لکيو آهي.“ (7)

هاڻي پڙهندڙ آساني سان اندازو لڳائي سگهن ٿا ته اسان جي گرامر سان ماضيءَ ۾ اسان جي عالمن ڇا حشر ڪيو آهي! اهڙن اڌورن ڪتابن جي آڌار تي اسان جي ٻولي ڪهڙي ترقي ڪندي؟

خوشيءَ جي ڳالهه آهي ته 21 فيبروري 2020ع تي سنڌي لئنگئيج ٿارٽي پاران ڪوٺايل هڪ پروگرام: ”جديد دور ۾ سنڌي ٻوليءَ کي درپيش مسئلا“ جنهن جي صدارت مائواري ميڊم ڊاڪٽر فهميده حسين ڪئي هئي ۽ خاص مهمان ثقافت، سياحت ۽ نوادرات کاتي جي وزير محترم سائين سردار شاهه هو. ان موقعي تي راقم پاران سندس ڌيان ڇڪايو ويو ته جديد سنڌي گرامر ترتيب ڏيڻ جي اشد ضرورت آهي ته محترم وزير صاحب وڏي

واڪي اعلان ڪيو هو ته تمام جلد اهڙي رٿا سنڌي لئنگئيج اٿارٽي پاران جوڙي ويندي جنهن ۾ ٻه چار گرامر جا ڄاڻو ڪنيا ويندا ۽ ان پراجيڪٽ جي اڳواڻي سنڌي ٻولي، لغت ۽ گرامر جي ماهر ڊاڪٽر فهميده حسين ڪندي جيڪا اٿارٽيءَ پراڳ ٿي اهڙن شاندار پراجيڪٽن تي ڪم ڪري چڪي آهي. سواسان ڪي پر اُميد ٿي، گڏجي ڪوشش ڪري، اهڙين جامع رٿائن بابت حڪومتي ادارن تي زور ڀرڻ گهرجي، ته جيئن اسان علم لغت، گرامر ۽ سنڌي لسانيات تي جديد انداز ۾ ٿيل تحقيق کان آگاهه ٿي سگهون ۽ انهن جي روشنيءَ ۾ سنڌي ٻولي، گرامر تي جديد انداز ۾ ڪم ڪري سگهون، ۽ انهن کي پنهنجن بنيادن تي بيماري سگهون.

حوالا:

- (1) پرڻو رياضت ڊاڪٽر، ”لغت نويسي بابت مضمون ۽ مقالا“، سنڌي لئنگئيج اٿارٽي، 2018ع، ص-216.
- (2) سائل سترامداس، پروفيسر ”سائل ڪوش“ ماڊرن پرنٽرس نرودا احمد آباد، سال 2004ع، ص. 1-2.
- (3) آڏواڻي پيرومل مهرچند، ”گريخشاڻيءَ وارو شاهه جو رسالو“ سنڌ ثقافت کاتو حڪومت سنڌ، سال 2018ع ص 97
- (4) الانا غلام علي ڊاڪٽر، ’سنڌي گرامر جامسٽلا‘، نئين زندگي مئي 1966ع ص 25
- (5) الانا غلام علي، ڊاڪٽر، ”سنڌي ٻوليءَ جو تشريحي گرامر“ سنڌي لئنگئيج اٿارٽي، حيدرآباد 2010ع، (ناشر پاران)
- (6) آڏواڻي پيرومل مهرچند، ’وڏو سنڌي وياڪرڻ‘ - انسٽيٽيوٽ آف سنڌالاجي ڄامشورو ڇاپو ٻيو 1985ع ص ص 6-7
- (7) بيگ مرزا قليچ شمس العلماء، ’سنڌي وياڪرڻ‘ - ڇاپو ٽيون 2006ع، ص 138

## بيليو گرافي (Bibliography)

### سنڌي ڪتاب

- (1) آڏواڻي ڪاڪوپيرومل مهرچند، ”قديم سنڌ“ سنڌي ادبي بورڊ 1980ع
- (2) آڏواڻي پيرومل مهرچند، ’وڏو سنڌي وياڪرڻ‘ - انسٽيٽيوٽ آف سنڌالاجي ڄامشورو، ڇاپو ٻيو 1985ع
- (3) آڏواڻي، پيرومل - ’گر بخشاڻي وارو شاه جو رسالو‘ - سنڌ ثقافت کاتو ڪاچو پبليڪيشن 2018ع.
- (4) ابڙو آفتاب ڊاڪٽر، ”شاه جي ٻولي“ سنڌي ڪتاب گهر ڪراچي، 1990ع
- (5) ابڙو آفتاب ڊاڪٽر، ”شاهه لطيف عظيم مفڪر“ سنڌيڪا اڪيڊمي، ڪراچي 1993ع.
- (6) ابڙو آفتاب ڊاڪٽر، ”سنڌو لکت - تحقيقي جائزو“ پيڪاڪ پبلشرس، ڪراچي، 2015ع
- (7) ابڙو آفتاب ڊاڪٽر، ”جامع لغات لطيف“ (جلد پهرين) شاهه عبداللطيف ڀٽائي چيئر، ڪراچي يونيورسٽي 2018ع
- (8) الانا غلام علي ڊاڪٽر، ’سنڌي گرامر جامسٽلا‘ - نئين زندگي مئي 1966ع
- (9) الانا، غلام علي ڊاڪٽر، ”لغات سنڌي مخففات“، مخدوم محمد زمان طالب الموليٰ، سنڌي ادبي بورڊ، ڄامشورو 1991ع
- (10) الانا غلام علي، ڊاڪٽر، ”سنڌي ٻوليءَ جو تشريحي گرامر“ سنڌي لئنگئيج اٿارٽي، حيدرآباد 2010ع.
- (11) بلوچ ڊاڪٽر نبي بخش خان ”سنڌي لغت“ لکپڙهه - مهراڻ ڏه ساله خاص نمبر سال 1965/4ع
- (12) بلوچ نبي بخش خان ڊاڪٽر ”سنڌي ٻولي ۽ ادب جي تاريخ“ (ڇاپو ٽيون) پاڪستان اسٽڊي سينٽر سنڌ يونيورسٽي 1990ع
- (13) بلوچ نبي بخش خان، ڊاڪٽر ”شاهه جو رسالو“ - جلد ڏهون رسالي جو علم لغت

- ڪلام“ علامه قاضي تحقيقي رٿا. 1996ع
- (14) بلوچ نبي بخش خان، ڊاڪٽر، ”سجڻ ساريندي (ڊاڪٽر نبي بخش بلوچ جا لکيل خط)“ انسٽيٽيوٽ آف سنڌالاجي، ڄامشورو 2005ع
- (15) بلوچ، نبي بخش خان ڊاڪٽر، ”جامع سنڌي لغات“ (جلد پهريون) سنڌي ادبي بورڊ، ڄامشورو 2007ع
- (16) بيگ مرزا قليچ شمس العلماء۔ ’سنڌي وياڪرڻ‘ (چاپو ٽيون) سنڌي ادبي بورڊ ڄامشورو 2006ع.
- (17) پرڙو رياضت ڊاڪٽر، ”لغت نويسي بابت مضمون ۽ مقالا“، سنڌي لئنگئيج اٿارٽي، 2018ع
- (18) پرماتند ميوارام سنڌي۔ انگريزي ڊڪشنري: مقدمو قيصر يه پريس، حيدرآباد سنڌي (1910ع)
- (19) پريم هدايت ڊاڪٽر ”اتراڌي ٻولي“ سنڌي ٻوليءَ جو بااختيار ادارو حيدرآباد۔ سنڌ، 1995ع
- (20) رنگرين غلام حسين، ’فن تحرير جي تاريخ‘ (ترجمو) سنڌي لئنگئيج اٿارٽي 2016ع
- (21) سائل سترامداس، پروفيسر ”سائل ڪوش“ ماڊرن پرنٽرس نروڊا احمدآباد، سال 2004ع
- (22) سراج۔ ”سنڌي ٻوليءَ جو اصل نسل“ سراج انسٽيٽيوٽ آف سنڌ اسٽڊيز (چاپو پهريون) 2016ع
- (23) سمراٽ گنگارام ’اسان کي متان وساريو‘ سنڌي لئنگئيج اٿارٽي 1999ع
- (24) سنڊيلو اسلم ڊاڪٽر۔ ”پريت جا پيچ“ ڊاڪٽر عبدالڪريم سنڊيلو اڪيڊمي، پيڪاڪ پبلشرس، ڪراچي، 2019ع
- (25) سنڊيلو عبدالڪريم ڊاڪٽر، ”پهاڪن جي پاڙ“ اسلم پبليڪيشن لاڙڪاڻو 1966ع.
- (26) سنڊيلو عبدالڪريم ڊاڪٽر ”تحقيق لغات سنڌي“ تاج محل پريس حيدرآباد (چاپو چوٿون) 1963ع

- (27) سيد جي. ايم ”جنب گذاريم جن سين“ جلد 2، سنڌي ادبي بورڊ 1979ع
- (28) سيوهاڻي حڪيم فتح محمد: ”آفتابِ ادب“. (چاپو ٽيون) سنڌي ادبي بورڊ 1974ع
- (29) شيخ ٻانهون خان ”شاه جو رسالو“ جلد ٻئي شاه عبداللطيف ڀٽائي چيئر ڪراچي يونيورسٽي 2012ع
- (30) فهميده حسين، ڊاڪٽر ”سنڌي ٻولي: مختلف لساني ٻيلو“، سنڌي لئنگئيج اٿارٽي، حيدرآباد 2012ع
- (31) گربخشاڻي، هوتچند مولچند، ايم. اي۔ (مقدمو) ”رسالو شاه عبداللطيف ڀٽائيءَ جو عرف ’شاه جو رسالو‘“ جلد 1، 1923ع
- (32) گربخشاڻي هوت چند، ڊاڪٽر ”شاه جو رسالو“ ’مقدمو‘ ڪمشنر صاحب جو چاپخانو۔ 1923ع
- (33) گربخشاڻي هـ م چند ”شاه جو رسالو“۔ جلد 2، ڪمشنر پريس، ڪراچي 1924ع
- (34) گربخشاڻي هـ م چند ”شاه جو رسالو“۔ جلد 3، ڪمشنر پريس، ڪراچي 1924ع
- (35) طاهرزادو ولي محمد ”سنڌ جو لوڪ ثقافتي ورثو“، سنڌي ادبي بورڊ، ڄامشورو 2007ع.
- (36) جتوئي علي نواز خان حاجن، ”علم لسان ۽ سنڌي زبان“ سنڌ پرنٽنگ پريس، حيدرآباد 1968ع
- (37) جوڻيجو عبدالجبار ڊاڪٽر، ”سنڌي ٻوليءَ جي ماهيت“ سنڌي لئنگئيج اٿارٽي حيدرآباد، 2007ع.
- (38) جويو محمد ابراهيم ”شاه، سچل سامي“ (چاپو ستون) روشني پبليڪيشن، 2017ع
- (39) جيتلي مرليتر ڊاڪٽر ”ٻوليءَ جو سرشتو ۽ لکاوت“ اڪل ڀارتيه سنڌي ساهتيه، دهلي 1999ع
- (40) هڪٽرو انور فگار ڊاڪٽر، مرتب۔ سنڌي ٻوليءَ بابت مقالا ۽ مضمون 1۔ سنڌي لئنگئيج اٿارٽي 2007ع



## اردو کتاب

- (41) انصاری، ابوالقاسم، فلسفہ لغات، نذر، میل پیکیجز کراچی۔ 1976ء۔
- (42) بدر الحسن سید، صحت الفاظ، ترقی اردو بورڈ دہلی، 2000ء
- (43) پارکھر رؤف، لغت نویسی اور لغات، فضلی سنز، کراچی۔ 2015ء۔
- (44) پرویز۔ 'لغات قرآن' (۴ جلد) آوازِ ایلیا گھر، لاہور (چہارم ایڈیشن) 1998ء
- (45) فاروقی شمس الرحمن، لغات روزمرہ، ایلیا چہارم، کراچی 2012ء
- (46) رشید حسین خان، زبان اور قواعد، ترقی اردو بورڈ نئی دہلی 1976ء
- (47) مولانا سبحان محمود، المنجد، (عربی۔ اردو لغت) (جلد یازدہم) دارالایلیا کراچی، 1994ء
- (48) مولوی ہسید احمد دہلوی، ہنگ آصفیہ، (۴ جلد)۔ الفیصل کتب خانہ لاہور 2017ء۔
- (49) مولوی علیہ دز اللہ، فنون دز اللغات، نیو ایلیکٹ۔ 1980ء۔
- (50) ندوی، مولانا ابوجلال۔ 'قدیم لسانیات خریدہ' نمبر 22 جامع کراچی، سال 2004ء۔
- (51) ہاشمی مسعود ڈاکٹر، اردو لغت نویسی کا تنقیدی جائزہ، ترقی اردو بورڈ نئی دہلی 1992ء۔

## English Books

- .51 Collinge, N.E. *An Encyclopedia of Language* Published by Routledge, London, 1990.
- .52 Crowther Jonathan, *Oxford Advanced Learner's Dictionary* (fifth edition) 1995.
- .53 Crystal, David, *An Encyclopedic Dictionary of Language & Languages*. Black Well Publishers, 1992.
- .54 Finegan, Edward, *Language its structure & use*, Thomson Learning 2002.
- .55 Hartman R.R.K., *Lexicography: Principles & Practice* Academia Press, London, 1983.
- .56 J. T. Platts. *Urdu and classical Hindi English Dictionary* London Crosby Lockwood and son 1911.
- .57 Jonathan Crowther *Oxford Advanced Learners Dictionary*, 5<sup>th</sup> Edition.
- .58 Kalhor, Karam Hussain, *Learning International Phonetic System-English-Sindhi* 2014.
- .59 Malmkjaer, Kirsten *The Linguistics Encyclopedia* Published by Routledge London, 1991.

- .60 Molvi Abdul Haq, *The Standard, English-Urdu Dictionary* Published by Anjuman Taraqi -e- Urdu Karachi, 2<sup>nd</sup> Edition, 1985.
- .61 Naqvi, Saiyid Muhammad Dr. *Phonology of Urdu Language* Royal Book Company 1985.
- .62 Stack, George, Captian, *A Grammar of Sindhi Language*, Sindhi Language Authority, 2011.
- .63 Steingass, F Dr. *Persian-English Dictionary* Published by Sang e Meel, Publication, Lahore, 2000.
- .64 William Bright, *International Encyclopedia of Linguistics -Vol-II*, Oxford University Press New York-1992.
- .65 Watan Mal Lela Ram, *Life, Religion and Poetry of Shah Latif* 1<sup>st</sup> Ed. 1889, 2<sup>nd</sup> Ed. 1985.
- .66 Zgusto, *Manual of Lexicography*, Academia Moulon 1971.

سنڌي ٻولي لغت نويسيءَ جي حساب سان شاهوڪار ٻولي آهي. 1853ع ۾، سنڌي ٻوليءَ لاءِ سنڌي رسم الخط رائج ٿيڻ سان ئي لغتن جي تياري ۽ اشاعت جو سلسلو شروع ٿيو. جيڪو هن وقت تائين هلندڙ آهي. سنڌي - سنڌي توڙي ٻه - ٻوليائي لغتن سان گڏ سنڌ ۾ ڪيتريون ئي گهڻ موضوعاتي لغتون به ڇپيل آهن، جن جو تعداد سَوَن ۾ آهي. اهڙيءَ طرح سنڌي ٻوليءَ جي بااختيار اداري به هن سلسلي ۾ وڏو ڪم ڪيو آهي. اداري لغتن کي ڪتابي صورت ۾ ڇاپڻ سميت انهن جون 'انڊرائيڊ ايپليڪيشنون' پڻ تيار ڪري 'پلي اسٽور' تي رکيون آهن، جن تان هزارين سنڌي ماڻهو فائدو وٺي رهيا آهن. هيءُ ڪتاب 'علم اللغت' سنڌيءَ ۾ لغت نويسيءَ تي پهريون ڪتاب آهي، ڇاڪاڻ ته هن کان اڳ هن موضوع تي ڪي مقالا ۽ مضمون ته ضرور ملن ٿا، پر هي پهريون ڀيرو آهي جو هن علم تي هيءُ باقاعدي ڪتاب ڇپجي پڌرو ٿي رهيو آهي.

ڊاڪٽر محمد علي مانجهي

چيئر مئن



# سنڌ سلامت

www.sindhsalamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سنڌ سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

[books.sindhsalamat.com](http://books.sindhsalamat.com)

سنڌ سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>